



१०१२३४
 ०१५३२२८४०११

न यत्र स्थेमानं दधुरतिभयभ्रान्तनयना ।
 गलहानोद्रकभ्रमदलिकदंवाः करटिनः ।
 लुटन् मुक्ताहारे भवति परलोकं गतवतो ।
 हरेरद्य द्वारे शिव ! शिव ! शिवानां कलकलः ॥

—भामिनीविलास.

श्री शिवाजी महाराजांनी दीर्घ प्रयत्नांनी स्थापन केलेल्या राज्यावर त्यांचे वडील पुत्र संभाजी महाराज बसले. त्यांनी अवघी नऊ वर्षे राज्य केले. ह्या नऊ वर्षांच्या कारकीर्दीत त्यांनी काय केले, असा सर्वसाधारण प्रश्न केला असता 'संभाजी हा दुर्गुणांचा पुतळा होता; त्याने राज्य बुडविले!' हे एक ठराविक उत्तर मिळते. आणि हा आमचा ग्रह कायम राहण्याचे कारण, प्रथम शाळांतून चालू असलेल्या शालोपयुक्त पुस्तकांतून आम्हां तेंच शिकलो, नंतर कादंबऱ्या व नाटके वाचून व पाहून आमचा हाच ग्रह कायम ज्ञाता. ज्या परम श्रेष्ठ पुरुषाने—श्रीशिवाजी महाराजांनी गोब्राह्मणांच्या मानेवर पडलेल्या क्रूर यवनांच्या सुच्या हिसकावून घेतल्या, व त्यांच्या पायांशीं मरत पडलेला स्वधर्म गजमस्तकारूढ करून स्वराज्यस्थापना केली, त्यांच्या पुत्राविषयीं आम्हां तज्जातीयांस अनादरबुद्धि उत्पन्न होईल, अशी माहिती असावी, ही अत्यंत खेदाची गोष्ट आहे.

श्री छत्रपति संभाजी महाराजांच्या चरित्राचा समारोप **श्रीयुत गोविंदराव सखाराम सरदेसाई, बी., ए.** यांनी हिंदुस्थानचा अर्वाचीन इतिहास भाग दुसरा, यांत फारच मार्मिक रीतीने केलेला आहे. त्यांतील मुख्य भाग प्रस्तुत नाटकाच्या समर्थनार्थ पुढें दिला आहे.

'संभाजीच्या एकंदर चरित्रक्रमावरून एक गोष्ट उघड होते. ती संभाजी गादीवर आल्यापासून सन १६८५ च्या अखेरपर्यंत

रममाण होण्यास त्यास फारसा अवधि मिळालेला नाही. सन १६८६ च्या सालांत तो कोठें व काय करीत होता, तें समजत नाही; तरी त्यावेळीं शत्रू छातीवर पाय देऊन उभे असतां, वारयोषिता व मयपात्रें बरोबर घेऊन तो सर्व वर्षभर संगमेश्वरसारख्या एखाद्या अप्रसिद्ध ठिकाणीं दडी मारून बसला असेल, हें संभवत नाही. तसेंच १६८९ च्या त्याच्या हालचाली कळलेल्या आहेत. १६८७ व ८८ सालांत तो मोहिमा करीत होता. यावरून कार्यव्यापृतत्वामुळे तरी व्यसनाभिळाष सिद्धास नेण्यास त्यास मनमुराद अवसर मिळाला नाही, हें खचित. म्हणून विशिष्ट उदाहरणें पुढें येईपर्यंत महाराष्ट्र राज्यसंस्थापकाच्या ह्या पूज्य पुत्रावर कादंबरीकाराप्रमाणें यथेच्छ तोंडसुख घेणें निदान इतिहासकारास तरी प्रशस्त नाही. लहानपणीं संभाजी व्रात्यपणा करी. परंतु राज्याधिपति झाल्यानें अंगावर पडलेल्या जबाबदारीमुळे, त्याच्या व्यसनांतील व्रात्यपणा थोडा बहुत तरी कमी झाला असेलच. कदाचित् शेवटीं शेवटीं निराशा व उद्वेग यांचा जाच विसरण्याकरितां मदिरेची भक्ति त्यानें विशेष चालविली असेल, असाहि संभव आहे. तथापि संभाजीची योग्यता ठरवितांना फार सावधगिरी ठेविली पाहिजे. दुसरी एक गोष्ट संभाजीला बाधक झाली आहे. तो शिवाजीचाच मुलगा पडल्यामुळे शिवाजीच्या कर्तृत्वाशीं संभाजीची तुलना केली जाते. दोघेहि पुरुष संनिकट आल्यामुळे, एक अतिशय उच्च, तर त्याचे विरोधानें दुसरा अतिशय नीच समजला जातो. शिवाजी लोकोत्तर पुरुष होऊन गेला, त्याचे हातून राज्य संपादन झालें, तेव्हां अर्थात् त्यास देवाप्रमाणें मान मिळें लागला. ह्या प्रकाराशीं संभाजीच्या आचरणाचा विरोध स्पष्ट होऊन व्यसनामध्ये, पराक्रमशून्यतेमध्ये, व इतर हरएक दुर्गुणांमध्ये संभाजी जितका आपणास लोकोत्तर दिसतो, तितका हीन तो खचित नाही. त्याचीं व्यसनें त्याच्या जबाबदारीच्या मानानें कितीहि निंद्य दिसलीं, तरी तत्कालीन परिस्थितीच्या मानानें तीं असामान्य नव्हतीं. म्हणून शिवाजी त्या टोंकास तर संभाजी त्याच्या विरुद्ध टोंकास उभें करणें वाजवी नाही. केवळ त्याच्या अंगच्या व्यसनांमुळे अगर दुर्गुणांमुळे एवढें मोठें अरिष्ट राष्ट्रवर आलें नाही. दुसरें एक जबरदस्त कारण आहे. तिकडे कोणाचे सहसा लक्ष जात नाही. प्रतापी मोगल बादशाहीच्या अखिल व प्रचंड शक्तीशीं संभाजीला निःसहाय झगडावें लागलें, तसें शिवाजीस लागलें नाही. संभाजीच्या सारखीं संकटें शिवाजीवर येतीं, तर त्याचीहि त्रेधा उडाल्याशिवाय राहती ना. मात्र कांहीं तरी युक्ति योजून तशीं

संकटें शिवाजी स्वतःवर एकदम थेऊं देत नसे; व संभाजीस तर असा कावा मुळींच माहित नव्हता. शिवाजी विजापूरकरांशी लढला, तर संभाजीनें प्रत्यक्ष औरंगजेबाशीं मोठ्या जोरानें टक्कर मारिली, व अनेक वार त्या बलवान् बादशहास त्यानें सतावून अगदीं हताश केलें. यावरून विचार करतां मरणाचे पूर्वीं मोंगलांच्या भीतीनें तो संगमेश्वरीं जाऊन लपला असेल हें संभवत नाहीं. सारांश, आज राजापुऱास तर उद्यां भडोचेस; आज हवसणांत, तर उद्यां फोंड्यावर; असा तो एकसारखा विजेसारखा चमकत होता. ज्यानें अनेक मुळख मारून मोंगल बादशहास जर्जर केलें, ज्यानें गंगेच्या तीरीं सहा हजार विश्वासघातकी लोकांचा मोठ्या शिताफीनें समाचार घेतला, ज्यानें वाघाप्रमाणें शत्रूवर उडी घालण्यास कधींहि जिवाची पर्वा केली नाहीं, त्यास औरंगजेबासारख्या बलिष्ठ बादशहानें व्यसनाधीनतेच्या वन्यावस्थेंत भागुबाईप्रमाणें विश्वासघातानें पकडिलें, व त्याच्या शतपट नीचतेनें त्याचा शिरच्छेद केला, म्हणून आम्हीं तज्जातीयानींहि त्याचा तिरस्कारच केला पाहिजे असें नाहीं. वर सांगितलेल्या कर्तबगारीबद्दल थोडा बहुत सन्मानाचा अंश त्यास आपणाकडून मिळणें रास्त आहे. निदान संभाजी-विषयींची नालस्ती पुराव्याशिवाय आपण खरी मानली नाहीं, म्हणजे पुष्कळ झालें. कारण संशयाचा फायदा आरोपितास देणें, हें निःपक्षपाताचें मर्म आहे.

यावरून संभाजी म्हणजे चांगुलपणाचा पुतळा होता, असें म्हणण्याचा उद्देश नाहीं. परंतु नाटकांतून, कादंबऱ्यांतून आणि शालोपयुक्त पुस्तकांतून संभाजीची नालस्ती इतकी करण्यांत येते, की, त्याजवद्दल कांय आल्याशिवाय रहात नाहीं. औरंगजेबानें संभाजीचा क्रूरपणानें वध केला, ह्या अनिष्ट परिणामावरून संभाजीची खरी कर्तबगारी आपण विसरून जातो, व त्याची सर्वत्र इतकी निंदा करतो, की, ती आम्हां हिंदु म्हणविणारांस शोभणारच नाहीं. शाळांत जाणाऱ्या अल्पवयस्क मुलांस सुद्धां संभाजीविषयीं अनादरबुद्धि शिकविण्यांत येते. इतक्या अनादरास संभाजी खचित पात्र नाहीं. परिणामावरून निकाल देणें हें अन्यायाचें आहे. संभाजीच्या अडचणी असामान्य होण्या, त्याची परिस्थिति फार भयंकर होती, व त्यास कोणाचेंहि साह्य नव्हतें; तरी शत्रूशीं टक्कर देण्यांत त्यानें आपली शिकस्त केली. ह्या सर्व गोष्टी मनांत आणून, व स्वराज्याचे कामीं त्यानें यथाशक्ति आपली कामगिरी बजाविली हें जाणून आम्हीं त्याच्या वंशजांनीं त्यास मान देणें उचित आहे.

संभाजीच्या कारकीर्दीविषयीं एक दोन गोष्टी आपण नेहमीं ध्यानांत ठेवण्याजोग्या आहेत. त्या दहा वर्षांत सर्व लहान मोठ्या घराण्यांचा, सरदार कामगा-

रांचा, व त्याबरोबरच रयतेचाहि विलक्षण छळ झाला; व नाना प्रकारचीं दुःखें लोकांवर कोसळली. तथापि त्यावेळच्या सर्व लोकांची सहनशीलता व घाष्टर्थ ही त्या अडचणीत जितकी कसास लागली, तितकी पूर्वी कधी लागली नव्हती. ते संभाजीवर उठले नाहीत, त्याला त्यांनी कैदेत टाकिलें नाहीं, किंवा आपल्या हातून होईल तितकी त्यास मदत करण्यांत त्यांनी कसूर केली नाहीं. ते त्यास अखेरपर्यंत एकनिष्ठपणें भजत होते. अशी आपल्या राजाविषयी अतोनात भक्ति इतरत्र क्वचित् दिसून येते. यापासून दोन प्रकारचीं अनुमानें काढतां येतील. एक, आम्हीं संभाजीच्या जुलुमाविषयी कुरकूर केली नाहीं, म्हणजे तशी कुरकूर करण्याची आमच्यांत शक्ति नव्हती; व अत्यंत निःसत्व झाल्यामुळें वाटेल ते अपमान सहन करणें आमच्या अंगवळणीं पडलें होतें, आणि दुसरें, दुसऱ्याच्या चुकीची चिकित्सा करीत बसण्यापेक्षां, निमूटपणें आपलें कर्तव्य बजाविणें हेंच त्यावेळच्या लोकांस जास्त श्रेयस्कर वाटलें.

कसेंहि धरलें तरी एवढें खरें कीं, संभाजीनें तुसंगांत टाकलें तरी हरकत नाहीं, पण तुसंगांतूनहि आपण राज्याच्या हिताचा शक्य तो प्रयत्न करावयाचा, अशा प्रकारचा त्यावेळच्या प्रमुख मंडळींत व सामान्य लोकांत जो निग्रह दिसून आला, त्याची तारीफ केल्यावांचून रहावत नाहीं. अशा प्रकारें स्वार्थनिरपेक्षतेनें स्वकर्तव्य करण्याची बुद्धि राष्ट्राच्या अंगां असणें हें त्याच्या ऊर्जितावस्थेचें लक्षण होय. अशी स्वकर्तव्यबुद्धि आपणांत आज वसत नाहीं हें त्यावेळच्या इतिहासावरून आपण घ्यानांत धरलें पाहिजे. मग तें कतव्य कोणतेंहि असलें तरी हरकत नाहीं. सांप्रत आमच्या दयाळु इंग्रज सरकारास श्री छत्रपति संभाजीकालीन कर्तव्यनिष्ठ लोकांसारख्या लोकांची फार जरूरी आहे. हल्लींच्या युद्धप्रसंगी जितका 'मराठा' मिळेल तितका सरकारास हवा आहे. आमच्यांत आमचें पूर्वतेज जागृत व्हावें म्हणून सरकारानेहि आमच्या समर्थांचा 'परवल' वापरला आहे. 'मराठा तितुका मिळवावा—' हा आतां इंग्रज सरकारनें वापरलेला 'परवल' व असेच दुसरें समर्थांचे चेतना उत्पन्न करणारे परवल ज्या कालीं सारखे वापरले जात होते, त्या कालाचेच प्रस्तुत नाटक हें चित्र आहे. हें नाटक पाहून व वाचून आमच्या लोकांत पुनः कर्तव्यजागृति होईल आणि सांप्रत चालू असलेल्या युद्धांत आम्ही आमच्या दयाळु सरकारास कोणती मदत केली पाहिजे याची जाणीव प्रत्येकाच्या अंतःकरणांत जागी होईल अशी मी आशा बाळगतां.

(प्रस्तुत नाटकांत जगदेवराव, तारा, मानाजी आणि मल्हारी हीं पात्रें काल्पनिक घातलीं आहेत; तथापि इतिहासाला धरून त्यांना रंगविण्याचा शक्य तितका


प्रयत्न केला आहे. हीं पात्रे निस्सीम राजनिष्ठा व्यक्त करणारी आहेत. संभाजींच्या हातून वेळोवेळीं घडलेल्या गोष्टी व त्यांच्या तोंडून प्रसंगविशेषी निघालेले उद्गार त्याचा स्वभावपरिपोष करील अशी खात्री आहे. राजानें तुरुंगांत टाकिलें तरी राज्याच्याच हिताचा विचार करणारे मोरोपंतांसारखे मुत्सद्दी स्वसंतोषानें आत्म-यज्ञ करतात हें पाहून त्या कालच्या मुत्सद्दीमंडळांतील राजनिष्ठेची तेवत असलेली दिव्य ज्योत किती उज्ज्वल होती, हें सहज लक्षांत येईल. कलुषासारख्या नीच वृत्तीच्या माणसानें संभाजींच्या अविवेकी आणि हूड स्वभावाचा फायदा घेऊन राज्यांत जो भयंकर नरमेघाचा वणवा पेटविला, त्यावरून संभाजींच्या कारकीर्दीचा बराच उलगडा होतो. तुळशी हें पात्र संभाजींच्या चरित्रांत चिकटलेलें आहे. इतिहासांत ह्या पात्राचा कुठेंच उल्लेख केलेला अवलोकनांत येत नाही. तथापि संभाजींच्या, नाहीं लागून बनलेल्या व्यसनी पण करारी आणि हूड स्वभावाचें चित्र रंगविण्यास तुळशीरूपी हा काल्पनिक 'ब्रह्म' योजिला आहे. गणोजी शिकें आणि राजकुंवर हीं दोन पात्रे माझे मित्र कै. श्री. सहकारी कृष्ण यांच्या 'शापित महाराष्ट्र' यांतून घेतली असून तीं रंगवितांना येसूबाईला राज्ञीच्या खऱ्या स्वरूपांत दाखविण्यास व नाटकांतील खऱ्या ऐतिहासिक प्रसंगांचा मला यथायोग्य परिपोष करण्यास पुष्कळ मदत झाली. ह्या नाटक पाहून व वाचून संभाजीसंबंधानें प्रचलित असलेलें सर्वसाधारण मत काहीं अशांनं तरी बदलावें, निदान अप्रतिम शौर्य, निरुपम धाडस व मरण थालें तरी शत्रूस हार न जाण्याचा अलौकीक बाणा इत्यादि गुणांनीं तो महापुरुष श्री शिवाजी महाराजांचा पुत्र म्हणवून घेण्यास लायक होता इतका जरी जनतेचा प्रह झाला, तरी माझ्या ह्या अल्पशा कृतांचा योग्य मोबदला मला मिळाला असें मानून मला आनंद होईल.

हें नाटक लिहिले असतां माझे मित्र श्रीयुत धों० र० तेंडुलकर यांनीं मला वेळोवेळीं जी मदत केली त्याबद्दल मी त्यांचा अत्यंत आभारी आहे. त्याचप्रमाणें हें ऐतिहासिक नाटक इतक्या आस्थेनें व्यक्ति, प्रसंग, आणि स्थळें यांचें महत्त्व कायम ठेवून रंगभूमीवर आणिलें त्याबद्दल मी 'लोकमान्य नाटक मंडळी'चे उत्साही मालक श्रीयुत नानवा गोखले यांचा अत्यंत आभारी आहे.

पितळे यांचा बंगला,
कावसजी पटेल तलाव,
मुंबई. १ जूलै १९१७.

नाथ माधव.

नाटकांतील पात्रे.



संभाजी	श्रीछत्रपति महाराज.
मोरोपंत पिंगळे	मुख्य प्रधान.
दादजी देशपांडे	सरदार.
कलुषा	कविराज.
रघुनाथपंत हनमंते	कर्नाटकचा सुभा.
खंडोजी फर्जेद	गुप्त हेर.
मंत्री	अष्टप्रधानांपैकी एक.
समर्थशिष्य	श्रीरामदास स्वामींचा चेला.
गणोजी शिके	मोंगलांना मिळालेला एक सरदार. राजभगिनी राजकुंवरचा पति.
जगदेवराव सरनाईक	राजनिष्ठ वृद्ध सरदार.
मल्हारी	प्रथम राजद्रोही, नंतर राजनिष्ठ बन- लेला एक तरुण. तारेचा भावी पति.
मानाजी, तारा	जगदेवरावांचा नातवंडे.
येसूबाई	राजपत्नी.
राजकुंवर	राजभगिनी, गणोजी शिकेयांची पत्नी.
शिलेदार	जगदेवरावाचा इमानी नोकर.
नेमाजी	कलुषाचा गुप्त हेर.
राजसबाई	चिटाणिसाची पत्नी.
खंडोजी आणि निळोजी	„ मुलें.


(तुळशी, दास, दासी, स्तुतिपाठक, मोंगल सरदार, शिपाई, मराठे गडी इत्यादि.)

काळः—सन १६८० ते १६८९.

स्थळः—रायगड, पन्हाळा गडाच्या आसमंतांतील प्रदेश, व संगमेश्वर येथील सरदेसाई यांचा वाडा.

मराठ्यांचा आत्मयज्ञ.

अंक पहिला.



प्रवेश पहिला.

स्थळ:—विंझईच्या डोंगरावरील देवीचें देवालय.
(जगदेवराव प्रवेश करतो.)

जगदेवराव:—(उद्दिग्ध मनानें) गेला !—मराठ्यांच्या सुदैवाचा काळ गेला ! दिगंत फडकत असलेला मराठ्यांच्या कीर्तीचा भगवा झेंडा राजनिष्ठ जीवांच्या रक्तानं लालभडक झाला ! सद्गुणांच्या भरभक्कम पायावर उभारलेलं विजयश्रीचें भव्य मंदीर जमीनदोस्त झालं ! मराठ्यांचा प्रतापरवि मावळला ! जिकडे तिकडे काळाकुड्ड अंधार पडल्यामुळं अधोगतीला नेणारे निशाचर हवा तसा हायस घालूं लागले. राजनिष्ठ मुत्सद्यांच्या हालचालींना अपशकून करणारी दिवाभीतं ' धूं-धूं ' असा मूकध्वनि मनसेक कसं लागलीं !—आहारे दुर्दैवी महाराष्ट्रा ! थोरल्या महाराजांच्या उच्चतम ध्येयाचा तुला इतक्या लौकर विसर पडावा काय ? त्या परमश्रेष्ठ नरवीरानं प्रत्येक मराठ्याच्या अंतःकरणांत पेटविलेला राजस महत्वाकांक्षेचा वडवानल, त्या नरपुंगवाच्या अस्ताबरोबरच बिडून जावा काय ?—ण महाराष्ट्र तरी काय करणार ? त्या उच्च ध्येयाची—त्या राजस महत्वाकांक्षेची दिव्य ज्योत सारखी तेवत राहण्याकरितां आवश्यक असलेला ज्ञेह आज कुठं आहे ! शिवभूमी ज्या अलौकिक गुणांवर महाराष्ट्राचं एकिकरण केलं होतं, त्या गुणांच्या अभावीं—त्या सगुण प्रोत्साहन—साभि-

मान गौरव—सत्तेह निःपक्षपात इत्यादि अलौकिक गुणांच्या अभावीं आज सगळा महाराष्ट्र हवालदिल झालेला आहे.—कलशाकबजींनीं आपल्या राक्षसी-महत्वाकाक्षिचं आणि कपटी कृष्णकारस्थानांचं आवरण आमच्या शौर्यसागर छत्रपति संभाजी महाराजांवर घातल्यामुळं त्या निघडच्या छातीच्या वीराचा एकहि शौर्य-किरण चमकेनासा झाला आहे. आज चौहींकडून स्वामिभक्तीला प्राणांतिक लाथा मिळत असल्यामुळं निमकहरामीला तेजी चढत चालली आहे. त्या नीच—कपटी—दुर्व्यसनी— (मोरोपंत प्रवेश करतो.)

मोरोपंतः—(आश्चर्यानें) कोणाच्या तोंडचे शब्द हे ? जगदेव-राव सरनाईकांच्या—स्वामिभक्त—नेकजात महाराष्ट्र वीराच्या, शिवप्रभूंनीं मोठ्या अभिमानानं, गौरवानं, नांवाजलेल्या वृद्ध मुत्सद्याच्या तोंडचेका शब्द हे ? मी तर आश्चर्यानें स्तंभितच झालों !—ज्याच्या एकुलत्या एक पुत्रानं आपला देह आपल्या राजाकरतां बळी देऊन आपल्या कुलाच्या राज-निष्ठेची पताका अक्षय फडकत ठेवली, त्या मुरारीच्या पित्यानं वृद्धपणीं आपल्या राजासंबंधानं असे उद्गार काढावे हा कालमहिमाच म्हणावा काय ?

जगदेव०—पंत, माझा तसा हेतु नव्हता.

मोरोपंतः—तुमचा हेतु कसाहि असो, पण ही कल्पनाच स्वतःचा प्राण घेऊन सर्वांनां अधोगतीला—नव्हे सर्वांचा सर्वस्वी घात करणारी आहे. आपल्या मनाला या कल्पनेचा गंधाहि नसेल अशी माझी ठाम समजूत होती, म्हणूनच मी आपणाला चिठी पाठवून इथं येण्याची व्यर्थ तसदी मात्र दिली. परंतु जगद्विसतं तसं तें नसतं हेंच खरं !

जगदेव०—पंत, माझ्यासंबंधानं असला भलताच ग्रह करून घेऊं नका. माझ्या बोलण्याचा अर्थ निराळा होता.

मोरोपंतः—निराळा असेल कदाचित् ! पण या असल्या अर्थानंच या मराठ्यांच्या राज्यावर अनर्थाची गदा झाली आहे. तुमच्या सारख्या हुषार मुत्सद्यांनीं व शूर वीरांनीं या खोल अर्थाच्या भानगडीत पडून पक्षभेदाची

आग पेटविली आहे. आपले छत्रपति संभाजीमहाराज मुळापासून तामसी वृत्तीचे ! त्यांच्या अंगी विवेक कमी असून हड्ड-दुराग्रह आणि हडपणा यांचं प्राबल्य ज्यास्त आहे, तेव्हां थोरल्या महाराजांच्या परमपूज्य सिंहासनावर बसण्याला ते लायक नाहीत अशी मनाची घातुक भावना करून घेऊन धाकट्या बाईसाहेबांच्या कोत्या विचारांना पुष्टि देऊन ही पक्षभेदाची आग ज्यास्त भडकविली. त्यामुळं महाराजांनीं चिडून जाऊन त्या धडाडलेल्या होमकुंडांत राजनिष्ठ व धैर्यशाली वीरांची एकसारखी आहुति देण्याचा सारखा सपाटा चालविला आहे. या पक्षभेदाच्या अग्नींत एकीची मजबूत सांखळी तुटली—कीर्तीच्या विमल ध्वजावर काजळी धरली—चोरांना फावलं ! इतकं प्रत्यक्ष पाहून सुद्धां स्वामिभक्तीत काळ्याचे पांढरे झालेल्या—राजनिष्ठेच्या साम्राज्यांत राजपद पावलेल्या—जगांतील इतिकर्तव्यता झालेल्या जगदेवराव सरनाईकांच्या मनालासुद्धां या पक्षभेदाच्या ज्वालांनीं भडकावून टाकावं या परतं महाराष्ट्राचं दुर्दैव तें कोणतं ?

जगदेव०—पंत, हा माझ्यावर वृथा आरोप आहे ! प्रत्यक्ष संभाजी महाराजांसंबंधानं माझं मत कसंही असलं तरी ते आपले प्रभु आहेत, हें अद्यापि मी विसरलों नाहीं. स्वामिभक्तीकरितां ज्यानं आपल्या देहाची—पोरांबाळांची—घरदाराची क्षिति बाळगली नाहीं, त्याच्या मनांत स्वामिद्रोही विचार कधीं तरी येतील काय ? पंत, या जगांत माझं असं आतां काय राहिलं आहे ? राहिलेल्या थोड्या दिवसांत ' राजद्रोही ' म्हणवून घेऊन मिळविलेल्या पुण्यराशीवर पापाची ठिणगी टाकून ती भस्मसात करूं काय ? पंत, असा आत्मघातकी विचार माझ्या मनाला कधींही शिवलेला नाहीं; आणि पुढं कधींही शिवणार पण नाहीं. पक्षाभिमानाचं वारं काय करणार नाहीं, हें मी जाणत नाहीं अशी आपली कल्पना आहे काय ? सचीव, अमात्य आणि न्यायाधीश या मुत्सद्दी म्हणविणारांच्या अंगांत ह्या पक्षभेदाचा संचार झाल्यामुळंच थोरल्या महाराजांच्या वेळच्या प्रत्येक विश्वासु आणि राजनिष्ठ सेवकासंबंधानं

छत्रपति संभाजी महाराजांच्या मनांत संशयाचं वीष भरलं. हा पक्षभेद म्हणजे उच्चतीच्या गळ्याशीं लावलेला फांस आहे. दोन पक्षांच्या ओढाताणीनं उच्च-तीचं शीर धडापासून वेगळं झालं, म्हणजे मग दोन्ही पक्ष एकमेकांवर आद-लून मरायचे, दुसरं काय ? पण पंत, आज इतक्या दिवसांचा तुमचा माझा परिचय असतां—परस्परांच्या विचारांची एकतानता झाली असतां, इतकंच काय—पण देह दोन—जीव एक—इतकं सख्य असतां आपल्या मनांत माझ्याविषयीं काळंबेरं कसं आलं याचंच मला आश्चर्य वाटतं !

मोरोपंतः—जगदेवराव, घर फिरलं म्हणजे घराचे वासे देखील फिर-तात ! सध्यांच्या परिस्थितींत कोणाचं मन कसं वाहील हें सांगतां यावयाचं नाहीं. पण मवां रागाच्या भरांत मी आपणाला बोललों त्याची क्षमा करा.

जगदेव०—भलतंच कांहीं तरी ! पंत, क्षमा कुणी कुणाला करायची हा एक प्रश्नच आहे. मराठ्यांच्या अन्नूचं रक्षण करणाऱ्या एकाद्या राजकारणपट्ट मुत्सद्यानं इतकी सावधगिरी ठेवली तर ती त्याची चूक नसून उलट भूषणास्पदच आहे. आपण मवां माझ्या तोंडून जे उद्गार ऐकलेत ते त्या नीच कलुषासंबंधानं होते. त्या स्वार्थसाधु दुर्व्यसनी कलुषानं महाराजांवर मोहिनी घातली आहे. त्याच्या तंत्राशिवाय महाराज एक पाऊलहि टाकत नाहीत असं ऐकतों—

मोरोपंतः—आणि तेवढ्याकरतांच मी आपणाला बोलविलं आहे.

जगदेव०—पण असल्या क्षुद्र मनुष्याकडून महाराष्ट्राचं काय नुकसान होणार आहे ?

मोरोपंतः—नुकसान काय होणार आहे ? जगदेवराव, ते पूर्वींचे दिवस गेले. गुणी मनुष्यांचा काळ आतां राहिला नाहीं. तुम्हांला भ्रम आहे. चोर, जार आणि व्यसनी लोक आपल्या मोहिनी मंत्रानं मी मी म्हणविणारांच्या डोळ्यांत धूळ फेंकून त्याला आंधळा करतात आणि आपल्या फायद्याकरतां त्याला हवा तसा नाचवितात. हा कलुषा क्षुद्र खरा पण आज त्यानं महारा-ष्ट्राचं केवढं नुकसान केलं आहे ! त्याच्या नीच वासनेला राजनिष्ठ सेवकांचे

किती बळी पडणार परमेश्वर जाणे ! जगदेवराव, आजच्या दरबारांत या अध्याधमाच्या सह्याने महाराजांनीं अण्णाजी दत्तो यांच्या घराचा झाडा घेण्याचा आणि अमात्य व प्रतिनिधी यांना हत्तीच्या पायां तुडविण्याचा हुकूम केला.

जगदेव०—अरेरे ! पंत, शिवप्रभूंच्या ज्या न्यायासनासमोर अपराध्यांना शिक्षा होत असत, त्याच न्यायासनासमोर गादीच्या इमानी सेवकांना शिक्षा व्हाव्या हें लांछनास्पद आहे ! पण पंत, या गोष्टींचा शेवट तरी काय होणार ?

मोरोपंतः—जगदेवराव, खरं विचाराल तर मी अगदीं गोंधळून गेलों आहे. राजसभेंत रोज घडणारी एक एक अमानुष गोष्ट पाहून हृदयांत सारखी कालवाकालव होते. मराठी राज्याची इमारत सुरक्षित राखण्याकरितां तुम्हां-आम्हांसारख्या प्रत्येक राजनिष्ठ सेवकानं स्वतःच्या रक्ताचं पाणी केलं, तिची स्थिति पुढं काय होणार ही चिंता रात्रंदिवस हृदयाला पोखरूं लागली आहे. राजनिष्ठ माणसांचा असाच वध होत राहिला तर निमकहराम लोक आपल्या महाराजांना—आपल्या राजाला—आपल्या प्रभूला—शत्रूंच्या स्वाधीन केव्हां करतील किंवा त्यांच्या प्राणाला केव्हां कांहीं अपाय करतील, हे विचार मनांत आले म्हणजे वीराला न शोभणारे अश्रू माझ्या डोळ्यांतून न कळत वाहूं लागतात. पण अशावेळीं महाराजांना एखादी हितोपदेशाची गोष्ट सांगण्याची सोय आहे काय ? आज अमात्य आणि न्यायाधीश हत्तीच्या पायांशीं गेले, उद्यां तुमच्या आमच्यावरसुद्धां त्या काळाची वक्रगति फिरत्याशिवाय राहावयाची नाही ! जगदेवराव, या काळाच्या नांग्या मोडण्याची कांहीं तोड तुम्हाला सुचते का ?

जगदेव०—(विचार करून) या प्रश्नाचा शांतपणेंच विचार करायला पाहिजे. आज आपण कलुषाचं उच्चाटण करण्याचा जर प्रयत्न केला तर संभार्जी महाराज जास्त खवळतील. सध्यां आपणाला करावयाचं इतकंच कीं, आपला एखादा मनुष्य त्याच्या गोटांत ठेऊन त्याच्या प्रत्येक हालचालीवर नजर ठेवावयाची.

मोरोपंतः—माझ्याहि मनांत असाच विचार घोळत आहे. त्याचप्रमाणे आपला एखादा विश्वासु मनुष्य परळीला पाठवून स्वामींच्या कानांवर ह्या सर्व गोष्टी घालाव्या म्हणजे स्वामी अधिकारानं कांहीं हितोपदेशाच्या गोष्टी म्हा-
राजांना सांगतील.

जगदेव०—हा तर सर्वोत्कृष्ट विचार झाला.

मोरोपंतः—पण इतका विश्वासु माणूस कोणी आहे का आपणांजवळ ? नाही तर भलत्याच एखाद्या मनुष्यावर विश्वास टाकून आपला गळा मात्र आवळला जायचा !

जगदेव०—मी करतो ती व्यवस्था ! आमचा मल्हारी आहे.

मोरोपंतः—हा एक विचार झाला. आतां सरनाईक, तुम्हाला एक विनंति करावयाची आहे. तुम्ही खऱ्या दिलाचे, अनुभवी आणि पोक आहांत. छत्रपति आबासाहेबांनीं धरलेली महत्त्वाकांक्षा तुम्हाला पूर्णपणे ठाऊक आहे—म्हणून तुमच्याजवळ मी बोलतो. आज दरबारांत चालू असलेल्या गोष्टींवरून भावी स्थितीविषयी कांहींच कल्पना करवत नाही. परंतु ह्या गोष्टी जर अशाच चालू रहातील, तर शत्रूंची मात्र पोळी पिकणार आहे. तथापि इतकं मात्र मी प्रतिज्ञेनं सांगतो कीं, ह्या चालू वावटळींतून मी जगलों तर थोरल्या महाराजांनीं घातलेल्या ह्या मजबूत पाया-
वर त्यांच्या इच्छेप्रमाणं टोलेजंग इमारत उभी करण्याला मजकडून मदत जरी झाली नाही, तरी ह्या शुद्ध पायाला मी ह्या माझ्या देहांत प्राण आहे तोंवर धक्का मात्र बसूं देणार नाहीं.

जगदेव०—पण पंत, आपण असे अगदीं हताश कां होतां ? थोरल्या-
महाराजांची पुण्याई फार थोर आहे.

मोरोपंतः—होय, गोष्ट खरी ! पण ह्या रोज चाललेल्या नरमेधानें ती

पुण्याई किती दिवस पुरी पडणार ! आज अमात्य—प्रतिनिधी गेले, उद्यां तुम्हां आम्हांवर प्रसंग येईल. काय नेम सांगावा ?

जगदेव०—आलाच तसा प्रसंग तर मागं थोडंच घ्यायचं आहे ? शत्रूच्या पाठीवर आपल्या नम्र तलवारीनं थाप मारणारा मराठा गडी मरणासारख्या झुल्लक गोष्टीला भिऊन माघार घेईल असं का तुम्हाला वाटतं ? नाही, नाही. पंत, त्या गोष्टीविषयीं तुम्ही अगदीं बेफिकिर असा. मरण हें कुणाला-केव्हां तरी टाळतां कां येणार आहे ! तें केव्हां तरी यायचंच ! मर्द वीराला मरणाची केव्हांहि भीति वाटणार नाही. पण पंत, तुम्ही एक विनंति करणार आहांत ती कशाबद्दल ?

मोरोपंतः—विनंति म्हणून इतकीच कीं, यदाकदाचित् तसा प्रसंग जर उद्यां माझ्यावर आला, तर थोरल्या महाराजांचं ध्येय तुम्ही सदोदित डोळ्यां-पुढं ठेऊन तें आपल्या मुलाबाळांच्या मनावर चांगलं बिंबवा. बस ! इतकं जरी आज प्रत्येक मराठ्यानं केलं तरी पुढल्या पिढीकडून तें खात्रीनं यशस्वी होईल.

जगदेव०—पंत, ह्या आद्यकर्तव्याच्या गोष्टी तुम्ही आम्हाला सांगायला का पाहिजेत ? माझ्या बाजीनं आपल्या पूज्य स्वामींच्या पवित्र कार्या करितां रणकुंडांत मोठ्या आनंदानं देहाची आहुति दिली हें दळदळीत उदाहरण त्याच्या मुलांच्या नजरेपुढं नाही काय ?

मोरोपंतः—(पुढें होऊन त्याच्या खांद्यावर हात ठेऊन) जगदेवराव, तुमच्या स्वामिभक्तीबद्दल माझी पूर्ण खात्री आहे. हं—चला आतां एकदां देवीचं दर्शन घेऊन आपआपल्या योजिलेल्या कार्याला लागूं या. (पुढें होऊन देवीपुढें हात जोडून) हें संकटहारिणी माते ! आमच्या महाराजांना सद्बुद्धि देऊन, सध्यां चाललेला हा नरमेघ बंद कर. थोरल्या महाराजांवर तुझी कृपादृष्टि होती, तशीच संभाजी महाराजांवर असूं दे. थोरल्या महाराजांचा यशोदुंदुभि जसा सर्व

हिंदुस्थानभर दुमदुमत आहे, तसाच संभाजी महाराजांचा यशोदुंदुभीही दुमदुमूंदे. आम्ही महाराजांची एकनिष्ठ सेवक मंडळी संकटपरंपरेला भितो अस नाही. आमच्यावर जर एखादं प्राणसंकट येऊन महाराज सुधारत असतील, तर— (एकाएकी देवीच्या मस्तकावरील मुकूट खाली पडतो. दोघे दचकतात.)

जगदेव०—पंत, हा काय अकल्पित—अद्भुत प्रकार ? देवीचा कोप झाला काय ?

मोरोपंतः—हा कोप तर खराच ! पण त्याबरोबर आपल्या भावी संकटाची देवीनं ही आगाऊ सूचना केली आहे, असं मला वाटतं.

जगदेव०—आणि मलाहि आतां येतांना वाटतं एक दोन अपशकुन झाले. परंतु इथं येण्याकडे माझं सर्व चित्त वेधल्यामुळं मी तिकडे दुर्लक्ष केलं.

मोरोपंतः—जगदेवराव ! भावितव्यतेपुढं कुणाचं कांहींच चालावयाचं नाही. आतां पुढं येणाऱ्या संकटाला तोंड बायला आपणाला तयार असलं पाहिजे. (पुनः देवीपुढं हात जोडून) माते ! आमच्या देहार्पणानं जर हा महाराजांच्या राज्याचा रोपा जोरानं वाढणार असेल—तर आम्ही गादीचे एकजात एकनिष्ठ सेवक मोठ्या आनंदानं आणि एकदिलानं त्या गोष्टीला तयार आहोंत. आमच्या—स्वामिभक्त सेवकांच्या—रक्तसिंचनाशिवाय राज्याच्या पायाला बळकटी येत नसेल तर वाटेल त्यावेळीं—वाटेल त्या स्थळीं आम्ही आमच्या रक्ताचा सडा घालायला तयार आहोंत. पण देवी ! तुझ्या पवित्र चरणांजवळ ह्या नम्र दासांची एवढीच विनंति आहे कीं, थोरल्या महाराजांप्रमाणं संभाजी महाराजांवर तुझी पूर्ण कृपावृष्टि असूं दे. आणि त्यांच्याकडून राज्याचा विस्तार होऊं दे. (नमन करतात.) सरनाईक, बांधा कंबर आणि व्हा पुढं ! भावी संकटांचा विचार मनांत आणून आपणाला कर्तव्यशून्य होतां उपयोगी नाही. आपण एकदां कर्तव्याची रूपरेखा आंखली त्याप्रमाणं आतां उद्योगाला लागूं या.

जगदेव०—माझी तयारी आहे.

मोरोपंतः—चला तर.

[जातात. देवालयंतून नेमाजी हळूच पुढें येतो.]

नेमाजीः— या नेमाजीचा नेम थोडक्यांत चुकला ! शिकार बरोबर देहळून मी इथं बरोबर आलों. स्थळ बरोबर मिळालं पण वेळ मात्र चुकली ! इथं यायला थोडा उशीर झाल्यामुळं पंत आणि जगदेवराव सरनार्ईक यांचा झालेला गुप्त बेत या कानाआड राहिला. तितका त्यांचा गुप्तबेत जर कळला असता तर किती बहार झाली असती ! पण आतां दळदळून काय उपयोग ! पाहिली तेवढी गोष्ट कबजीला सांगावी तर तो भट कसला खाष्ट ! तेवढ्याचं का त्याचं समाधान होणार आहे ?—पण हें इकडे कोण येत आहे ? पंडितराव वाटतं !—होय तेच ! बहुत करून स्वारी गडावरच जात असेल. आणि त्यांच्याबरोबर हें दुसरं कोण आहे ?—दादजी प्रभू ! बेटा, चिटणीशीसाठी सारखा धडपडतो आहे.—अरे, हे तर बोलत बोलत अगदीं नवळ येत चालले. आतां थोडा वेळ आपण जरा बाजूला होऊन प्रसंग पाहून पुढें व्हावं !

(कलुषा व दादजी येतात.)

कलुषाः—होय. त्या सर्व गोष्टी खऱ्या, पण तूं म्हणतोस त्याप्रमाणं करायला सध्यां माझ्या हातांत असा काय अधिकार आहे ? आज महाराज माझ्या तंत्रानं वागतात असं जरी तुला वाटतं, तरी माझ्या मार्गांत अडचणी पुष्कळ आहेत. हे पंत आहेत, बाळाजी चिटणीस आहेत, तसंच येसूबाई—महाराज आहेत. ह्या सर्वांच्या नांग्या मोडल्याशिवाय माझं तेज पडणं केव्हां तरी शक्य आहे का ? ह्या पंतांना आपल्या मार्गांतून दूर करण्यासाठीं काय करावं म्हणून इतके दिवस मी सारखं ढोकं खाजवीत आहे; पण एकहि बिन्तोड युक्तिं सुचत नाही. तसंच हा चिटणीस मुंबई बेटाहून इथं परतच येणार नाही अशी मी मार्गांत व्यवस्था करून ठेविली होती. पण कुठं चुकलं तें कांहीं

कळत नाही. कारण मघां मला हेराकडून कळलं कीं, सिद्ध्याची खडान्खड माहिती काढून चिटणीस नुकतेच परत आले.

दादजी:—पण पंडितराव, मी आतां जी एक युक्ति सुचविली, तिचा उपयोग कराल, तर खात्रीनं आपला सर्व कार्यभाग यशस्वी होईल.

कलुषा:—छे ! तूं म्हणतोस त्याप्रमाणं मला बिलकुल करतां येत नाही-महाराज मदिरासक्त होऊन आपणाला अनुकूल होतील, असं जें तुला वाटतं, तो तुझा निव्वळ भ्रम आहे. स्वतः आरमारावर जाऊन सिद्धी कासमचा सुद्ध उगवावा हा विचार आज दोन दिवस महाराजांच्या मनांत सारखा घोळत आहे.

दादजी:—पण महाराजांना स्वतःच कशाला जायला पाहिजे ? महाराज जर अशा लहानसहान मोहीमांवर स्वतः जाऊं लागले तर मग आमच्या-सारख्या मंडळींचा काय उपयोग ? मला हुकूम द्यावा, मी त्या सिद्ध्याची पुरी सोडकी मोडून येतो.

कलुषा:—हीच सूचना आज मी महाराजांना करणार आहे.

दादजी:—(विचार करून) बरं—मग मी मघांशीं सुचविलेल्या दोन्ही गोष्टी जर आपणाला असाध्य दिसत असतील तर पंडितराव, मी एक तीसरी गोष्ट आपणाला सुचवितों. आपणाला माहित आहेच कीं, दिष्टीपतिविरुद्ध बंड करून शहाजादा अकबर आपल्या आश्रयाला आला आहे. त्याचा ह्या कामांत आपण उपयोग करून घ्यावा. महाराजांचा त्याच्या सांगण्यावर खात्रीनं विश्वास बसेल.

कलुषा:—ही योजना बरी दिसते. कदाचित् साध्य होईल असं वाटतं. पण ह्या गोष्टींचा देखील नीट विचार केला पाहिजे. (नेमाजी मुकाट्यानें पुढें होऊन मुजरा करतो.) कोण नेमाजी ! काय आणली आहेस खबर ?

नेमाजी:—सरकार, चिटणीस मुंबई बेदाहून परत आले—

कलुषा:—ही तर जुनी खबर झाली !

नेमाजी:—तर नवी खबर सरकार, आज अस्तमानच्या सुमारास विक्ष-
ईच्या देवळांत पंत आणि सरनाईक यांचं गुप्त खलवत चाललं होतं.

कलुषा:—पंत आणि सरनाईक यांचं गुप्त खलवत ? दादजी, काय बरं
हा प्रकार असावा ?

दादजी:—डुसरा काय असणार ? कांहीं तरी गुप्त कट असेल झालं !
आणि तसं जरी नसलं तरी महाराजांना तसं भासवायला काय हरकत आहे ?
उलट ही आपल्या फायद्याचीच गोष्ट आहे.

कलुषा:—बरं मग पुढं ? नेमाजी, त्यांचं कशाबद्दल गुप्त खलवत
चाललं होतं ?

नेमाजी:—ते नाही सरकार मला कळलं. फक्त त्यांची भेट झाली ही
गोष्ट सरकारच्या कानावर घालण्याकरतां हा मी पळत आलों आहे.

कलुषा:—निमकहराम-पाजी ! शरम नाही वाटत तुला असं सांगायला ?
कशाला मराठ्यांच्या जन्माला आलास ? पंतांच्या क्षुल्लक भेटीचा तुला भेद
लागू नये ? हाच का तुझा नेकजातपणा ? नीध-चालता हो माझ्या समो-
रून ! (ढकलून देतो. तो जातो.) दादजी, तूं म्हणतोस त्याप्रमाणं ह्या
गोष्टीचा आपण फायदा घेतलाच पाहिजे. आतां मी असाच गडावर जातो
आणि महाराजांची मर्जी पाहून ह्या दोघांची पहा कशी क्षणांत तळी
उचलतो ती ! (जातो.)

दादजी:—(विचार करित) पंतांचीं गुप्त कारस्थानं तीं काय असणार ?
कबजीसारख्या कारस्थानी पुरुषाला राजनिष्ठ पंतांच्या कृतींत कारस्थानीपणा
दिसावा यांत बिलकुल आश्चर्य नाही. कारण कोणी झाला तरी तो स्वार्थच
पाहील. मी तरी काय करतो ? माझी ही सारी धडपड कशासाठी चालली
आहे ?—स्वार्थासाठी ना !—पण पंत तरी चुकत नाहीत का ? इतका मोठा

अधिकार आणि अनुकूल परिस्थिति, अशा वेळीं राजनिष्ठेची कांस त्यांच्या कितीशीं उपयोगी पडणार आहे ? मी यावेळीं अष्टप्रधानांत एखाद्या जागीं असतो—तर काय बरं केलं असतं ?—कां ? पुष्कळ केलं असतं. आणि तें पुष्कळ मला करतां यावं म्हणूनच तर माझी ही सारी धडपड चालू आहे !—आजकाल राजनिष्ठ म्हणविणाऱ्या मुत्सद्यांच्या तंत्रानं वागण्यापेक्षां कलुषासारख्या पाताळ-यंत्री आणि राजाच्या बहाल मर्जींतल्या स्वार्थसाधु माणसाच्या कच्छपीं लागून स्वतःच्या पोळीवर तूप ओढल्याखेरीज गत्यंतरच नाहीं. कारण आजच्या परिस्थितींत खऱ्या राजनिष्ठेनं वागणं म्हणजे स्वतःच्या जिवावर प्राणांतिक आपत्ति ओढून घेण्यासारखं आहे. ही राजनिष्ठा—ही स्वामिभक्ति हे दिसण्यांत दिसायला भव्य आणि कानांत गुंजारवासारखे मधूर नाद करणारे शब्द आमच्या महाराष्ट्राची गळेचेपी करीत आहेत. आणि या गोष्टींची सत्यता पटविणारी उदाहरणं आज डोळ्यांपुढं दळदळीत उभीं नाहींत काय ?—छे ! तें कांहीं नाहीं ! शिवकालीन अनुभवी मुत्सद्यांच्या आणि कलुषा—संभाजीच्या भांडणांत मी आपला हेतु—पण तो हेतु कसला ? अष्टप्रधानांपैकीं एखाद्या जागीं वंशपरंपरेनं अधिष्ठित होण्याची ती माझी उत्कट महत्वाकांक्षा—जर मी आतां पुरी करून घेतली नाहीं, तर माझ्यासारखा मूर्ख मीच ! (जातो.)

प्रवेश] अंक पहिला [दुसरा.



स्थळ—विंझईच्या आसमंतांतील प्रदेश.

(वैराग्याचा वेष घेतलेला गणोजी शिकें आणि नेमाजी प्रवेश करतात.)

गणोजी:—काय म्हणतोस नेमाजी, बादशहाच्या म्हणण्याला कलुषा कबूल होत नाही ?

नेमाजी:—होय सरदारसाहेब. बादशहाच्या वचनावर कलुषाचा काडीइतका देखील विश्वास नाही. हे राजेलोक आपल्या इष्टसिद्धीकरितां वाटेल त्याला ढोकीवर बसवून केव्हां वाटेल तसा नाचवितील, आणि आपलें काम झालं कीं त्याला केव्हां पायाखालीं तुडवितील याचा नियम लागणार नाही. आपण जर हमी घेत असाल—

गणोजी:—तर कलुषा—संभाजीला बहोष करून आमच्या स्वाधीन करणार असंच ना तुझं म्हणणं ? मग त्यांत कोणती हरकत आहे ? त्या संबंधाची सर्व जबाबदारी मी आपल्या शिरावर घेतों, मग तर झालंना ?

नेमाजी:—मग तर कोणतीच हरकत नाही. अलीकडे संभाजी म्हणजे कलुषाच्या हातांतील एक बाहुलं बनला आहे. कलुषानं त्याला आपल्या पाशांत कायमचा अडकाविल्यामुळं गादीचं हित साधण्याकरितां सदा तत्पर असणाऱ्या माणसांशीं तो धड बोलत सुद्धां नाही. मग त्यांच्या उपदेशाचं चव्हाट त्याच्या कानांत शिरणार तरी कुठून ? शिवाय त्याच्या शौर्याचं खोबरं करून कलुषानं आपल्या वीर मंत्रानं त्याच्या सभोवतार विरट्या घालणाऱ्या राजनिष्ठ समंधांना तर जिवंत गाडून टाकलंच ! आतां राहिलेल्या स्वामिभक्त समंधांची उच्चलत्रांगडी करण्याच्या विचारांत सध्यां आमचे कलुषाकबजी ऊर्फ छत्रपति संभाजी महाराजांचे पंडितराव आहेत. त्यांच्या मोहिनीजालांतून संभाजी सुटेल असं नाही मला वाटत !

गणोजी:—एकूण माझी प्रतिज्ञा पूर्ण होण्याची वेळ जवळ येत चालली तर !

नेमाजी:०—अहो, तुमचीचशी काय ? पण कितीजणांनी संभाजीच्या वधाच्या प्रतिज्ञा केलेल्या आहेत. या सर्वांतून संभाजीचा बळी कोणत्या कावळ्याला मिळतो हे मात्र पहाणं आहे. त्या तुळशीनं आपल्या पित्याच्या खुनाचा सूड घेण्याकरितां संभाजीच्या वधाची प्रतिज्ञा केलेली आहे. शिकें कुळांतील प्रत्येक पढ्यानं तर शिरकाणाचा मोबदला घेण्याकरितां भोसल्यांचा नायनाट करण्याचा विडा उचलला आहे. औरंगजेब तर अनेक फांस टांकून संभाजीच्या रक्तावर एखाद्या बुभुक्षित व्याघ्राप्रमाणें सारखा टपून बसला आहे. कलुषानं तर संभाजीला—त्याच्या हाताबोटावर नाचणाऱ्या त्या चालत्या बोलत्या बाहुल्याला भर बाजारांत विकून आपली तुंबडी गच्च भरण्याची प्रतिज्ञा केलेली आहे. आणि मी—मी सुद्धां एक प्रतिज्ञा केलेली आहे.

गणोजी:—नेमाजी, आपल्या सर्वांच्या प्रतिज्ञांचें अंतिम ध्येय जरी एक असलं तरी त्यांचं कारण आणि मार्ग हीं मात्र अगदीं भिन्न आहेत. तथापि त्या ध्येयाच्या पूर्ततेसाठीं आपलं सर्वांचं एकीकरण झालेंच पाहिजे. एरव्हीं संभाजीच्या सभोवतीं असलेला राजनिष्ठ जीवांचा प्रचंड तट केव्हांही कोसळून पडणार नाही. या राजनिष्ठ जीवांच्या अभेद्य व अपारदर्शक तटाच्या आंत संभाजीचं वास्तव्य हळीं कुठं आहे, हें कळणं देखील कठीण झालं आहे असं मला वाटतं.

नेमाजी:—असं जरी खरं आहे, तरी सरदारसाहेब, आपण त्याची मुळीच काळजी करूं नये. आणि एवढ्याच करितां कलुषा संभाजीला एक क्षणभराहि विसंबत नाही—हो नियम काय ? संभाजी जात्या काहीं दुर्गुणी नाही. हें सगळं कलुषाचं कारस्थान आहे. महाराणी येसूबाई, पेशवे मोरोपंत पिगळे, एखादा समर्थशिष्य किंवा सरनाईकासारखा अगर जोत्यार्जासारखा एखादा स्वामिभक्त ही मंडळी आपल्या सदिच्छेच्या झणझणीत अंजनानं संभाजीचे डोळे केव्हां उघडतील हें आपणांला कळायचं सुद्धां नाही.

गणोजी:—म्हणूनच म्हणतो, कलुषाला त्याच्यावर नीट नजर ठेवा-यला सांग—जा आतां तूं; कारण इतक्यांत इथं कोणीतरी आपल्या आयुष्याचा पाढा वाचून घ्यायला येईल—म्हणून जा, आणि कलुषाला सांग कीं, गणोजी शिष्यांच्या सूडाच्या प्रतिज्ञेची सफलता व्हावयाला जर तूं मदत केलीस तर हा गणोजी तुला जन्मभर विसरणार नाही. इतकंच नव्हे तर शिके कुळांतील ज्या पुण्य पुरुषांचे हकनाहक खून झाले, त्यांच्या धन्यवादानं तूं सदैव राजविलासांत लोळत राहशील.

नेमाजी:—(हात जोडून) पण सरदारसाहेब, त्या कलुषाकवजीच्या खालोखाल माझीहि आपणांला मदत होत आहे. तेव्हां आपल्या आठवणींतून आपण मला जाऊं देऊं नये, इतकंच माझं मागणं आहे. आपण एकदां माझी आठवण ठेवली म्हणजे औरंगजेब बादशहाकडूनहि आठवणीनं आपण माझी पाठवण करालच अशी मला—

गणोजी:—जा—नेमाजी, तुलाहि मी विसरणार नाही. जा आतां लवकर. तो पहा एक तरुण मराठा या ठाकूरजीच्या दर्शनाकरितां येत आहे. तूं इथं असतांना कोणाहि मराठ्याच्या दृष्टीला तुला पडतां कामा नये. जा—नाहीं तर मला तोंडघशीं पाडशील. जा—जा—जा—तो पहा आलाच ! या वाटेनं पळ. (नेमाजी जातो.) आतां आपण घेतलेल्या वेषप्रमाणं पेशाहि घेतला पाहिजे.

(गणोजी ध्यानस्थ बसतो. पुरुषवेष्टांत राजकुंवर प्रवेश करते.)

राजकुंवर:—(स्वगत) दादाच्या हालचालीवर नजर ठेऊन त्याची शिकार साधण्याच्या उद्देशानं तिकडची स्वारी कंवर कसून पुनः दक्षिणेंत आली आहे, अशी बातमी कळल्याबरोबर तिकडचं मन षळं तर पहावं अशा हेतूनं या पुरुषवेष्टानं मी सर्वांच्या नकळत गडावरून निवारल्ये खरी, पण माझे मनोरथ पूर्ण होतील का ?—मराठी राज्याकरितां तळमळणाऱ्या जिवांच्या आशा—आकांक्षा, परमेश्वरा ! कधी तरी सफल करशील का ?—आपल्याच व्रताचं हातांत कंकण बांधून आत्मयज्ञ

करायला तयार होणाऱ्या राजनिष्ठ मराठ्यांच्या मस्तकावर आबासाहेब ! आपल्या पवित्र इच्छेचा वरदहस्त कायम राहिल ना ?—असो. काय होईल तें होवो. प्रयत्न तर करून पहावा ! (पुढें जाऊन) हें इथं कोण ? ठाकूरजी बसले आहेत वाटतं !—भूतभविष्यकालाचा काळा पडदा दूर करून त्याच्या पाठीमागील अदृश्य अदृष्टाचे ठोकताळे पटवून देण्याचें सामर्थ्य यांच्या अंगी आहे, याबद्दल यांची ख्याति आहे—(न्याहाळून पाहून) पण मला मात्र यांच्या सोंगाच्या पाठीमागचें अदृश्य स्पष्ट दिसत आहे. पाहूं तर खरं !—माझा संशय खरा होईल का ?

गणोजीः—(ध्यान विसर्जन करून) कोण बेटा तूं ? इकडे कोणीकडे ? तुझा हात पहायचा आहे वाटतं ! ये—असा बैस जवळ—मी तुझ्या जन्माची सगळी हकीकत सांगतो. ठाकूरजीच्या कुपेनं मला भावी व भूत आयुष्याची गुरुकिल्ली मिळालेली आहे. असा बैस पाहूं. सांग, तूं कोणीकडून आलास !

राजकुंवरः—(खोंचून) मी छत्रपति संभाजी महाराजांच्या दरबारांतून आलों आहे.

गणोजीः—(दचकून एकदम उठतो) काय संभाजीच्या दरबारांतून ! मला वाटतं, मग तुझ्यावर संभाजीची गैरमर्जी झालेली असावी—साहजिक आहे ! तसं होणें अगदीं साहजिक आहे !

राजकुंवरः—तसं होणं जरी साहजिक असलं, तरी त्याबद्दल मला सुर्वीच वाईट वाटत नाही. कारण, ठाकूरजी, तुम्हाला मी सांगावं असं कांहीं नाही, आपण जाणतच आहांत कीं, ह्या राजे लोकांच्या मर्जीचं छत्र खुशा-मती लोकांच्या डोक्यावर आणि गैरमर्जीचं शस्त्र राजनिष्ठ लोकांच्या डोक्यावर नेहमीचंच असायचं ! म्हणून या राजे लोकांच्या मर्जीसंबंधानं किंवा त्यांची शुंकी झेलणाऱ्या खुषमस्कऱ्यासंबंधानं मला आपणांस कांहीच विचारयचं नाही.

गणोजीः—मग तूं येथें आलास तरी कशाला ?

राजकुंवरः—(विसर पडल्यासारखे भासवून) मी येथे कशाला आलों ?

गणोजीः—पाहू तुझा हात ? तुझे नशीब मी सांगून टाकतो. एवढ्याच करितां तूं आलासना ?

राजकुंवरः—या हातांत जर नशीब सांठविलेलं असतं तर हाताच्या सामर्थ्यापुढे नशीब लंगडंच पडलं असतं ! पण ठाकुरजी, आजचा काळ असा आहे की, स्वतःच्या भावी आयुष्यांतील वैभवालंकृत उच्च मनोरे सगळ्या जगाला दिपवून टाकतील किंवा नाही, हें समजावून घेण्यापेक्षां आपल्या राजावर झडप घालूं पहाणारं संकट टळेल किंवा नाही हें समजावून घेण्याकरितां कर्तृत्ववान् राजनिष्ठ माणूस देवभोळा बनून तुमच्या पायापाशीं लोटांगणं घालीत येईल.

गणोजीः—मग एकूण संभाजीमहाराजांसंबंधानं विचारण्याकरितां आलास वाटतं ?—त्याचा आणि तुझा जवळचा लागाबांधा आहे काय ?

राजकुंवरः—होय ठाकुरजी. माझा एकट्याचाच नव्हे तर प्रत्येक माणसाचा आणि त्याचा राजाचा लागाबांधा हा असायचाच ! ठाकुरजी, या मायावी जगाचा त्याग करून या गुहेत तुम्ही निर्भय चित्तानं इष्टचिंतन करीत रहातां, तें आमचा राजा आहे म्हणूनच ना ? नाही तर औरंगजेबानं तुम्हाला केव्हांच मुसलमान व्हायला लाविलं असतं. (टोंचून) बाकी घरफोडी करण्याचा तुम्ही विडा उचलला असतां तर मात्र औरंगजेबानं तुम्हाला तळ-हाताच्या फोडाप्रमाणं वागविलं असतं. खरं की नाही ? तुम्हाला हा अनुभव—नव्हे हें अंतर्ज्ञान आहेच !—मग अशा आकाशाप्रमाणें आपले मस्तकावर आपल्या राजाचं छत्र असतांना त्या छत्राचे जर एखादा डोमका-वळा फाडून फाडून चिंधड्या चढविण्याचा प्रयत्न करूं लागला तर त्याचा प्रतिकार करण्याच्या प्रबल इच्छेनं वेडावून गेल्यामुळं प्रत्येक राजनिष्ठ माणूस-राजाचा प्रत्येक घटकावयव तुमच्या पायांपाशीं खेडें घालून घालून आपले जोडे फाडून टाकील असं नाही का वाटत तुम्हाला ठाकुरजी ?

गणोजी:—अरेरे ! तुम्हा सर्वांची मला द्या येते—

राजकुंवर:—पण काहो ! ठाकुरजी, बगळ्याप्रमाणे मराठी राज्यरूपी माशाचा गोळा गिळंकृत करून पहाणाऱ्या निमकहराम मराठ्यांची सुद्धां तुम्हाला द्या येते काय ?

गणोजी:—हो. हो. आमचा सर्वाभूतीं सारखा भाव ! शत्रुमित्र आम्हाला सारखेच ! बाकी खरोखरीच संभाजीचे ग्रह वाईट आहेत यांत मुळींच शंका नाही. आणि याच त्याच्या वाईट ग्रहामुळे मराठी राज्यावर परचक्र ओढवणार हें माझ्या दूरदर्शी वृष्टीला अगदीं स्पष्ट दिसत आहे.—आहे—यालाहि एक उपाय आहे. पण मी पडलों गरीब गोसावी ! मला त्या छत्रपतीजवळ कसं जातां येणार ?

राजकुंवर:—(भेदक वृष्टीने पहात) याला अगदीं सोपी युक्ति आहे ठाकुरजी ! संभाजीचा खून करण्याची इच्छा अंतस्थ ठेऊन जर प्रयत्न कराल तर तेव्हांच तुम्हाला जातां येईल.

गणोजी:—शिव ! शिव ! अशी इच्छा माझ्या मनांत केव्हांच येणार नाही. मी आपला त्याच्या हिताचं सांगतो. तो नुसता माझ्या वृष्टीस पडेल—पण इतकं सुद्धां नको—तो सध्यां कुठं आहे इतकं जरी मला कळलं तरी मी माझ्या मंत्रसामर्थ्यानें तेथील ग्रामदेवतांनां जागं करून त्यांच्या भुईकोट किल्ल्यांत त्याला सुरक्षित ठेविलं असतं. पण काय करणार ? भविष्यकांडीं ठरलेल्या गोष्टी व्हायच्याच व्हायच्या ! उपाय जरी असले तरी त्यांचा निरुपाय व्हावयाचा ! पण त्याचा ठावठिकाणा सांगतोस का मला ? मग पहा माझी कर्तबगारी ! सांग पाहूं सध्यां संभाजीमहाराज कुठं आहेत ?

राजकुंवर:—राजनिष्ठ जीवांच्या अभेद्य अंतरंगांत आणि राजद्रोही जीवांच्या वृष्टीला अगम्य अशा स्थानीं ! ठाकुरजी, संभाजीचा पत्ता जर मला साहित असता तर आपल्या पायापाशीं धांव घेण्यापेक्षां त्याच्याच पायापाशीं धांव घेऊन साधूचं दोंग घेऊन त्याचा गळा कापणाऱ्या निमकहराम मराठ्यांशीं

लढतां लढतां त्याच्याकरितां मी आपले प्राण खर्ची घालून खऱ्या मराठ्याचं कर्तव्यकर्म बजाविण्यास कधीहि चुकलों नसतों.

गणोजी:—संभाजीसंबंधानं तुला इतकी कळकळ वाटते, यावरून मला वाटतं, तुझं स्वतःचं सुखदुःख त्याच्यावर विशेष अवलंबून आहे !

राजकुंवर:—माझं एकट्याचंच काय ? पण मराठी राज्यांतर्गत प्रत्येक प्राण्याचं सुखदुःख-हिताहित संभाजी महाराजांच्या बऱ्यावाईटावर अवलंबून आहे ! (टक लावून पहात)—स्वार्थी इच्छेच्या अनिवार मोहाला बळी पडून स्वजात, स्वदेश, स्वबांधव, यांच्या शिरावर; धडाडत असलेला गुलामगिरीचा प्रचंड वडवानल ठेवायला जेव्हां महाराष्ट्र सूराम्रणी तयार होतात, त्यावेळीं राजनिष्ठ माणसांनीं स्वार्थाकडे लोभी नजर न लावतां राज्याच्या परमार्थाकडे निर्विकार दृष्टि लाविलीच पाहिजे. ' आमचा राजा ' या भावनेनं मिळणाऱ्या दिव्य सुखाकरित तत्कालीन तख्तनशीन व्यक्तीनं केलेल्या सर्व अघोर कृत्यांचा सूड उगविण्याचे जळजळीत आठवणीची निर्मल रक्षाच केली पाहिजे ! (स्वगत) यांच्या चेहेऱ्यावर उत्पन्न होणाऱ्या विकाररंगांत अंतस्थ हलाहलाची कशी स्पष्ट झांक दिसत आहे. माझा तर्क खास खरा होणार (उवड) कां ठाकूरजी, मी काय म्हणतो तें समजलं का आपल्याला ?

गणोजी:—(स्वगत) आत्मसंयमन करण्याचा माझा प्रयत्न आतां खात्रीनं निष्फळ होणार. (उवड) या राजकारणाच्या उठाटेवी आम्हा गरीबांना काय करायच्या ? बरं पण तुझं नांव तरी सांगतोस का ?

राजकुंवर:—माझ्या नांवाशीं तुम्हाला काय करावयाचं आहे ? संभाजीचं नांव तुम्हांला माहित आहे ना ? तेवढंच बस ! पण इतकं मात्र मी तुम्हाला सांगतो कीं, मी शिकेकुळांत पडलेला आहे.

गणोजी:—काय ? शिरक्यांच्या कुळासंबंधानं तुला इतका अनादर ! पण तूं जिवंत कसा राहिलास ! संभाजीनें शिक्यांचा शिरकाण केला, त्यांतून तूं कसा वाचलास ?

राजकुंवरः—शिकर्यांचा निर्वेश होऊं नये—शिकर्यांच्या विमल यशाला काळीमा लागू नये असा परमेश्वरी संकल्प असल्यामुळं संभाजीनं मला पाठीशीं घातलं आहे.

गणोजीः—(रागोंन) शिकर्यांच्या बच्चाला—सिंहाच्या छाव्याला, संभाजीच्या पाठीची जरूर भासावी—त्या मदोन्मत्त गजाच्या गंडस्थलाचा आश्रय घ्यावा लागवा इतका नामर्दपणा अस्सल शिकर्यांच्या अंगी असणं असंभाव्य आहे.

राजकुंवरः—मी भीतीनं भागुबाईप्रमाणं त्याच्या पाठीशीं बिलगलों आहे, हा आपला समज अगदीं चुकीचा आहे. संभाजी हा लोकनायक आहे, त्याच्या इतर दुर्गुणाकडे डोळेझांक करून आपल्या ध्येयाच्या पूर्ततेकरतां त्याच्या पाठीशीं मी उभा आहे, असा माझ्या म्हणण्याचा अर्थ होता. त्या लोकनायकाच्या तोंडून शब्द निघण्याचा अवकाश कीं, वंदनीय छत्रपति श्रीशिवाजीमहाराजांच्या स्वराज्यसंस्थापनेच्या आसिधारात्रताचं उद्यापन करण्याकरितां तळहातावर शीर घेऊन आम्ही आपल्या सर्वस्वाची होळी करण्यास केव्हांहि मागं पुढं पहाणार नाहीं.

गणोजीः—(त्वेषानें) इतका नामर्द षंड पुरुष शिकर्यांच्या कुळांत जन्मास येणं शक्य नाहीं. तूं मला फसवीत आहेस.

राजकुंवरः—स्वतःला फसविण्यापेक्षां दुसऱ्याला फसविणं जरी सोपें असलं तरी असली फसवेगिरी नेकजात मराठ्याला केव्हांहि माहीत नसते. मी संभाजीचा जवळचा नातेवाईक आहे, शिवाय शिकर्यांच्या कुळांत पडलेला आहे, इतकंच नव्हे, तर गणोजीराव शिकर्यांचं आणि माझं जवळचं नातं आहे.

गणोजीः—(रागातिशयाने) आग लाव त्या नात्याला ! गणोजी-गणोजी शिकर्यांचा भोसल्यांचा हाडवैरी—त्या संभाजीच्या रक्ताकरितां हपापलेल्या नरव्यात्राशीं जवळचं नातं असतां इतका नेभळट तूं कसा झालास ? तुझ्या अंगांत शिकर्यांच्या कुळाच्या अभिमानानं संतप्त झालेलं रक्त कसं खेळत नाहीं ? (स्वगत) नाहीं, असं

एकदम बेफाम होऊन उपयोगी नाही. (उघड) शिकेंकुलाविषयीं तुला इतका अनादर वाटावा याचं कारण तरी काय ?

राजकुंवरः—याला कारण एकच—संभाजीचा आसपणा.

गणोजीः—पोरा, संभाजीच्या आसपणाकरितां तूं स्वतःच्या कुळावर भाग पाखडायला तयार झालास ?

राजकुंवरः—नाहीं—संभाजी या व्यक्तीकरितां नाही, तर ' आमचा राजा ' या त्याच्या अंगीभूत असणाऱ्या भावनेकरतां.

गणोजीः—अरेरे ! संभाजीच्या आसपणाची जाणीव तुझ्या हृदयांतून काढून टाकली असती—

राजकुंवरः—मग उशीर कां ? (म्यान्यांतून तरवार काढून पुढें करते.)
ही माझी तलवार घ्या. आणि या अंतःकरणांतून संभाजीची ममता कायमची नाहीशी करा.

गणोजीः—पण जिवावर उदार होण्याइतके संभाजीनें तुझ्यावर कोणते उपकार केले आहेत ? ही तुझी नेभळाई पाहून तुझ्या भाऊबंद गणोजीला काय वाटेल याची कल्पना कर. बोल लवकर, मला तुझी सर्व हकीकत ऐकू दे. म्हणजे—

राजकुंवरः—नाहीं, गणोजीराव शिकें समक्ष भेटल्याशिवाय मी एक बक्षरहि बोलणार नाही !

गणोजीः—पण पोरा ! तुझ्या मनाचा हा नेभळटपणा प्रत्यक्ष गणोजी शिर्क्याच्या दृष्टीस पडला तर तो तुला कंठस्नान घातल्यावांचून रहाणार नाही. मग आपला जीव बचावण्याकरितां आपलें अंतःकरण त्याला हें कसं दाखविशील ?

राजकुंवरः—या सगळ्या गोष्टी समक्ष भेटी नंतरच्या—लांबच्या आहेत.

गणोजीः—लांबच्या नाहीत—जवळच्याच आहेत. वनराजाला एकदां

चिडविल्यानंतर त्याच्या गुहेतून मानवी प्राण्याला परत जातां येत नाही, हे तूं विसरलास वाटतं ? पहा—आपल्या सभोवार पहा ! तुला पळून जाण्याला एकहि मार्ग मोकळा नाही. ज्या गणोजी शिब्याला व्याजोक्तीनं तूं निमक-हराम, ढोंगी, हांजीखोर ठरविलेस तोच हा गणोजी शिरका पहा—उघड आपले ढोळे—(वेष टाकून देतो.)

राजकुंवरः—(चरण धरते.) पतिदेवा !—नाथां !

गणोजीः—कोण तूं ?—राजकुंवर !

राजकुंवरः—(वेष टाकून गुढवे टेकून हात जोडते) होय—तीच अभागिनी—स्वराज्यसंस्थापक श्री छत्रपति शिवाजी महाराजांची लाडकी कन्या—शिकेंकुलभूषण गणोजीरावांची सहधर्मचारिणी राजकुंवर आपल्या चरणापाशीं भिक्षा मागत आहे !

गणोजीः—अशक्य !

राजकुंवरः—महाराज, मन इतकें कठोर करूं नका ! स्वामि, युद्धप्रसंगी कठीण मन जरी शोभा देत असलं, तरी स्वजनांशीं वागतांना सदयता भूषणास्पदच आहे. महाराज, संभाजीच्या—माझ्या दादाच्या—आपल्या बहिणीच्या जीवितसर्वस्वाची मी आपणाजवळ भिक्षा मागत आहे, ती घालण्यास आपण अनमान करूं नका.

गणोजीः—संभाजीनं केलेला अपकार विसरून त्याच्यावर उपकार करण्याइतका मठ अद्याप गणोजी झाला नाही, हे तूं विसरलीस वाटतं ?

राजकुंवरः—संभाजीनं अपराध केला असेल, पण मराठी राज्यानं तर आपला अपराध केला नाहीना ?

गणोजीः—संभाजी ह्या व्यक्तीनं शिकेंकुळाचा जो भयंकर अपराध केला तो मराठी राज्याचा अधिपति होता म्हणूनच ! तो राजा म्हणून त्याच्या तरवारी-खालीं शिकेंकुळांतील कच्याबच्यांना माना घ्याव्या लागल्या.

राजकुंवरः—महाराज, संभाजीचं हें घोर कृत्य क्षमेला पात्र आहे. आपल्या विरुद्ध—व्यक्तीविरुद्ध एखाद्यानं जर व्यूह रचला तर त्याचा समूळ उच्छेद करण्याची इच्छा होणं मानवी स्वभावाला अनुसरून आहे.

गणोजीः—राजकुंवर, पतीच्या कुलाचं निर्मूलन होण्याचा प्रसंग आला असतां भावाची तरफदारी करतेस ? राजकुंवर, सहधर्मचारिणीच्या कर्तव्याचा नीट विचार कर.

राजकुंवरः—महाराज, आबासाहेबांनीं शिकेंकुळांत आपली मुलगी देऊन त्यांची आपल्या कुळाला जोड करून जो लागबांधा बांधला तो त्यांच्या स्वतःच्या हिताकरितां नव्हे, तर मराठी राज्याच्या हिताकरितांच; हें मी आपणाला सांगावं असं नाहीं. मग त्या आबासाहेबांच्या हेतुसिध्यर्थ तरी आपण मोंगलांची गुलामगिरीची बिडी ताडकन् तोडून मराठ्यांकडे या.

गणोजीः—मला मराठी राज्याशीं काय करावयाचं आहे ? माझ्या अंतःकरणांत सुडाशिवाय दुसरा विकारच उत्पन्न झालेला नाहीं आणि होत नाहीं. ज्या दिवशीं संभाजीला मी या हातानं कंठस्नान घालीन (राजकुंवर कानावर हात ठेवतो) त्याचवेळीं माझ्या जीवाला शांतता वाटेल.

राजकुंवरः—नका—महाराज नका—इतके कठोर होऊं नका ! नाथ, आपण आपली प्रतिज्ञा सिद्धीस नेण्याचा प्रयत्न कराल तर किती भयंकर प्रसंग ओढवतील हें लक्षांत घ्या. आपल्या आवडत्या बहिणीची जीवनकला वैधव्यानं कशी होरपळून जाईल त्याचं चित्र डोळ्यांपुढं मांडा—मराठी राज्याचा स्वामी नाहींसा झाल्यामुळं विस्वलित झालेल्या प्रजेच्या हालअपेष्टांचं मूर्त स्वरूप डोळ्यांपुढं आणा आणि आपली प्रतिज्ञा मागं घ्या. मी आपणाला पुढं पदर पसरून ही भिक्षा मागत आहे.

गणोजीः—मला बहिणीची जरूर नाहीं, मराठी राज्याची जरूर नाहीं, आणि राजकुंवर तुझीहि जरूर नाहीं. (तिला लाथ मारतो) माझी प्रतिज्ञा पूर्ण झालीच पाहिजे ! (पडदा पडतो.)

प्रवेश] अंक पहिला [तिसरा.

स्थळ:—जगदेवरावाच्या घराची देवडी.

(नेमाजी आणि चार राजदूत प्रवेश करतात.)

नेमाजी:—कोण आहे देवडीवर ? (येसबा शिलेदार दरवाजा उघडून येतो) जगदेवराव सरनाईक कुठे आहेत ? जा—मी राजाज्ञा घेऊन आलों आहे म्हणून सांग.

शिलेदार:—सरनाईकांना झोंप लागली आहे.

नेमाजी:—सरनाईकांना झोंप लागली आहे? त्या अमंगल सूचक घुबडाला—शांततेचा भंग करणाऱ्या त्या रातकिड्याला झोंप लागली आहे हें आश्चर्यच म्हणायचं ! पण त्यांना झोंप लागली असली तरी संभाजीमहाराजासंबंधानं गुप्त खलबतं आणि फंदफितुरीचीं स्वप्नं पडून त्यांची झोंपमोड होत असेल—

शिलेदार:—तोंड आटप ! महाराजांकडून राजाज्ञा घेऊन आला आहेस म्हणूनच तुला एक वेळ गय करतो. नाही तर सर्पासारखी उपकारकर्त्यावर अपकार करावयास मार्गेपुढें न पाहणारी बिनहाडाची तुक्षी जवान झटक्याला छाडून टाकिली असती ! दुष्टा, राजनिष्ठ सरनाईकांच्या विरुद्ध असे शब्द उच्चारायला तुला धाडस तरी कसं झालं ?

(जगदेवराव प्रवेश करतो.)

जगदेव०—काय शिलेदार, काय गडबड आहे ?

शिलेदार:—हा हरामजादा—राजदेवडीवरील कुत्ता—

नेमाजी:—मी राजाज्ञा घेऊन आलों आहे. (पत्र देतो. जगदेवराव बंदन करून वाचतो.) अहो बुद्धे शेळपटराव, फारशी वटवट लावली आहे ! (जगदेवरावास) जगदेवराव, आपल्यासारख्या राजनिष्ठ माणसाला कैद करून आत्तांच्या आत्तां गडावर नेण्याचा दुर्धर प्रसंग या अभाग्यावर ओट-

बला आहे—काय करणार ? छत्रपति संभाजीमहाराजांचा सक्त हुकूम आहे म्हणून माझ्या मनाच्या विरुद्ध तुम्हाला कैद करावं लागत आहे.

जगदेव०—महाराजांची आज्ञा मला शिरसा बंध आहे. हा मी तुमच्या स्वाधीन झालों. चला, मला जिकडे घेऊन जावयाचं असेल तिकडे घेऊन चला.

शिलेदारः—काय जगदेवरावसरनाईकांना कैद ? धनीसाहेब, ती राजाज्ञाच आहे ना ?

नेमाजीः—सरनाईक, वाटेल तर त्या तुमच्या शिलेदाराला तो हुकूम दाखवा. त्यावरचा शिक्का मोर्तब त्याला पाहू द्या—राजदूताबरोबर कसं आदबीनं बागावं हें त्याला शिकवलं असतं तर बरं झालं असतं !

जगदेव०—जाऊ द्या. त्याच्या बोलण्याकडे काय लक्ष देतां ! शिलेदार, ही खास राजाज्ञा आहे, आणि ती मला मान्यहि आहे. चला, तुमच्या बरोबर येण्याची माझी तयारी आहे.

शिलेदारः—पण धनीसाहेब, जरा दमानं द्या. मी आंतून आपली तरवार आणून देतो. रात्रीं अपरात्रीं हत्याराशिवाय बाहेर जाणं जरा धोक्याचं असतं.

जगदेव०—थांबा शिलेदार थांबा—त्या हत्याराची मला काय जरूर आहे ? रात्रीं अपरात्रीं आपण आपल्या घरांत बिनदिक्कत वाचरतो ना ? मग आपल्या घराप्रमाणें आपल्या राजाच्या कृपाकक्षेंतील राज्यांत. निर्भय-मनानं वावरण्यास कसली भीति आहे ? लहान बालकापासून तों तहत निर्बल वयोवृद्धापर्यंत सगळ्या माणसांचं रक्षण करण्यास आपल्या राजाची—आपल्या प्रभूची तरवार समर्थ आहे. मला कशाचीहि भीति नाही. तुम्ही स्वस्थ असा. फक्त आंतून माझे कपडे घेऊन या जा. (शिलेदार जातो.) (स्वगत) झालेल्या अपशकुनांनीं आपलं अमंगल स्वरूप प्रगट करण्यास सुरुवात केली ! पंतांच्या मुलाखतीचे वेळीं देवीनं दिलेली 'बाबी' नं आपला डाव साधला ! हे राजदूत

नसून माझा प्राण हिरावून नेणारे यमदूत आहेत, हे माझ्या दृष्टीला साफ दिसत आहे. रात्रीच्या या भयाण वेळीं या सर्व परिचित वस्तूंवर अंधाराचें काळं वस्त्र पडलें असतां, जर मी इथून गेलों, तर—तर हा सभोवतालचा रम्य प्रदेश, हीं आल्हादजनक खिंडारें, आम्हां सरनाईकांच्या सुखदुःखाची समतेने वाटेकरीण होणारी ही झोंपडी हीं सर्व पुनः केव्हां तरी माझ्या दृष्टीस पडतील काय ?—पण माझं मन इतकं भीरु कां बरं बनावं ? रणसंग्रामाच्या वेळीं मृत्यूचं भीषण स्वरूप डोळ्यांपुढं दिसत असतां—क्षणाचाहि भरंवसा नसतां आम्ही आमच्या राजाकरितां, आनंदांनं—उत्साहानं—निर्भय चित्तानं प्राण खर्ची घालण्यास पुढें पुढें सरसावीत असतो, मग आजच्या प्रसंगीं मी इतका भ्याड कां बरं बनलों ? माझं मन इतकं दुबळं कां बरं व्हांवं ?—आजचं मरण म्हणजे भागूबाईचं मरण आणि रणमैदानावरील मरण म्हणजे वीरोचित मरण ! एकानं अक्षय नरकवास तर दुसऱ्यानं अक्षय स्वर्गवास ! एकानं कुळाची, पुढील पिढीची आणि स्वतःची बदनामी आणि दुसऱ्यानं दिगंत किर्तीची वंशपरंपरेनें वतनदारी ! इतका ह्या दोन मरणांत फरक असतां मी यांच्याबरोबर जायला कां तयार व्हांवं ?—यांचा प्रतिकार करण्याचं माझ्या अंगांत सामर्थ्य असतां हे नेतील तिकडं एखाद्या मुक्या निर्बल जनावराप्रमाणं त्यांच्या मागून जाण्यास मी कां तयार व्हांवं ?—पण ही राजाज्ञा ! अरेरे ! या क्षणभंगुर देहाच्या आशेनं प्रत्यक्ष आमच्या प्रभूला—त्याच्या आज्ञेला वाटेल तसें दूषण घायला मी तयार झालों आं ! धिक्कार असो मला ! ह्या जिवाच्या आशेनं ही राजाज्ञा मी अमान्य केली तर सगळ्या जगाच्या दृष्टीनं मी 'राजद्रोही' ठरेन !—छे ! छे ! आतांपर्यंत पाळलेल्या राजनिष्ठेच्या व्रताचं उद्यापन होण्याच्या ऐन प्रसंगीं हा असला घाणेरडा आरोप मी कसा सहन करूं ? नाहीं-नाहीं-मला यांच्या बरोबर गेलंच पाहिजे. माझ्या सारख्या राजनिष्ठ शिला चिखलांत नाहींशा होऊन जर स्वराज्यमंदिराचा पाया भरभकम होणार असेल तर मी आपली मान यांच्या स्वाधीन करण्यास काय हरकत आहे ? (शिलेदार येतो.)

शिलेदारः—(कपडे पुढें करून) धनीसाहेब, अजूनपर्यंत निर्विकार विसणारी आपली चर्चा अशी एकाएकी कालवंडलेली कां दिसूं लागली ?

जगवेव०—(कपडे चढवीत) शिलेदार, कोणत्याहि भीतीच्या विचारांनी माझ्या चर्येत फरक पडेल कीं नाही, याची तुम्हाला खात्री आहेच ! मी आतां जातो—पण शिलेदार, माझी सारी भिस्त, माझ्या साऱ्या आशा—आकांक्षेचं ओझं, माझ्या कृपणाच्या जीवितसर्वस्वाचं रक्षण करण्याची जबाबदारी तुमच्यावर शिलेदार, सरनाईकांच्या अन्नावर पोसलेल्या, सरनाईकांच्या सेवेत आयुष्य घालविलेल्या विश्वासू मित्रावर आहे. माझा पंचप्राण, सरनाईकांच्या बराण्याचा आशातंतु—माझा लाडका मानाजी आणि माझी लाडकी तारा मी तुमच्या पदरांत घालीत आहे. त्यांच्या पित्याच्या पाठीमागं त्यांच्या सर्व जबाबदारीचं काम मी आपल्या शिरावर घेऊन आजपर्यंत केलं, परंतु आतां त्या दोघां अज्ञान, अनुभवशून्य, जगाचे आघात न सोसलेल्या अर्भकांच्या पित्याच्या स्थानावर मी तुम्हाला बसवीत आहे. त्यांच्या शिक्षणाची काळजी घेऊन त्यांना आपल्या राजाच्या अल्पस्वल्प कां होईना उपयोगी पडतां येईल इतकी शक्ति त्यांना दिलीत म्हणजे माझ्या आत्म्याला आनंद होईल. सरनाईकांच्या राजनिष्ठेच्या व्रीदाची साक्ष त्यांच्या हृत्पटलावर कायमची खोदून ठेवा !—मी आतां ज्यास्त काय सांगूं ? इतर कोणत्याहि कर्तव्यापेक्षां आपल्या मुलाबाळांना आपल्या राजाच्या कामीं येण्याइतकं शिक्षण देणं हेंच प्रत्येक पित्याचं श्रेष्ठतर कर्तव्य आहे हें लक्षांत ठेवा. माझ्या समक्ष तारा आणि मल्हारी यांचं लग्न झालं असतं म्हणजे माझा जीव घुटमळत राहिला नसता पण असो. परमेश्वराची इच्छा ! जातो आतां. मुलं उठलीं म्हणजे त्यांची समजूत करा आणि त्यांना माझा शेवटचा आशीर्वाद सांगा—(जाऊं लागतो पण अडखळतो.) पण-पण—हा मायापाश तोडून पुढें जायला एक पाऊलहि उचलत नाही. तीं पहा—मी वृष्टीला न पडल्यामुळं दीन मुद्रा करून अश्रुभरित नेत्रांनीं मायेच्या एका शब्दाची अपेक्षा करित असलेलीं माझीं पाडसं माझ्या अंतःचक्षूंसमोर दिसूं

लागलीं. मी केव्हांहि दृष्टीस पडणार नाहीं अशी खात्री झाल्यावर 'बाबा-बाबा-' म्हणून माझ्या बाळांनीं फोडलेला हंबरडा माझ्या कानांत सारखा नाद करीत आहे. (पडद्यांत मानाजी 'बाबा-बाबा-' म्हणून हांका मारतो) ये माझ्या वासरा-माझ्या पंचप्राणा-माझ्या जीवना-ये, मला एकदां तुला डोळे भरून पाहूंदे तरी-(मानाजी 'बाबा' म्हणून धांवत येतो. मागून तारा येते. जगदेवराव त्याला एकदम उचलून घेतो व तारेला पोटाशीं धरतो.) देवा ! हा सुखाच्या उत्तुंग शिखरावर बसविणारा क्षण माझ्या आयुष्यांतील शेवटचाच क्षण ठरणार ना ?

मानाजी:—बाबा, तुम्ही चाललांत कुठं ?

तारा:—आणि तुमची चर्या अशी दुःखी कां दिसते ?

मानाजी:—काळोख किती-किती पडला आहे !

तारा:—हे शिपाईं येथें कशाकरितां आले आहेत ? (मानाजीला खालीं ठेवतो.)

मानाजी:—बाबा, बोला-बोला-बोलाना ?—मी नाहीं जा !—मी तुमचा ना ?

जगदेव०—(स्वगत) 'मी तुमचा ना !' या या अर्भकाच्या तोंडच्या शब्दांत अशी काय मोहिनी भरली आहे ? या शब्दानें निर्विकार पाषाण सुद्धां विकारवश होईल, पण माझ्या मनांत अनुकूल विकारांचा कळोळ ना माजतां विषण्णतेला-निराशेला-गहिवराला मात्र भरती येत आहे.

मानाजी:—बाबा, तुम्ही बोलत कां नाहीं ? माझ्यावर कां रागावलांत ?

तारा:—बाबा, आम्ही अज्ञ लेंकरं ! तुमच्या या सूकवृत्तीनें आम्ही समजावं तरी काय ? बाबा, हा प्रकार आहे तरी काय ? सांगा बाबा, सांगा-

जगदेव०—तारे, मी काय सांगूं ?—मी अधिक काय सांगूं ? मला

संभाजी महाराजांचं बोलावणं आलं आहे. मी तिकडे—गडावर जात आहे.—
जा, बाळा मानाजी, जा—झोंप जा—

मानाजी:—पण मला बाबा तुमच्याशिवाय झोंपच यावयाची नाही—
मी नाही जा—तुम्ही चला झोंपायला—

तारा:—पण बाबा, महाराजांकडे तुम्ही नेहमी जातां, त्यावेळीं तुमची
अशी नजर—ती तोंडावरची कळा मी कधीच पाहिली नाही.

जगदेव०—तारे, तुझ्या मनाचं समाधान मी कसं करूं ? जा—तारे,
परमेश्वरावर विश्वास ठेवून जगाच्या आघाताशीं तोंड द्यायला आतां तयार हो.
तारे, वडिलांच्या छत्राखालीं निर्घोर झोंप घेणाऱ्या तुझ्या निष्काळजी कोमल
मनाला चित्तेचं आणि दुःखाचं ओझं सहन करण्यास आतां तयार कर. आतां
तारे, तुझ्यावर येऊन पडलेला प्रसंग ओळखून जगाच्या दुष्टपणाशीं धैर्यानं
टक्कर देण्यास कचरूं नकोस आणि परमेश्वराला प्रिय होशील अशी वाग. तुझें
कर्तव्य—तारे, पुत्रापेक्षांही श्रेष्ठतर पवित्र कर्तव्य बजावणारी कन्या तीन
कुळांचा उद्धार करण्यास कशी कारणीभूत होते हें जगाच्या निदर्शनास
आणून दे.

तारा:—बाबा, तुम्ही तर ही शेवटची निरवानिरवच करीत अहांत.

जगदेव०—होय बाळे. मी येथून गेल्यावर त्या काळाच्या अजस्र जव-
ड्यांत केव्हां अदृश्य होईन याचा नियम मला कांहींच सांगतां येत नाही.
तारे, अशी गोंधळून जाऊं नकोस. तुझ्या शिरावर येऊन पडणारी जबाबदारी
आतां तुला ओळखली पाहिजे. माझ्या मानाजीला—या कच्च्या मड-
क्याला मायेच्या शब्दांनीं शिकवून सरनाईकांचं ' स्वामिभक्ति ' हें ब्रीदवाक्य
त्याच्या हृत्पटलावर ठरीव आणि त्याला आपल्या राष्ट्रचा राजनिष्ठ घटका-
वयव कर. जा—तुम्हाला परमेश्वर दीर्घायुषी करो. तारे, मी जातो. बाळा
मानाजी, जा—ताई गणीं म्हणेल, तूं झोंप जा. मी सकाळीं येईन. जा—

मानाजी:—नाहीं. मी नाही जा—मी रडत बसेन. (बसतो.) तुम्ही जाऊं नका.

जगदेव०—बाळा, मला महाराजांनीं कामाकरितां बोलाविलं आहे, न जाऊन कसं चालेल ?

तारा:—मानाजी, चल बाळ, मी गाणीं म्हणतें. बाबा सकाळीं येतील. ये मजजवळ.

मानाजी:—मी नाही जा—मी नाही येणार ! मी जातों बाबांच्या बरोबर.

तारा:—असं काय बरं करावं बाळ ! चल ये मजजवळ—(ओढून घेते. तो रडूं लागतो.)

जगदेव०—(स्वगत) या रत्नाला असा रडत ठेवून पुढं पाऊल टाकायला माझ्या पायांत सामर्थ्यच उरलं नाही. पण मी यांची समजूत कशी करूं ? (जाऊं लागतो. मानाजी ' बाबा बाबा ' म्हणून ओरडतो. तारा अश्रुयुक्त नजरेनें पहाते) माया माझ्या कर्तव्याला आड येते. हाय ! हाय ! मानाजी—बाळा—लाडक्या ! असा रडत राहून माझ्या कर्तव्याला बाध आणण्याचा प्रयत्न करूं नकोस. तारे ! बाळे तारे, नको—माझ्याकडे केविल-वाण्या मुद्देनं पाहूं नको. तुझी ती अश्रुभरित नजर माझ्या कर्तव्याच्या आड येते. जा—(एकदम जातो. शिपाई जातात: मानाजी ' बाबा ' म्हणत मागे बांबत जातो. ताराहि त्याला पकडण्यास जाते.)

प्रवेश] अंक पहिला [चौथा.

स्थळ:—राजमहाल.

(संभाजी कोचावर बसलेला आहे.)

संभाजी:—राजनिष्ठ म्हणविणाऱ्या अष्टप्रधानांनीं संगनमत करून आरं-
भापासून मला पडद्याआड ठेवण्याचा कट केला होता काय ? पण हा
संभाजी असा हार जाणारा नव्हे !—कलुषा आपल्या मंत्रसामर्थ्यामुळं ह्या
मुत्सदी चोरांचीं एक एक गुप्त कारस्थानं चव्हाट्यावर आणीत आहे. आतां
इळुइळु या सर्वांचा मला नायनाट केलाच पाहिजे. मला गादीवर बसवूं नये
असं आबासाहेब बोलले, तेंच खरं मानून त्या राज्यलोभी चांडाळीण सोयरा-
चाईनं राजारामाला गादीवर बसविलं.—मला कवडीमोल नादान ठरविण्याचा
तिनं घाट घातला काय ? आणि या कार्मी तिला हरामखोर शिब्यींची
मदत !—मी क्रूरकर्मा बनलों, शिरक्यांचा शिरकाण केला, माझ्या शत्रूंचा
मी सपूळ उच्छेद केला याचा दोष मला कीं त्या कपटपट्टेना ? मी असा
क्रूर कां बनलों ? मुळांत मी असाच आहे काय ?—मनुष्यस्वभाव परिस्थिती-
प्रमाणं बनतो, कीं मनुष्यस्वभावाप्रमाणं परिस्थिति उत्पन्न होते ! नाही.
परिस्थितीप्रमाणंच मनुष्यस्वभाव बनतो. हा संभाजी हाडाचा तसा नाही. ह्या
कपटी—स्वार्थसाधु मंत्रीमंडळानं उत्पन्न केलेल्या परिस्थितीमुळं मी क्रूरकर्मा
बनलों, हेंच खरं ! अद्यापि शिळक राहिलेल्या मंडळींनीं मला शिकविण्याचा
आव घालावा इतका मी दूधखुळा आहे, अशी यांची समजूत आहे काय ?
ठीक आहे, चालूं या. आतां वाटेळ त्यानं हवेतसे कपटप्रयोग करावे, हा
संभाजी तिळभरहि फसणार नाही !—त्या पहा, आमच्या शहाण्या राणीसाहेब
आपल्या बहकलेल्या पतीला उपदेश करण्याकरितां इकडेच येत आहेत.

(येसूबाई प्रवेश करते.)

येसूबाई:—(हात जोडून) महाराज, माझी एक विनंति आहे.

संभाजी:—पतीच्या इभ्रतीला लांछन आणणारी अशी विनांति माझ्याकडून मान्य होणार नाहीं हें लक्षांत ठेवा !

येसूबाई:—महाराज, पतीच्या इभ्रतीचा सादर अभिमान पत्नीच्या अंतःकरणांत बसत नसेल हें असंभवनीय आहे. पण महाराज, राज्यरक्षणाची जबाबदारी अंगावर पडलेली असतां लोककल्याणाकरितां स्वतःच्या इभ्रतीचा अभिमान बाजूला ठेवून राज्याची इभ्रत कायम ठेवावी लागते.

संभाजी:—या आपल्या युक्तिवादाप्रमाणं जर आजपर्यंत मी वागत आलों असतो तर पन्हाळगडच्या कोणत्या कोनांकोपऱ्यांत धूळ खात पडलों असतो, हे एकाच्याहि कानीं गेलं नसतं. या संभाजीला—प्रत्यक्ष आपल्या पतीला—कैदेत खितपत ठेवून राज्याचा उपभोग दुसऱ्यांना घेऊं देणाऱ्या राणीसाहेबांनीं युक्तीवादाच्या गोष्टी सांगण्यांत कांहीं अर्थ व्हायचा नाहीं.—ह्या संभाजीला गडावर कोंडून ठेविला होता काय ? सिंहाच्या जबड्यांत हात घालून त्याला खिडारांतून भर पटांगणांत खेंचून आणणाऱ्या संभाजीला त्या गडाची कोंडी फोडतां येणार नाहीं अशी या मूर्खीची—आबासाहेबांच्या विश्वासु मंत्रिमंडळाची—राणीसाहेब आपली आणि आपलें बंधु शिकें यांची समजूत होतीना ? पण अजून सांगतो—जा—माझ्या विरुद्ध कट करा—फितुरी माजवा—खलबतें करा—वाटेल तें करा. तुम्हां सर्वांना पुरून उरण्यास मी समर्थ आहे.

येसूबाई:—पण महाराज, स्वतःच्या अभिमानानं राज्य धुळीस मिळविणं चांगलं का ? त्या मेल्या चांढाळ कलुषानं आपल्या पवित्र मनाला कलुषित केलं आहे. आपण मनाची अशी निष्कारण समजूत करून घेऊन आपल्या परमपूज्य कैलासवासी आबासाहेबांच्या जिवाला जीव देणाऱ्या विश्वासू राजनिष्ठ मुत्सद्यांचा हा यज्ञ चालविला आहे. याचा परिणाम काय होईल याचा विचार करा. त्या दुष्ट कलुषानं आपणास पुरी भुरळ घातली आहे. महाराज, राज्यांत चोहोंकडून उडालेला हाहाःकार आपल्या कानीं येत नाहीं काय ? हवालदील झालेली प्रजा न्यायाकरितां दाराबाहेर कंठ-

शोष करीत असलेली आपणांस ऐकूँ येत नाही काय ? सुरतकर, गोवंकर, जंजिरेकर, यांचीं स्वराज्याविरुद्ध चाललेलीं कारस्थानं आपल्या लक्षांत येत नाहीत काय ? महाराज—एका—

संभाजी:—राणीनं राजकारणांत बोलण्याची जरूरी नाही.

(तोंड फिरवितो.)

येसूबाई:—महाराज, ह्या दीन दासीवर आपला इतका राग कां ? त्या मथुरेच्या दुष्ट चोव्यानं माझ्या सौभाग्यरवीला राहूसारखं ग्रासून टाकिलं आहे. महाराज, कैलासवासी आवासाहेबांच्या प्रत्येक मुत्सदी वीराबद्दल त्या चांडाळ राज्यनाशक भटानं आपल्या पवित्र मनांत वीष भरविलं आहे. त्या दुष्टाची सर्व कृति स्वार्थी आहे. स्वतःचा नीच स्वार्थ साधण्यासाठीं राजकारण—पटु समरवीरांचा नायनाट करून आपणांत—प्रत्यक्ष पतिपत्नींत विवाह घालण्याचं त्याचं कारस्थान आपल्या कसं लक्षांत येत नाही ? महाराज, त्या चांडाळाला—त्या दुष्ट कबजीला—

संभाजी:—बस ! राणीचं ज्यास्त भाषण ऐकण्याची माझी इच्छा नाही. ह्या संभाजीला राजकरण चांगलं कळतं. कलुषाविरुद्ध राणीनं कितीहि कंठशोष केला तरी त्याचा कांहीं एक उपयोग व्हावयाचा नाही. राणीनं राजकारणाच्या भानगडींत न पडतां दैवयोगानं लाभलेल्या राजैश्वर्याचा राजमहलीं बसून सुखानं उपभोग घ्यावा. नाही तर आपल्या फुटक्या नशीबानं देवाला बोल लावीत गडाच्या एखाद्या कोपऱ्यांत तिला आयुष्याचे दिवस कंठावे लागतील याचा विचार करावा.

येसूबाई:—महाराज—स्वामि, मी आपणापुढं पद पसरतें. माझ्या बोलण्याचा आपण असा अक्कर करूं नये. आपल्या हातून न कळत होणाऱ्या अन्यायामुळं हळहळणाऱ्या प्रजेनं शापित केलेलं हें राजैश्वर्य उपभोगणं मला विषतुल्य वाटत आहे. त्यापेक्षां—

संभाजी:—राणीने आतां माझ्या सहनशीलतेचा अंत पाहू नये ! (ओरडून) जा—माझ्या दृष्टि समोरून जा. नाही तर व्यर्थ माझ्या रागाखाली पडाल. (डोळ्याला पदर लावून राणी जाते. मोरोपंत प्रवेश करितो.) कोण मोरोपंत, तुम्ही आलांत काय ?

मोरोपंत:—[मुजरा करून] सरकारच्या सेवेला हा सेवक चरणांजवळ हजर आहे. आतां राणीसाहेबांवर इतका राग होण्याचं काय कारण झालं ?

संभाजी:—पंत, मला ह्या तुमच्या दुष्टपणा वरतनाची मोठी चीड आहे. त्या राक्षसी सोयराबाईंच्या कृष्ण कारस्थानांत तुमची बाजू उलटली म्हणून तुम्ही हा प्रत्यक्ष माझ्या घरांत फंदफितुरीचा आणि गुप्त कटाचा डाव मांडला आहे काय ? पण लक्षांत ठेवा, हा संभाजी तुमच्यासारख्या स्वामिभक्त म्हण-विणाऱ्या पण बेइमान मनुष्यावर केव्हांहि विश्वास ठेवणार नाही. जा, तुम्हीहि आपलीं कारस्थानं अशींच चालवा, मला त्याची पर्वा नाही. वाटेल तितकीं गुप्त खलबतं करून ह्या संभाजीला पदच्युत करण्याचे हवे तितके प्रयत्न करा. ह्या संभाजीला अशा कृत्यांनीं केव्हांहि शह लागणार नाही. पंत, तुमची मति पालटली आहे—तुमच्या चित्ताला भ्रम झाला आहे—आबासाहेबांनीं तुमच्यावर ठेविलेल्या विश्वासाची तुम्ही कवडीमोल किंमत करून टाकिली आहे. तुमच्या सारख्या निमकहराम मनुष्याची मला माझ्या राज्यांत बिलकुल जरूरी उरली नाही. तुमचीं गुप्त कारस्थानं मला कळत नाहीत असं तुम्ही समजतां काय ? तुमचं गुप्त बेत मला दिसत नाहीत असं तुम्हाला वाटतं काय ? तुमचीं गुप्त खलबतं मला ऐकूं येत नाहीत, असा तुम्हाला भ्रम झाला आहे काय ? हरामखोर—बेइमान—

मोरोपंत:—महाराज, गादीच्या ह्या एकनिष्ठ सेवकाबद्दल आपणांस काय संशय आला असेल तर हें शीर स्वामिकार्याकरितां बाहिलेलेंच आहे.

संभाजी:—(हिणावीत.) स्वामिकार्य ! पंत, तुम्ही मला कोण समज-
लांत ? राजनिष्ठेची घमेंड तुम्ही कशाला मारतां ? तुमची राजनिष्ठा आतां छाल-
चावली आहे. हा संभाजी म्हणजे एखादं पोर, त्याला केव्हांच बगलेंत मारूं असा
तुम्हाला अभिमान झाला आहे. ठीक आहे. तुम्हां—सर्व शक्तीची घमेंड मारणा-
ऱ्या—अकलेचा तोरा मिरविणाऱ्या बेइमान राजनिष्ठाना मी पुरा ओळखून आहे.

मोरोपंत:—शिव ! शिव ! महाराज, आपण हें काय बोलतां ?

संभाजी:—काय बोलतों तें आतांच कळेल.

हुजुन्या:—(प्रवेश करून) सरकार, कैद्याला घेऊन कविराज आले आहेत.

संभाजी:—जा, त्यांना पाठवून दे आंत. मला ह्या सर्व गोष्टींचा आतांच
निकाल लाविला पाहिजे. (कबजी, शंखलाबद्ध जगदेवराव, नेमाजी आणि
शिपाई प्रवेश करितात. मुजरे होतात.) कबजी, कैद्याने कोणत्या गोष्टी कबूल
केल्या ? सांगा—

कलुषा:—सरनाईक एकहि गोष्ट कबूल करित नाहीत; आणि ते कोण-
तीहि गोष्ट कबूल करतील असं मला वाटतहि नाही.

संभाजी:—सरनाईक, तुम्ही कोणापुढं उभे आहांत हें लक्षांत ठेवा आणि
सर्व गोष्टी कबूल करा. मी तुमचा कढेलोट करण्याचा विलेला हुकूम पुनः मागें
घेतों. करा—अजून विचार करा आणि राज्यलोभानं आत्मासाहेबांना विषप्रयोग
करणाऱ्या त्या भर्तृघातकी चांडाळणीला कोण कोण सामील होते, त्यांची पद-
पट नावं सांगा. बोला—ह्या विषप्रयोगाच्या कटांत कोण कोण होते ?

जगदेव०—महाराज विचारतात त्यांपैकी एकहि गोष्ट मला माहित नाही.
मी महाराजांच्या पवित्र चरणांपुढं उभा आहे; तेव्हां सत्याला स्मरून सांगतो,
की ह्या नेकजात सेवकानं ह्या पवित्र गादीविरुद्ध स्वप्नांतहि आचार—विचार
आणि कृति केली नाही. आणि ह्या कुडींत प्राण आहे तोंबर करणाराहि नाही.

संभाजी:—मला पक्का संशय आला आहे. आतां कां उगीच खोटं बोलतां ?

जगदेव०—महाराज, खोटे बोलणं—खोटे कर्म करणं हे सरनाईकांचं बीद नाही.

संभाजीः—मग खरी गोष्ट कबूल करून प्राण वांचवावे अशी तुमची इच्छा नाही तर ! पहा—अजून विचार करा. असे निमहकराम होऊं नका.

जगदेव०—महाराज, दुःखावर कां डाग देतां ? सरकार, ह्या जगदेवरावाच्या शरिरांत असणाऱ्या प्रत्येक रंध्रांघ्रांतील जागा निमकहलालीन भरली आहे.

संभाजीः—बस ! मला सगळ्या गोष्टी कळल्याच पाहिजेत. सरनाईक, मी तुमचा कडेलोट करून स्वस्थ बसणार नाहीं हें लक्षांत ठेवा. मी त्या हरामजाया शिकव्यांचा शिरकाण केला, पण तुमच्या घरादारावरून गाढवाचा नांगर फिरवून तुमच्या कुळाचा समूळ उच्छेद करीन.

कलुषाः—पहा नाईक, कां उगाच हड्डाला पेटतां ? सांगून टाका झालं ! तुम्ही मराल ते मराल, पण घरीं तीं कच्चींबच्चीं आहेत तीं कां उगाच मारतां ?

जगदेवः—मी स्वतः मारीत नाहीं. महाराजांच्या हुक्मानं जर तीं मरत आहेत तर तिथं कुरकुर करण्याचा मला अधिकार नाहीं. महाराजांच्या अचाऱें ते पिंड बनलेले आहेत, त्यावर महाराजांचा पूर्ण अधिकार आहे.

कलुषाः—मग तुमचीं मुलंवाळं मरणार त्याबद्दलहि तुम्हाला वाईट वाटत नाही तर ?

जगदेव०—वाईट ! होय—थोडं वाईट वाटतं. आजपर्यंत हा देह मी स्वामिकार्याकरितां झिजविला. त्याप्रमाणं माझ्या मुलानं—माझ्या बाजीनं—त्या खोपटांत असलेल्या अंज्ञान पोरांच्या बापानं हातावर शीर घेऊन थोरल्या महाराजांच्या पवित्र कार्याकरितां आपला देह रणभूमीवर ठेविला—आहाहा— ! वन्य माझा बाजी ! माझ्या बाजीप्रमाणं त्यांचीं तीं पोरं स्वामिकार्याला उप-योगी न येतां मरणार म्हणूनच मला वाईट वाटत आहे.

संभाजी:—बस ! जगदेवराव, तुमच्या स्वामिभक्तीचं हें गुन्हाळ आतां बंद करा. मला ज्यास्त गोष्टी ऐकण्याची विलकुल जरूरी नाही. कबजी !

कलुषा:—(हात जोडून) सरकार—

संभाजी:—ह्या वृद्ध कपीचा एकदम कडेलोट करा !

जगदेव०—(क्षणभर थांबून) खुद्द महाराजांच्या हातून मला आज मृत्यु येत आहे. आणि माझ्या मृत्यूसुळं महाराजांना समाधान होणार आहे, हें पाहून माझ्या देहाची सार्थकता झाली असं मी समजतो. मजसारख्या क्षुद्र मनुष्याच्या मृत्यूबद्दल महाराजांना पश्चात्ताप करण्याची वेळ कधीहि न येवो आणि थोरल्या महाराजांप्रमाणं प्रत्येक कार्यांत महाराजांना यशःप्राप्ति होऊन महाराज सदैव सुखी असोत इतकीच माझी परमेश्वरा ! तुझ्याजवळ प्रार्थना आहे.

मोरोपंत:—(हात जोडून हळूच) महाराज, सरनाईकांच्या बाबतीत हा अन्याय होत आहे.

संभाजी:—अन्याय ! पंत, तुम्ही मला न्याय शिकवूं पहातां काय ? ह्या वृद्ध कपीबद्दल तुम्ही रद्दबद्दली करतां काय ? रात्रीं अपरात्रीं तुमचीं ह्या वृद्ध कपीबरोबर चाललेलीं न्यायाचीं गुप्त करस्थानं हीं पहा आतांच मी हापून पाहतो; आणि हा संभाजी न्यायाची साक्ष पटविण्याकरितांच, न्यायाच्या कामांत कोणाचीहि भीडमुर्वत न धरतां तुम्हाला कारागृहाची शिक्षा देत आहे. जा-भोगा आपल्या कृष्णकर्माचीं फळं ! कबजी—

कलुषा:—(हात जोडून) सरकार—

संभाजी:—माझ्या हुकुमांची आतांचे आर्ता अंमलबजावणी करा-जा-
(उडून एकदम जाऊं लागतो.)

जगदेव:—महाराज, ह्या गरीब नम्र सेवकाचा हा शेवटचा रामराम !

(मुजरा करतो.)

(पडदा पडतो.)

प्रवेश] अंक दुसरा [पहिला.



स्थळः—जगदेवराव सरनाईकांच्या घराची पुढील बाजू.

(तारा संचित प्रवेश करते.)

ताराः—शिलेदार म्हणतात ती गोष्ट खरी असेल काय ? थोरल्या महाराजांच्या पाषलावर पाऊल टाकून स्वराज्याविस्ताराची प्रतिज्ञा करणारे आमचे संभाजीमहाराज असा कपटप्रयोग करायला तयार होतील काय ? आपल्या पूज्य स्वामीच्या पवित्र कार्यासाठी धडाडलेल्या रणकुंडांत मोठ्या आनंदाने स्वदेहाची आहुति देणाऱ्या आमच्या सरनाईकांच्या घराण्याचा लौकिक ते आजच विसरले काय ? सरनाईकांच्या घराण्यातील प्रत्येक पुरुष खऱ्या दिलाचा, सच्च्या रक्ताचा आणि निधड्या छातीचा आहे हे पूर्णपणे माहित असूनही बाबांच्या स्वामिभक्तीविषयी महाराजांना संशय आला ही गोष्ट संभवते तरी का ?—नाहीं, नाहीं, अशी गोष्ट कालत्रयींही घडायची नाहीं. पण बाबांना गडावरून यावयाला इतका वेळ कां बरं लागावा ? या पूर्वी ते कैकवेळां रात्रीं अपरात्रीं गडावर जात असत, त्यावेळीं माझ्या मनाची अशी चलविचल केव्हांही झाली नाहीं. मग आजच माझं मन अस्वस्थ कां बरं व्हावं ? काल सर्व दिवस बाबांना दुश्चिन्हं होत होतीं तीं—

(मल्हारी प्रवेश करतो.)

मल्हारीः—सर्व स्वरीं ठरणार !

ताराः—कोण !—अगदीं वेळेवर येणं झालं ! मी आपली केव्हांची वाट पहात आहे—आतां गडावर जायचं ना ? पण गढे, प्रथम बाबांचा शोध करावा. सकाळपासून माझ्या मनाला एकसारखी हुरहुर लागून राहिली आहे.—पण कसला शवरा विचार चालला आहे ? आज आपली चर्या अशी बदल-

लेली कां ?—हे काय ?—आज असं काय बरं पहावयाचं ! दिवस उजाडताच तुम्ही गडावर ना जाणार होतां ?

मल्हारी:—(तिरस्कारानें) गडावर जायचं म्हणतेस !

तारा:—होय. तो कलुषा ब्राम्हण आपल्या महाराजांविरुद्ध काहीं कारस्थान करील, तर त्याच्यावर इकडून नजर ठेवावी असं बाबांनीं सांगितलं आहे ना ? मग जायचं ना गडावर ?

मल्हारी:—(त्वेषानें) गडावर जाणार खरा, परंतु एखाद्या चोरोप्रमाणं लपून छपून कलुषाच्या हालचालीवर नजर ठेवण्याकरितां नव्हे तर आपल्या नेकजात सेवकांच्या माना मुरगळणाऱ्या त्या समंथाची—आपल्या सावत्र आईला भिंतीत चिपून मारणाऱ्या त्या राक्षसाची—शिरक्यांचा शिरकाण करणाऱ्या त्या मांगाची मान मुरगळण्याकरितां ! तारे ! तुझ्या बाबांची आज्ञा मला शिरसाबंध आहे, परंतु त्यांची ही एवढीच आज्ञा मला पाळतां येत नाहीं. ०

तारा:—म्हणजे ? मी आज हें निराळंच ऐकतें !

मल्हारी:—निराळं नव्हे, मुळांतलंच आहे ! माझ्या मनःक्षेत्रांत सुडाचं प्रचंड अशिकुंड पेटलेलं आहे. तुझ्या बाबांच्या उपदेशाच्या गारटद्यानं त्याची तीव्रता क्षीण होत असे इतकंच ! पण तुझ्या बाबांना अपरात्रीं कैद करून नेण्यांत त्या नीचाचा हेतु चांगला नाहीं हें पकें समजून चुकल्यापासून, त्या अग्नीच्या ज्वाला माझ्या अंगाची एकसारखी आग आग करून सोडीत आहेत. त्या अग्नींत राजनिष्ठा—स्वामिभक्ति—नेकजातपणा यांची जळून पार राखरांगोळी झाली ! या सुडाच्या संतापानं सळसळणारं माझ्या अंगांतील रक्त दुसरे विचारच मला सुचूं देत नाहीं.

तारा:—(किंचित् रागानें) मग कसले विचार सुचतात ? आपल्या राजाच्या—आपल्या धर्माच्या—आपल्या शीलाच्या शत्रूंशीं संगनमत करून आपल्या राजाचा खून करण्याचे—आपल्या शीलावर अक्षय्य काळं फासण्याचे विचार

सुचत असतील तुम्हाला ? एकूण आपण दिसतां तसें नाहीं तर ! वेळींच परीक्षा झाली म्हणायची !

मल्हारी:—राजा ! राजा कसला तो ! थोरल्या महाराजांनीं आंखून दिलेल्या पवित्र ध्येयाकरितां शीर हातांत घेऊन वेळीं अवेळीं संकटांत प्राण बालणारांचीं शिरें तडातड तोडणारा तो राजा कसला ? जो आपल्या सर्वस्वावर उठला तो आपला शत्रूच ! आणि शत्रूची गय करणं नीतीच्या विरुद्ध आहे.

तारा:—तुमची नीति आम्हां बायकांना काय कळणार आहे ! आमचं शहाणपण फक्त चुलीपुरतं ! पण राजा म्हणजे ईश्वर—आणि त्याच्या विरुद्ध वाईट विचार करणं म्हणजे राजनिष्ठेच्या नीतिविरुद्ध आहे.

मल्हारी:— राजा म्हणजे ईश्वर खरा ! पण त्या राजाच्या अंगांत दैविक गुण खेळत असले पाहिजेत ना ? हा संभाजी म्हणजे दुर्व्यसनांत लोळणारा किडा—अमानुष कृत्यें करून त्यांत धन्यता मानणारा अधम निशाचर—सच्छील प्रजाजनांचा हकनाहक प्राण हिरावून घेणारा यमदूत आहे. याच्याबद्दल पूज्यबुद्धि उत्पन्न व्हावी कशी ? मी तर असा निर्घोर केला आहे कीं, या संभाजीला कंठस्नान घालून त्याच्या दुष्टपणाचं त्याला प्रायश्चित्त दिल्यावांचून आतां रहावयाचं नाहीं.

तारा:—(रागानें) असं का ? मग माझाहि निर्घोर ऐका. तुमच्यासारख्या नीच विचारांच्या नराधमानं आमच्या राजाला कंठस्नान घालतेवेळीं माझ्यासारख्या अबलेला राज्याचा नाश होऊं नये म्हणून दुष्ट विकारांनीं भारावलेलं तुमचं मस्तक आमच्या प्रभूच्या पायावर घालून तुम्हांला नीतीचे पाठ शिकवावे लागतील.

मल्हारी:—काय तारे, तूच बोलतेस हें ?

तारा:—होय मीच बोलतें. आपल्या प्रभूसंबंधानं घातकी विचार आपल्या तोंडून बाहेर पडले हें जितकं सत्य आहे, तितकंच हेंहि सत्य आहे ! आपणाला माझ्या अबलत्वामुळं कदाचित् शंका आली असेल, पण तुमच्या

सारखे शूराग्रणी जर आपल्या शौर्याचा, वीर्याचा आणि धैर्याचा उपयोग राजद्रोहाकडे करू लागले तर आम्ही अबला, आपलं अबलत्व विसरून जाऊन तुम्हां सबलांशी लढून तुमचा विध्वंस करून राजनिष्ठेची इभ्रत कायम राखू हे लक्षांत ठेवा. म्हणून म्हणतें भ्रांति सोडा—ज्ञानचक्षु उघडा—आणि आपल्यासमोर कोण उभी आहे हे नीट ओळखा.

मल्हारी:—तारे ! तुझं डोकं तर फिरलं नाही ना ?

तारा:—माझं डोकं फिरण्यापूर्वीच आपलं डोकं फिरलं आहे तें ताळ्यावर आणा, आणि नीट शुद्धीवर येऊन तुम्ही काय बोलत आहांत याचा विचार करा.

मल्हारी:—तारे ! आज इतके दिवस तोच विचार करित होतो. आतां त्या विचारांना मूर्तस्वरूप आल्यावांचून माझ्या जिवाची तळमळ नाहीशी होणार नाही. पहिल्यापासूनच आम्ही शिरक्यांनीं ह्या संभाजीच्या नांग्या मोडण्याचा प्रयत्न केला असता तर—

तारा:—काजव्यानं सुर्याचा खून करण्याचा प्रयत्न केला असता तर—मुंगीनं वनराजाचा गळा चिरडण्याचा प्रयत्न केला असता तर—कोंबड्यानं आकाशाच्या चिंधड्या उडविण्याचा प्रयत्न केला असता तर—हं बोला पुढं—तर काय ? बाकी तरच ती ! ही तरच पार जातां जातां गच्छति !

मल्हारी:—तारे, मला तूं इतका क्षुद्र समजतेस काय ?

तारा:—मी आपणाला क्षुद्र केव्हांहि म्हटलेलं नाहीं. आपल्या मोठेपणाला आकाशाहि टेंगणं झालेलं आहे.

मल्हारी:—तारे ! आज मला तूं तोंडांतून एक शब्दहि काढू शेत नाहीस ?

तारा:—इतकं बोलू दिलं हेंच भाग्य समजा.

मल्हारी:—तारे ! विचार कर. माझं बोलणं खोटं होणार नाही. तूं

अहून भ्रमांत आहेस. तारे ! तुझ्या बाबांवर या वेळीं काय प्रसंग गुजरला असेल याची कल्पना देखील करवत नाहीं.

तारा:—माझ्या बाबांवर कसला प्रसंग येणार ? माझ्या बाबांनीं ज्यां कृष्ण सर्पांवर विश्वास टाकून आपल्या अमूल्य उपदेशाचं अमृत ज्याला पाजलं तोच हा कृष्णसर्प कृतघ्न होऊन त्यांना—त्यांच्या श्रीदाला—त्यांच्या ध्येयाला दंश करतांना पहाणं यापेक्षां कोणता भयंकर प्रसंग माझ्या बाबांवर येणार आहे ?

मल्हारी:—तारे, तूं खास शुद्धीवर नाहीस. अग, इतक्या अवधींत तुझ्या बाबाला त्या अन्यायी राजानं हत्तीच्या पायीं तुडविलं असेल—नाहीं तर तोफेच्या तोडीं दिलं असेल अथवा त्याचा कडेलोटहि केला असेल.

तारा:—एवढंच ना ? मग त्यांत काय मोठंसं ! महाराज वाटेल तें करण्यास समर्थ आहेत. सरनार्हक राजनिष्ठ आहेत. आणि वाटेल तिथं आणि वाटेल त्यावेळीं आपल्या राजाकरितां मरायला तयार आहेत, हें तुम्ही विसरलांत वाटतं!—ज्यानं या देहांत प्राण घातला त्यानंच तो हिरावून नेला तर त्यांत त्या सर्वेश्वराला दोष देणं अगदीं चुकीचं आहे. आणि त्याबद्दल माझ्या बाबांना चुकूनहि वाईट वाटावयाचं नाहीं. उलट ते समाधानच मानतील. शिवाय आपल्या सारख्या, दिवसांतून तीम रंग पालटणाऱ्या नेकजात माणसावर टाकलेल्या विश्वासाचं चीज होईल या सुखाशेच्या दिव्यानंदांत त्यांचा आत्मा स्वर्गाची पायरी चढला असेल. परंतु तसा प्रसंग येण्याच्या पूर्वीच जर आपलं हें सत्यस्वरूप त्यांना समजलं तर त्या आनंदाच्या ऐवजीं निराशेनं त्यांना दुःखांत खितपत पडावं लागेल.

मल्हारी:—कसंहि असो ! पण अशा दुष्ट राजाच्या हातून मरण ! तारे, हें बायकी मरण ! अशा तऱ्हेचं बायकी मरण तुझ्या बाबांना येण्यापेक्षां त्यांचा एखाद्या मारेकऱ्यानं खून केला असता तर मला इतकं वाईट वाटलं नसतं. कारण नसतांना आपल्या एकनिष्ठ सेवकाचा खून करणाऱ्या राजाचा खूनच केला पाहिजे.

तारा:—(दोन्ही हात कानांवर ठेऊन) बस्स ! बस्स ! आपल्या तोंडून एकहि शब्द ऐकून घेण्याची माझी इच्छा नाही. इतका वेळ मी—बाजी सर-नाहकांच्या मुलीनं आपल्या स्वामीची निंदा ऐकली तेवढी बस्स झाली !—आमचा राजा म्हणजे तुम्हीं कोण समजलांत ? स्वतः प्रखर सूर्याचा ताप सहन करून-झंजावातार्शी झगडून-जगचे आघात सोसून पत्रानं, पुष्पानं, फलानं आणि छायेनं, लहान-थोराना, गरीब-श्रीमंतांना, शत्रु-मित्रांना समतेनं संतुष्ट करणारा कल्पवृक्षच तो !!! त्याची थोरवी अवर्णनीय आहे ! त्याचा समूळ उच्छेद करणाराला नरकाशिवाय दुसरी गतीच नाही. राजा आहे तो पर्यंतच तुम्हीं आहांत ! राजाच्या कृपाछत्राखालीं यच्चयावत् सगळीं माणसं निर्भयपणं वावरत आहेत. राजाच्या अभावीं तुमचे पाय जमिनीला लागले असते किंवा नाहीं, याची शंकाच आहे. अशा आमच्या राजाच्या जिवावर तुम्ही उठलां तुम्हांला काय म्हणावं हेंच कळत नाही ! अशा रीतीनं तुम्हां पुरुषांचे विचार जर अघो-गामी होतील तर आम्हां अबलांना कोमल हातांत कठोर शस्त्र घेऊन तुम्हाला राजनिष्ठेचा मार्ग दाखवावा लागेल, हें लक्षांत ठेवा. आणि आतां यापुढें तुम्हांला याच गोष्टी बोलायच्या असतील तर आपण उभयतांची ओळख अजिबात विसरणंच चांगलं !

(जाऊं लागते.)

मल्हारी:—तारे, उभी रहा. तूं काय बोलतेस याचा नीट विचार केला आहेस ना ? पहा—याचा परिणाम काय होईल याचा प्रथम विचार कर !

तारा:—केला—नीट विचार केला.

मल्हारी:—तारे, तुला माझ्या प्रेमाला मुकावं लागेल.

तारा:—(त्वेषानें) मल्हारराव ! ही प्रेमाची धमकी मला देऊं नका. ज्याला आपल्या राजाची चाड नाही—ज्याच्या अन्नावर आपला देह पोसला जात आहे, त्याची ज्याला आठवण राहिली नाही, त्यानं प्रेमाची फुशारकी

मारण्यांत काय अर्थ आहे ? मी तर त्याचं प्रेम पाण्याच्या बुडबुड्याप्रमाणं
—भांड्याच्या नादाप्रमाणं समजतें.

मल्हारी:—चुकतेस—तारे, तूं इथं साफ चुकतेस. मला राजाची चाड
नाहीं असं नाहीं. आपले छत्रपति थोरले महाराज कुणीकडं, आणि हा
अन्यायी संभाजी कुणीकडं ? त्याची पारख नको का करायला ?

तारा:—तुम्ही काय त्यांची पारख करणार ? उलट मीच तुमची
पारख केली नाहीं याबद्दल मात्र मला आतां वाईट वाटतं.

मल्हारी:—तारे ! मर्यादा सोडून चाललीस हें चांगलं नाहीं. बायकांनीं
आपली मर्यादा—

तारा:—कशाला या मर्यादेच्या गोष्टी ! अशा वरकांति मर्यादेची क्षिति
बाळगणारी ही तारा नव्हे. आणि तुमचे हे कुलक्षय करणारे विचार कायम
राहिले तर उलट मर्यादेची कास तुम्हालाच धरावी लागेल.

मल्हारी:—तारे ! पहा—पुन्हा आपल्या प्रेमाचा विचार कर.

तारा:—स्वामिभक्तीकरितां आपल्या सर्वस्व सुखावर पाणी सोडण्यास
तयार असलेल्या सरनाईकांच्या मुलीला निःसिम प्रेमसुद्धां अस्सं पायाखालीं
तुडविण्यास बिलकूल दिखवत वाटावयाची नाहीं.

मल्हारी:—पहा तारे, तुला तुझं सर्व आयुष्य कष्टमय स्थितींत काढावं
लागेल. आपल्या प्रेमविषयाला सांभाळून त्याच्याशीं संलग्न होणं हेंच तरुण
कुमारिकांचं कर्तव्य आहे, हें विसरूं नकोस.

तारा:—जेथें पुरुषांना कर्तव्याचा विसर पडला, त्या ठिकाणीं बाय-
कांना आपल्या कर्तव्याचा विसर पडावा. त्यांत काय नवल ? ज्या कुमा-
रिकांना जगांत अधिक श्रेष्ठ कर्तव्य उरलेंलं नाहीं, त्यांच्याकरितांच तुम्ही
सौमतां तो मार्ग ! पण माझ्या कर्तव्याचं बाळकडु माझ्या बाबांनीं लहानपणापा-

सुनच मला पाजलेलं आहे. त्या माझ्या श्रेष्ठतम कर्तव्यापुढं जगातील कोण-
तीहि ऐहिक वस्तु मला प्रिय नाही.

मल्हारी:—तुझं डोकं च ठिकाणावर नाही. परधीं तुला माझा हा युक्ति-
वाद तेव्हाच पटता.

तारा:—आमच्या पूज्य महाराजांच्या विरुद्ध युक्तिवाद ऐकण्याची ह्या
तारेला मुळीच जरूरी नाही. (रागाने जाते.)

मल्हारी:—तारेनं माझा असा उपमर्द करावा काय ?—माझा उपमर्द
करून तारे, माझ्या प्रेमाचा तूं धिःकार केलास काय ? ठीक आहे. हा
मल्हारीहि तुझ्या प्रेमाला कस्पटाप्रमाणं लेखून तें हें असं पायाखालीं तुडवून
जातो आहे पहा — (जातो.)

प्रवेश] अंक दुसरा [दुसरा.

स्थळ—नांदगांवचा रस्ता.

(मल्हारी प्रवेश करतो.)

मल्हारी:—सकाळपर्यंत इथं अगदीं सामसूम होती. प्रत्येकजण हवाल-
दिल बनलेला दिसत होता. जिकडं पहावं तिकडं संभाजीच्या दुष्टपणाबद्दल
कांहीं तरी कुजबूज चाललेली असावयाची !—त्याच्या क्रूरपणाची
पक्षी वृक्षशत बसल्यामुळं प्रत्येक इसम अगदीं बेदील झालेला !
परंतु इतक्यांत सर्व गांवांत ही इतकी गडबड कशाबद्दल सुरू झाली ? सकाळीं
सर्व गांव अगदीं शांत दिसत होता. त्यांतून ही दुपारची—भर उन्हाची वेळ !
म्हणजे अगदींच शुक्रशुक्राड असायचा. पण इतक्यांत परबाचा यक्षिणीची

कांडी फिरली कीं काय ? ही इतकी मंडळी एकजुटीनं निघाली तरी कुठे ? जो तो आपआपलीं हत्यारें घेऊन धांवपळ करीत आहे, हा आहे तरी काय प्रकार ? शिवाय हा प्रत्येक मराठागडी आतां असा आनंदित कांबरं दिसतो ? मी सकाळीं येथून गेलों, तेव्हांचा प्रकार आणि आतांचा हा प्रकार, यांत जमीन अस्मानाचा फरक दिसतो. छे !—इथं उभं राहून मला कांहीं कळायचं नाही. प्रथम ह्या मंडळीजवळ जाऊन चौकशी केली पाहिजे.

(तीन मराठे गडी प्रवेश करतात.)

भवानरावः—का शिरपतराव, तरवार अक्षी लई गंजली व्हाती न्हवका ! पन म्हाराजांनीं जंजिन्यावर सुवारी करण्याचा घाट घातला हें लई नामीं केलं बघा !

श्रीपतरावः—यांत काय सोशय ! घरीं बसूनशान माशा मारीत दिस काढणं मस्नी न्हाई पसंत भवानराव ! पन काय करनार इचिभन ! पन आतां आलीया खरा वखत ! पन भवानराव, ह्यो सवारीचं नांव निवतांचं तुम्ही तर अर्थे झाल्यावानीं दिसतायासा ?

विश्वासरावः—अर्थे कसलं ? अर्थे मेल्यावानीं म्हनाकी ! यांचा म्होरा पगुन मस्नी असं वाटतुया, हें राव लढाया न्हाई जात तर रढाया जात्याती ! ह्यो रावांचा मुर्दाड म्होरा जर का एखाद्यानं पायला तर राव संगद ल्वोक गोरा मोरा व्हईल—हं भवानराव काढा की ती तळवार म्यानांतनं ? परजून तर ध्या ! छतरपती संभाजी म्हाराजांनीं जंजिन्यावर मोहिम करन्याचा बूट काढलाया खरा पन भवानरावावानीं शेंदाडचा मातूर जीव जान्याचा वखत आलाया बघा—

भवानरावः—का ? इसवासराव, लईसं त्वांड सोडतुयास ! मज्जा म्होरा मुर्दाड, पन तुज्या त्वांडाचं भगदाड भराया लई उपेमी हाय ल्योका !

काय बगा गमजा करतुया ! पन ल्योका, म्यां केलें तें तुज्या बाच्या हातून
मी व्हनार न्हाई !

विश्वासरावः—ह्यो मातुर खरं ! लढायाला त्वोंड लागल्यावर कुलचाला
प्राप्त लावूनशान या भवानरावासारखें पळून जानं माझ्या बाच्या हातून भी
व्हनार न्हाई !

भवानरावः—ज्वोरा ! मुसकाट फोडूनशानी टाकीन बव ! ल्योका,
कालचा बचा तूं आन ल्हान न्हाई मोठें न्हाई लागलास चहाटळा-
वानी बोलाया ! लढाईचं नांव ऐकलं कीं माज्या अंगांत लढाईचं वारं
शिरतं वारं ! हैस कुठें ? ल्योका ह्या ह्योईमींत म्या त्या हवशाचं डोकस जर
न्हाई महाराजांच्या पायाप व्हाईल तर नांव बदलूनशान देईन ! ल्योका बग-
तुस काय असा बायकुवानी हा भवानराव उगाच न्हाई !

विश्वास०—ह्यो-ह्यो ह्यातुर अक्षी खरं ! ह्यो भवानराव उगाच न्हाईय ! ह्यो
मर्द गडी भवानराव म्हंजे असं तसं न्हाईत बरं पट्टीचे सरदार हायत सरदार !—
पन ह्यो सरदार कसं म्हनून न्हाई इचारलें तुम्ही शिरपतराव ? अक्षी बायकूच्या
नथीतनं तीर मारनार लई हाईत वाकबदार !

श्रीपत०—जाऊंचा की राव. पन ही बघा माझी तरवार ! कशी अक्षी
बिजलावानी चमकतीया ! आतां दरबारातनं ह्याराजांचा हुकूम याया खोटी की
हानतोच बगा हवशाला !

भवान०—राहुंचा राव त्या गप्फा ! ह्यो पठा हाय आघाडीचा ! हव-
शाला हाननार त्यो ह्योच पठा हाननार !

मल्हारीः—(पुढें होऊन) कायहो ! ही गावांत आज कसली गडबड
चालली आहे ?

भवान०—अहो राव ! ह्योचारातां काय जवळ्यावानी ! आतां जंभिन्यावर
ह्योईन निघनात आन तुम्ही काय बाइकुवानी इचारतां ? बघता काय राव ?

जा की धारवाल्याकडं !—चला शिरपतराव, इसवासराव चला राव—हो राव हाईत नवखे !

मल्हारी:—मोहिम निघणार पण ह्या मोहिमेवर जाणार कोण ?

भवान०—कोन हंजे ? वा: राव तुमी इचारणार ? अहो—जानार कोन हंजे महाराज—छतरपती संभाजी महाराज जानार नी काय ? चला चला राव तुमी. हे राव हैती नवखं ! (जातात.)

मल्हारी:—(क्षणभरानें विचार करित.) हा काय बरं चमत्कार ! आपापल्या व्यवसायांत गुंग होऊन शस्त्रास्त्रांना किंचित्काल विसरणान्या या मराठेगड्यांच्या अंगांत ही चेतना एकाएकी कशी उत्पन्न झाली ? आपला-आपल्या कुटुंबाचा काडीचाहि फायदा नसतां या लढाईच्या—या काळाच्या जबड्यांत उडी टाकण्यास या मराठेगड्यांना स्फुरण कां चढावं ? आपल्या बायका-पोरांची ताटातूट करण्यास मायेचें बंधन ताडकन् तोडण्यास यांची मनं एकाएकी कां तयार व्हावीं ?—या सर्वांचं कारण ?—कारण—कारण—संभाजीचा लढाईचा बेत ! पण संभाजी: यांचा कोण ? आणि संभाजीचे हे कोण ? जंजिन्याचा सिद्दी यांचा शत्रू कसा ? आणि हे सिद्यांचे शत्रू कसे ? वास्तविक प्रत्यक्ष हिताहिताचा कांहींच संबंध नाही मग हा हिताहिताचा संबंध आला कोठून ? लढाईच्या या भावी मानवी संहारांत व्यक्तीचा स्वार्थ तर काडीइतकाहि दिसत नाही. मग यांत अर्थ तरी साधणार कोणाचा ? संभाजीचा ?—छे ! जंजिन्याचा सिद्दी मराठी साम्राज्याचा शत्रू आहे. संभाजीचा नाही. त्या शत्रूचा नाश करून मराठी साम्राज्य निवैर झाल्यानं त्यांत समाविष्ट होणाऱ्या प्रत्येक व्यक्तीचा त्यांत स्वार्थ साधणार आहे. सर्व जनतेचा फायदा होणार आहे आणि या जनतेच्या सुखाची—शांततेची जबाबदारी संभाजीनं त्यांचा राजा—त्यांचा अधिपति—त्यांचा लोकनायक या नात्यानं आपल्या शिरावर घेतली आहे. आणि म्हणूनच हे मराठेवीर त्याच्या शब्दाबरोबर जीव घायला तयार झाले आहेत.

पण माझे आणि संभाजीचं हाडवैर ना ? पण संभाजी या व्यक्तीनं हा वैरभाव माजविलेला आहे. मराठी राज्यानं नव्हे, किंवा आमच्या राजानं नव्हे. आणि हे मराठे वीर राज्याकरितांच मरणाकरितां तयार झालेले आहेत. कारण—? कारण—राजनिष्ठा !!! अशाहा ! तारे ! आतां तुझा युक्तिवाद मला पटला. माझ्या अंतःकरणांत आतां लखव उजेड पडला. शाबास—तारे शाबास ! आतां माझे स्वकर्तव्याविषयी चांगलेच डोळे उघडले. (जातो.)

प्रवेश] अंक दुसरा [तिसरा.

स्थळ—दरबार.

स्तुतिपाठकः—

साहितनै सरजाकी कीरति सोंचाऱ्यो ओर चांदनी वितान छिति छोर छाईयतु है ॥ भूषण भनत ऐसो भूपति भौसिलाको है जाके द्वार भिडुक सदाई भाइयतु है ॥ रजतुकी हौस कीए हेम पाईयतु जासो हायनिकी होस कियै हांथी पाईयतु है ॥ १ ॥

(स्तुतिपाठ होत असतां दरबारांतील मंडळी उभी रहाते. संभाजी प्रवेश करितो.)

स्तुतिपाठकः—

पैज प्रतिपाल भूमिभारको हमाल चहूँ चक्रको अमाल भयो दंडत जहानको । साहिनको साल भयो जवारको जवाल भयो हरको कृपाल भयो हारको निधानको । वीररसख्याल श्रीसंभाजी भुवपाल तुव हाँतको विसाल भयो भूषण वरवानको । तैरा करवाल भयो दक्षिणको ढाल भयो हिंदको दिवाल अयो काल तुरकानको ॥ १ ॥

(दरबारातील मंडळी एक एकजण संभाजीला मुजरा करितात. नंतर एक सेवक नजराण्याचें ताट घेऊन येतो. मागून वृद्ध रघुनाथपंत हणमंते प्रवेश करितात.)

संभाजी:—माझे अष्टप्रधान आणि रणशूरहो ! आजच्या ह्या दरबारांत आपले कर्नाटक प्रांताचे कर्ते पुरुष आणि कैलासवासी आबासाहेबांच्या पूर्ण मर्जीतील रघुनाथपंत हणमंते यांचं मी मोठ्या प्रेमानं स्वागत करितों. (हणमंते मुजरा करतो. त्याला संभाजी उजव्या बाजूला बसवितो.) आबासाहेबांच्या मार्ग स्वराज्यहितासाठी तत्पर असणारे जे वयोवृद्ध मुत्सद्दी आहेत, त्यांतच रघुनाथपंतांची गणना आहे. आज इतक्या लांबून येथें येऊन त्यांनीं गादीवरील आपलं प्रेम व्यक्त केलं त्याबद्दल मी त्यांचा आभारी आहे.

हणमंते:—हिंदुपदद्वादशाहीचा मी एकनिष्ठ सेवक आहे. आपल्या कैलासवासी पूज्य महाराजांची ह्या दासावर पूर्ण मर्जी होती. कै. महाराजांचीं पुष्कळ जबाबदारीचीं कामं ह्या सेवकानं केलीं आहेत. कै. महाराजांनीं प्रत्येक विकट कामांत माझी सल्लामसलत घेतली आहे. तेव्हां त्यांच्या मार्ग महाराज आपणांला दोन हितोपदेशाच्या गोष्टी सांगण्याचा मलाहि अधिकार आहे.

संभाजी:—गादीविषयीं आपल्या मनांत वसत असलेली ही कळकळ पाहून मला आपला फार अभिमान वाटत आहे.

हणमंते:—थोरले महाराज कैलासवासी होऊन इतका थोडा अवधि लोटला नाहीं तोंच येथील राज्यव्यवस्थेंत जो फरक पडला—मंत्रिमंडळांत जी ही ढवळाढवळ झाली आणि प्रजेत जो असंतोष उत्पन्न झाला आहे, तो हा सर्व प्रकार पाहून मला फार फार वाईट वाटत आहे. प्रजा बेदील कां झाली, याचं कारण पाहूं गेलों तर निरनिराळ्या गोष्टी कानीं येतात. राज्यांतील सरदार मुत्सद्दी लोक अन्यायी आहेत असं वाटत होतं, तर मनाची खात्री होईपर्यंत त्यांस बेदचा ठोकून किल्लावर नेऊन ठेवावयाचं होतं;

परंतु त्यांचा शिरच्छेद करण्यांत व्यर्थ कर्ते पुरुष मात्र मारले गेले. महाराज ! असा अन्याय पूर्वी कधी झाला नाही. थोरल्या महाराजांची राजनीति कशी होती ? त्या महाप्रतापी व पुण्यशील पुरुषानं भरतखंडांत अपूर्व असं स्वराष्ट्राचं स्वतंत्र राज्य स्थापन करून आपली कीर्ती पृथ्वीवर अजरामर करून ठेविली; परंतु तसं होण्यास महाराजांना किती कष्ट-किती विपत्ति-किती संकटें भोगावीं लागलीं, त्यांपैकीं कांहींचा प्रत्यक्ष अनुभव महाराजांना मिळाला आहे; मग आज हा असा प्रकार कां ? शौर्य, धैर्य, पराक्रम, कर्तृत्वशक्ति हे अलौकिक गुण थोरल्या महाराजांप्रमाणं महाराजांच्याहि अंगीं आहेत. ह्या थोर गुणांचा महाराजांनीं योग्य काळीं योग्य ठिकाणीं उपयोग करावा आणि कैलासवासी महाराजांप्रमाणं आपली कीर्तीहि अजरामर करून ठेवावी इतकंच माझं सांगणं आहे.

संभाजी:—गादीच्या खऱ्या राजनिष्ठ सेवकाचे हे शब्द आवासाहे-बांच्या शब्दाइतकेच मला मौल्यवान् वाटतात. शिवाय आजच्या दरबारांत नव्या मोहिमीचा विचार करावयाचा आहे. अशा वेळीं रघुनाथपंतासारख्या अनुभवी मुत्सद्दी योद्ध्यांची सल्ला फार उपयोगी पडेल अशी मला खात्री आहे. त्या दिल्लीपति नीच बादशहाच्या चिथावणीवरून जंजिन्याचा सिद्दीकासम आपल्या कोंकण प्रांताला फार उपद्रव करूं लागला आहे. आपल्या आर-माराचे सरदार दौलतखान नागोठाण्यास लढाईची तयारी करून येथील हुकु-माची वाट पहात आहेत. परंतु माझ्या मतानं सिद्दीचा भेद काढण्याची प्रथम व्यवस्था झाली पाहिजे.

हृणमंत:—महाराजांचा हा विचार फार दूरदर्शीपणाचा आहे. थोरले महाराज देखील असंच करीत असत. प्रथम शत्रूचा भेद काढून मग सैन्यबळ अजमावीत आणि मग पुढील विचार ठरवीत.

खंडोजी फर्जद:—(पुढें झेकन मुजरा करतो.) महाराजांनीं ही काम-

गिरी ह्या दासाकडे सोंपवावी. सिद्दीचा भेद काढून आणण्यास हा सेवक तयार आहे. मी ह्या गादीच्या पुण्याईने सिद्दीच्या लोकांत फितुरी करून येतो.

संभाजी:—खंडोजी, तूंच ह्या कामाला योग्य आहेस. ह्या कामावर मी तुझीच नेमणूक करितों.

दादजी:—(पुढें होऊन मुजरा करतो.) तसंच महाराज, ह्या दासाला आरमारावर पाठविण्याचं करावं. हा सेवक ह्या पवित्र गादीच्या आशीर्वादानें शिद्दीची खोड मोडण्यास समर्थ आहे.

संभाजी:—ठीक आहे. दादजी, मी तुम्हांकडे आमच्या आरमाराचं आधिपत्य दिलं आहे. तुम्ही प्रतिज्ञेप्रमाणं ही गादीची सेवा करा—त्याचा पुढें योग्य विचार केला जाईल. जा, उदयीक निवण्याची तयारी करा. मंत्री, दादजी आणि खंडोजी यांची जाण्याची व्यवस्था करा.

मंत्री:—आज्ञा सरकार.

संभाजी:—रघुनाथपंत, आजच्या दरबारांत दुसरी एक महत्त्वाची गोष्ट वढवून आणण्याचा माझा विचार आहे. आमच्या बहाल मर्जीतले आणि गादीच्या पूर्ण भरंवशाचे कविजी यांस मी अष्टप्रधानांत 'पंडितराव' हे पद देण्याचा विचार केला आहे. कविजींचा आणि माझा परिचय किती जुना आहे हें आपणां सर्वांस माहीत आहेच. आत्मासाहेबांच्या बरोबर आम्ही त्या विश्वासघातकी औरंगजेबाच्या हातून निसटल्यावर दिल्लीहून परत स्वदेशीं येत असतां आमचा मथुरेस मुकाम झाला. त्या वेळेपासून मी कविजींना ओळखीत आहे. त्यांचा आमच्यावर विशेष लोभ असून थोड्या दिवसांत त्यांनीं गादीची पुष्कळ सेवा केली आहे. तशीच ते पुढं करतील अशी आशा आहे. मंत्री ! पंडितरावांचा पोषाख आणि आमच्या सहीशिकव्याकरितां त्यांची सनद घेऊन या.

कलुषा:—महाराजांनीं मला आज अष्टप्रधानांत घेऊन माझा जो बहुमान केला त्याबद्दल मी त्याचा अत्यंत ऋणी आहे. (मुजरा करतो.)

सेवकः—(प्रवेश करून मुजरा करतो.) परळीहून श्रीसमर्थ रामदासस्वामी-
कडून एक शिष्य आला आहे व महाराजांच्या भेटीची इच्छा दर्शवितो.

संभाजीः—जा-त्याला आंत घेऊन ये. (सेवक जातो. समर्थशिष्य
प्रवेश करतो.)

स्वामिशिष्यः—आमच्या पूज्य स्वामींनीं राजाचं क्षेम इच्छून ही
आशीर्वादजनक पत्रिका पाठविली आहे. (आपल्या काखेंतील मृगचर्म
सिंहासनासमोर आंथरून त्यावर पत्रिका ठेवतो.)

संभाजीः—मंत्री ! स्वामींकडून काय लिहून आलं आहे तें वाचा.

मंत्रीः—(पत्र उचलून मस्तकीं धारण करून वाचूं लागतो.)

‘ संभाजीराजे ! तुम्ही सिंहासनाधीश्वर जहालां. आतां राज्यनीतिशास्त्रसंमते
कृता-त्रेता-द्वापारीं जे जे धर्मपरायण पुण्यश्लोक सोमसूर्यवंशींचे राजे वर्तत आले,
त्याप्रमाणे राज्याधिकार या कलियुगीं करणें. अनाचरण वर्तलियांनै वंशक्षयासी
कारण. बहुत सावधपणें राहून दिगंतीं अपार कीर्तिपदास प्राप्त होणें. राजनीतिस
अंतराय केलीया राज्यप्रष्टता प्राप्त होऊन येईल. सिंहासन म्हणजे सामान्य
नव्हे. श्रीईश्वराचें आसन. जो ईश्वरी पुष्ट असेल तोच आरूढेल. इतरांस
अलभ्य वस्तु प्राप्त होणेंच नाही. समर्थ राजनीतीस सर्वथा अंतर न करणें. आज
समर्थ बोध पाठविला असे, याप्रमाणें वर्तणूक करून राज्यभार पृथ्वीत
चालवावा. ’

अखंड सावधान असावें । दुश्चित कदापि नसावें ॥

तजविजा करीत बसावें । एकांत स्थळीं ॥ १ ॥

कांहीं उग्र स्थिति सोडावी । कांहीं सौम्यता धरावी ॥

चिंता लागावी परावी । अंतर्यामीं ॥ २ ॥

मागील अपराध क्षमावे । कारभारी हार्ती धरावे ॥

सुखी करून सोडावे । कामाकडे ॥ ३ ॥

पाटांतील तुंब निघेना । तरी मग पाणी चालेना ॥

तैसें सज्जनांच्या मना । कळलें पाहिजे ॥ ४ ॥

जनाचा प्रवाह चालिला । ह्मणजे कार्यभाग आटोपला ॥

जन ठाई ठाई तुंबला । ह्मणजे खोटें ॥ ५ ॥

श्रेष्ठीं जें जें मिळविलें । त्यासाठीं भांडत बैसले ॥

मग जाणावें फावलें । गनिमासीं ॥ ६ ॥

ऐसें सहसा करूं नये । दोघे भांडतां तिसऱ्यास जये ॥

धीर धरूनी महत्कार्य । समजुनि करावें ॥ ७ ॥

आधींच पडती धास्ती । ह्मणजे कार्यभाग होय नास्ती ॥

या कारणें समस्तीं । बुद्धी शोधावी ॥ ८ ॥

राजी राखितां जग । मग कार्य भागाची लगवग ॥

ऐसे जाणोनी सांग । समाधान करावें ॥ ९ ॥

सकळ लोक एक करावे । गनिम निवडून काढावे ॥

येणें करितां कीर्ति धावे । दिगंतरीं ॥ १० ॥

आधी गाजवावे तडाखे । तरी मग भूमंडळ धाके ॥

ऐसें न होतां धक्के । राज्यास होती ॥ ११ ॥

समय प्रसंग ओळखावा । राग निपडून सांडावा ॥

आला तरी कळों न द्यावा । जनामध्ये ॥ १२ ॥

राज्यामध्ये सकळ लोक । सलगी देऊनी करावे साक ॥

लोकांचे मनामध्ये धाक । उपजोचि नये ॥ १३ ॥

आहे तितुकें जतन करावे । पुढें आणिक मेळवावें ॥

महाराष्ट्र राज्यचि करावें । जिकडे तिकडे ॥ १४ ॥

लोकीं हिंमत धरावी । शर्तींची तलवार करावी ॥

चढती वाढती पदवी । पावाल तेणें ॥ १५ ॥

शिवरायास आठवावें । जिवीत तृणवत् मानावें ॥

(हळु हळू संभाजी उदून उभा राहतो. व गंभीर मुद्देनें सिंहासनाकडे पहातो.)

इहलोकीं परलोकीं रहावें । कीर्तिरूपें ॥ १६ ॥

शिवरायाचें आठवावें रूप । शिवरायाचा आठवावा साक्षेप ॥
 (ट्रान्सफर सीन. श्रीशिवाजी महाराजांची प्रतिमा दिसू लागते.)
 शिवरायाचा आठवावा प्रताप । भूमंडळीं ॥ १७ ॥
 शिवरायाचें कैसें बोलणें । शिवरायाचें कैसें चालणें ॥
 शिवरायाची सलगी देणें । कैसें असे ॥ १८ ॥
 (संभाजी सिंहासनाला बंदन करतो.)

सकळ सुखाचा त्याग । करोनि साधिजे तो योग ॥
 राज्यसाधण्याची लगवग । कैसी केली ॥ १९ ॥
 त्याहून करावें विशेष । तरिच म्हणावें पुरुष ॥
 याउपरी आतां विशेष । काय लिहावें ॥ २० ॥

(पत्र वाचून झाल्यावर गंभीरपणानें पुनः सिंहासनाला बंदन करून संभाजी जातो.)

हणमंतेः—(स्वगत) योग्य वेळीं ही समर्थपत्रिका आली. मी ज्या कार्याकरितां कर्नाटकांतून मुद्दाम येथें आलों, त्या कार्याची पूर्तता ही पत्रिका खात्रीनं करील. परमेश्वर महाराजांना सद्बुद्धि देवो !

कलुषाः—(स्वगत) मोठा घोंटाळा झाला ! ह्या पत्रानं महाराजांच्या मनावर परिणाम झालेला दिसतो—इतके अविश्वांत श्रम करून जाळ्यांत पकडलेली शिकार निसटूं पहात आहे. परंतु असं होतां उपयोगी नाही. कांहीं तरी बिनतोड युक्ति काढलीच पाहिजे.

हुजुन्याः—(प्रवेश करून) कविराज, महाराजांनीं दरबार बरखास्त करून स्वामींच्या शिष्याची व्यवस्था करण्याचा हुकूम दिला आहे.

(पडदा पडतो.)

प्रवेश] अंक दुसरा [चौथा.

स्थळ:—जगदेवरावाच्या घराची देवढी.

मल्हारी:—सकाळीं याच ठिकाणाहून जातांना माझ्या मनाची स्थिति कशी होती, आणि आतां कशी आहे? सकाळीं मी 'राजद्रोही' होतो, आतां मी 'राजनिष्ठ' आहे. सकाळपर्यंत मला माझ्या स्वतःच्या मनाची ओळख करतां आली नव्हती, ती ओळख मला आतां पूर्णपणें पटली!—रखरखीत विस्तवावर स्वतःचा देह पसरून स्वामीला आपल्या पाठीची पायवाट करून देणारे थोरल्या महाराजांच्या वेळचे नखशिखांत स्वामिभक्त कुणीकडे. आणि मी कुणीकडे? अहाहा! स्वर्गाचं द्वार जर कुणाला खुलं असेल तर ते राजनिष्ठानांचे!—राजनिष्ठा हेंच आम्हां मराठ्यांचं जीवन. आतां हे माझे बदललेले विचार ऐकून माझ्या तारेला कितीतरी आनंद होईल. तिला माझा कितीतरी अभिमान वाटेल—परंतु मी अगदीं तारेच्या घराजवळ येतांच मला असं चमत्कारिक का बरं वाडूं लागलं? तिला भेटण्याकरितां मी इतक्या उल्हासाने परत आलों, परंतु इतक्यांत माझे पाय असे जड कां झाले?—पण मी येथें कां आलों? माझ्या तारेची क्षमा मागून माझं खरं मन तिच्यापुढं उघड करण्याकरितां ना? मग मी असा गोंधळलों कां? छे—मला तारेची क्षमा मागितलीच पाहिजे. (पुढें होऊन दरवाजा वाजवितो) तारे! तारे! (आंतून ' कोण आहे? ' असा आवाज होतो.) मी मल्हारी. (तारा दरवाजा उघडून बाहेर येते.) तारे! मी परत आलों आहे.

तारा:—आपण आलांत परंतु घरांत कोणी नाही. मानाजीला घेऊन शिलेदार बाहेर गेले आहेत.

मल्हारी:—(बराच वेळ थांबून) तारे! मी आलों आहे तो—

ताराः—तें मला कळतं ! आपण आलां अहांत—माझ्या पुढं उभे अहांत इतकं मला कळतं. माझं डोकं ठिकाणावर आहे. परंतु घरांत कोणी नाही म्हणून सांगितलं ना ? शिलेदार आल्यावर आपण या. (जाऊं लागते.)

मल्हारीः—तारे, थांब—मी काय बोलतो तें ऐकून वे.

ताराः—सकाळीं पुष्कळ ऐकून घेतलं. आतां जास्त ऐकून वेण्याची मला इच्छा नाही.

मल्हारीः—तारे, सकाळीं मी जें बोललों त्याबद्दल मला पश्चाताप होतो आहे. स्वामिभक्ति हेंच मराठ्यांचं जीवन अशी आतां माझी पक्की खात्री झाली. तूं म्हणतेस तेंच खरं !—राजनिष्ठ सेवकानं राजाच्या आचाराविचारांचा विचार करणं पातक आहे, हें मला आज कळलं. राजा स्वतःच्या बऱ्यावाईट कृत्यांचा स्वतःच जबाबदार असतो, हें आतां चांगल्या प्रकारें माझ्या लक्षांत आलं. निरपेक्ष बुद्धीनं स्वामिसेवा करणं हेंच आम्हा मराठ्यांचं कर्तव्य आहे याची मला आतां चांगली जाणीव झाली. तारे ! सकाळीं माझ्याकडून अक्षम्य चुकी झाली, हें मी आतां कबूल करतो.

ताराः—(शांतपणानें) ही चुकी तुमच्या लवकर लक्षांत आली म्हणून मला आनंद वाटतो. आतां यापुढं ही चुकी सुधारण्याचा प्रयत्न करा म्हणजे झालं !

मल्हारीः—तो प्रयत्न तर आतां मी करणारच ! पण तारे, तूं मला आज एकाद्या परक्या मनुष्याप्रमाणं कां वागवितेस ? तारे, सकाळच्या वर्तनाबद्दल मी तुझ्याजवळ क्षमा मागत आहे.

ताराः—मजजवळ क्षमा मागून आपणांस अधिक तें काय मिळणार आहे ? चुकी झाली, ती लक्षांत आली; आतां ती सुधारण्याचा प्रयत्न करा म्हणजे झालं !

मल्हारीः—तारे ! माझ्यावर असलेल्या तुझ्या प्रेमाचा इतक्या लवकर कसा अस्त झाला ? ह्या मल्हारीचा तुला इतक्यांत कंटाळा आला काय ?

तारे ! माझ्या येण्याची तू चातकीसारखी मार्गपतीक्षा करीत असस; माझ्या येण्यानं तुला अलोट आनंद होत असे, माझं वेळोवेळीं निरानिराळ्या रीतीनं स्वागत करण्यांत तुझ्या निस्सीम व गाढ प्रेमाचं प्रदर्शन होत असे, ती तुझ्या मनाची स्वाभाविक उत्सुकता, तो तुझा अलोट आनंद, तें तुझं गाढ प्रेम आज सर्वच लयास गेलं काय ? तारे ! माझा तुला इतका वीट आला काय ? हा मल्हारी तुला इतका तुच्छ वाटतो काय ?

ताराः—आपणांस मी तुच्छ मानीत नाहीं. आपणावरील माझं प्रेम काडी-इतकं देखील कमी झालं नाहीं आणि ह्या पुढं होणार नाहीं. इतकंच नव्हे तर आपणा व्यातिरिक्त अन्य पुरुषाला ह्या तारेच्या नखाचं सुद्धां दर्शन होणार नाहीं, याचीहि खात्री ठेवा. प-ण—

मल्हारीः—(उंतसुकतेनें) पण ?—तारे, पण काय ? सांग-सांग—

ताराः—पण आपलं मन घाणेरड्या,अपवित्र आणि अधोगतीला नेणाऱ्या स्वामिद्रोही-राजद्रोही विचारांनीं कलंकित झालं आहे. आपलं मन महाराजांच्या अचाला विसरलं आहे,—आपल्या मनाला स्वतःच्या शिलाचा भ्रम झाला आहे; याचा काय विचार ?—मल्हारराव, हा देह अग्निब्राह्मणांसमक्ष जरी तुम्हाला अझून वाहिला नाहीं, तरी मनानं मी तो कधींच आपल्या चरणीं वाहिल आहे. मी आपली आहे, तथापि मी स्वामिभक्त बाजी सरनाइकांची मुलगी आहे. केवळ प्रेमाकरितां कर्तव्यपराङ्मुख झालेल्या पतीला पति म्हणण्या-इतकी ही तारा स्वाभिमानशून्य नाहीं हेंही आपण पूर्णपणें लक्षांत ठेवा.

मल्हारीः—पण मला आतां पश्चात्ताप झाला आहेना ?

ताराः—केवळ पश्चात्ताप होऊन काय उपयोग ! प्रायश्चित्ताशिवाय पश्चात्तापाचं महत्त्व नाहीं. म्हणून प्रायश्चित्त घेऊन मन शुद्ध करून या म्हणजे ही सरनाइकांची तारा आपली—सर्वस्वी आपलीच आहे. आणि जोपर्यंत आपलं मन प्रायश्चित्तानं शुद्ध झालं नाहीं, तोपर्यंत आपण ह्यापुढें इकडे येण्याचं धाडसहि करूं नये. ही तारा या उपर आपल्या वृष्टीसहि पडणार नाहीं.

मल्हारीः—मग सांग—तारे, हे माझ्या आराध्यदेवते ! सांग—मी हें माझं कलकित मन शुद्ध करून घेण्याकरितां कोणतं प्रायश्चित वेऊं ? सांग—तूं सांगशील तें अधोर प्रायश्चित वेऊन मन शुद्ध केल्याशिवाय हा मल्हारी तुझ्या दर्शनाला येणार नाही, हीच माझी प्रतिज्ञा ! सांग—प्रायश्चित्ताचं नांव सांग ?

ताराः—आतां तुमच्या अंगांतील शिक्क्यांचं रक्त उसळूं लागलं आहे असं दिसतं. मल्हाराव ! ही तारा—नेकजात मराठ्यांची—स्वामिभक्त बाजी सरनाइकाची मुलगी तारा—आपणास पाहिजे असेल तर ज्या आमच्या पूज्य स्वामींची—छत्रपाति संभाजी महाराजांची तुम्ही इतकी निंदा केलीत त्याच प्रभूची एकनिष्ठपणें सेवा करून—त्यांना प्रसन्न करून त्यांचा प्रसाद घेऊन या.

मल्हारीः—ठीक आहे.तारे—छे ! हे माझ्या सन्मार्गदर्शक देवते ! हा अन्यायी मल्हारी तुला प्रमाण करतो. (प्रणाम करतो) आजपासून जंजिऱ्याची मोहीम सुरू झाली आहे. आणि त्याबरोबरचा माझ्या प्रायश्चित्ताला सुरवात झाली असं समज. तूं सांगितल्याप्रमाणं स्वामी प्रसन्न करून घेऊन त्यांचा प्रसाद घेऊन येईन आणि तुझं दर्शन घेईन. नाही तर देहशुद्धि करीत धारातीर्थीं देहार्पण तरी करीन ! (तिच्याकडे पहात क्षणभरानें) तारे ! तुझी खरी खरी योग्यता आज माझ्या लक्षांत आली. तुझ्या सत्यनिष्ठ स्वामिभक्तीनं आणि बाणेदारपणामुळं तुझ्या प्रेमाचं उज्वल रूप आज मला पहावयास मिळालं. मला पश्चाताप झाला आहे, हें पाहून तूं मोठ्या प्रेमानं माझा आदरसत्कार करशील असं मला वाटलं होतं. परंतु छे ! माझ्या शाब्दिक पश्चात्तापाला न भाळतां फक्त माझ्या कर्तव्यजागृतीबद्दल आनंद व्यक्त करून माझ्या पापी मनाला प्रायश्चित्ता सांगतांना तूं आपल्या उज्वल प्रेमाची, मराठ्यांच्या नेकजातपणाची आणि बाणेदार सरनाइकांच्या निस्सीम स्वामिभक्तीची मला खरी ओळख पटविलीस ! धन्य आहे तुझी ! तारे ! तूं माझी खरी मार्गदर्शक देवताच आहेस. तुझ्यासारख्या कुलाभिमानी ललना माझ्यासारख्या कर्तव्यच्युत माणसांना मार्ग-

दर्शक आहेत, म्हणूनच आमचा हा आर्यदेश कर्तव्याच्या वृष्टीनें सर्व जगाला आदर्शवत् आहे. तुम्ही आर्य स्त्रियाच आमच्या देशाचें भूषण होत !—तारे, माझी प्रतिज्ञा तू ऐकलीच आहेस. त्या प्रतिज्ञेची माझ्या हातून पूर्तता होण्याकरितां मला आशीर्वाद दे. मी आतां स्वामिकार्याकरितां जातों.

ताराः—जा. माता भवानी आपले मनोरथ पूर्ण करील. (जाते.)

[मल्हारी जाऊं लागतो तोंच पुरुषवेषांत राजकुंवर प्रवेश करते.]

राजकुंवरः—रामराम मित्रा ! रामराम.—कुणीकडं निघाला आहेस ?

मल्हारीः—(साशंक) तुम्ही कोण आहांत ? तुमची माझी ओळख नसतां किंवा ह्यापूर्वीं कधीहि भेट झाली नसतां—

राजकुंवरः—मी रामराम केला म्हणून तुला आश्चर्य वाटलं काय ? पण मित्रा, राज्यहिता करितां तळमळणाऱ्या राजनिष्ठ जिवांना परस्पराबरोबर ओळख करून देणारा ' रामराम ' हा श्रीसमर्थ रामदास स्वामींचा ' परवल ' आहे.—क्षणापूर्वीं तुमचं झालेलं सर्व भाषण मी आडून ऐकलं. तुझं मन राजनिष्ठेकरितां तळमळत आहे हें पाहूनच तुला स्वामींचा ' रामराम ' हा मी परवल सांगितला. आतां तू आणि मी मित्र झालों. [हातांत हात धरून त्यांच्या खांद्यावर हात ठेवते] थोड्या वेळापूर्वीं सरनाइकांच्या बाणेदार मुलीनं-तुझ्या भावी पत्नीनं उच्चारलेला प्रत्येक शब्द माझ्या कानांत दुमदुमत असून माझ्या रोमरोमांच्यांत स्वामिभक्तीचं स्फुरण आणीत आहे. तू प्रतिज्ञा करून प्रायश्चित्त घेण्याकरितां निघालास खरा, पण मित्रा ! मनशुद्धिकरितां प्रायश्चित्तासाठीं पुढील दिशा आंखल्याशिवाय असा अविचारानं भलत्याच संकटांत उडी घाळूं नकोस, असं माझं सांगणं आहे; म्हणून तू कुठें जातोस हें मी विचारिलं.

मल्हारीः—आपल्या प्रभूला प्रसन्न करून घेण्यासाठीं मी निघालों आहे.

राजकुंवरः—होय—तें मी समजलों, परंतु प्रभु प्रसन्न करून घेण्यास कोणत्या मार्गानं जातोस हें ऐकण्याची माझी इच्छा आहे.

मल्हारी:—आतां सुरू झालेल्या जंजिऱ्याच्या मोहिमीत जाऊन प्रतिज्ञा पूर्ति करावयाची अगर देहशुद्धि करित देहार्पण तरी करावयाचं !

राजकुंवर:—मित्रा, असा अविचार करूं नकोस. तुझ्यासारख्या कर्तव्य-जागृति झालेल्या तरुणाची त्या मोहिमेपेक्षां इथं फार जरूरी आहे. आपल्या प्रभूला दंड करण्याकरितां बरेच काळसर्प इथं आहेत. करितां मित्रा ! प्रतिज्ञा-पूर्तीसाठीं इतक्या लांब मोहिमेवर न जातां तुला इथंच राहून आपल्या प्रभूला प्रसन्न करून घेतां येईल.

मल्हारी:—परंतु कोणत्या मार्गानं ?

राजकुंवर:—चल, मज बरोबर चल. मी तुला तो मार्ग दाखवितों.

(जातात.)

प्रवेश] अंक दुसरा. [पांचवा.

स्थळ:—कलुषाचा महाल.

(कलुषा आणि दादजी प्रवेश करतात.)

कलुषा:—सकाळीं दरबारांत मोठा आणीबाणीचा प्रसंग आला होता. तो बुद्धा कर्नाटकचा हणमंत्या मध्येच बिंब्या फांसण्याच्या बेतांत होता. तेव्हां महाराज किंचित् रागवल्यासारखे दिसत होते खरें पण त्या म्हाताऱ्याची भड त्यांना तोडवली नाही. तसंच तें रामदास गोसाव्याचं पत्र. ह्या गोसावड्याला ह्या उठाटेवी सांगितल्या कोणी ?

दादजी:—पण त्या पत्राचा महाराजांच्या मनावर परिणाम झालेला दिसतो.

कलुषा:—म्हणूनच तर मी हा मजलशीचा योग जुळून आणला. महाराजांनीं माझी अष्टप्रधानांत नेमणूक केली, त्या प्रीत्यर्थ पानसुपारीच्या

निमित्तानं मी महाराजांना आतां आनंत्रण दिलं आहे. आतां ते आल्यावर मी असा बेत जुळवून ठेवला आहे की, त्या गोसावड्यांच्या पत्रांतील सर्व गोष्टी महाराज साफ विसरून जातील. ती तुळसी महाराजाकरितां झुरणीस लागली आहे अशी मला पूर्वीं बातमी लागली होती. तिला मी आज येथें बोलावून आणली आहे. महाराजांच्या प्राप्तीकरितां मी सांगेन तें करण्यास ती तयार आहे. आतां हळूहळू माझ्या मनाप्रामाणं सर्व गोष्टी जुळून येतील असं मला वाटतं. पंत आणि सरनाईक यांच्या गुप्त भेटीचा फायदा घेऊन त्या दोघांचाहि मला कांटा मोडतां आला. एकाला तर रसातळाला पोंचवला आणि दुसऱ्याला कारागृहांत टाकविला. आतां मी बराच मोकळा झालों असं मला वाटतं.

दादजी:—नाहीं. असं म्हणूं नका कविराज ! आज महाराज जरी तुमच्या कलाप्रमाणं वागतात तरी तुम्ही स्वतःच्या मनाप्रमाणं कारभार पहाण्यास अद्यापि सुखत्यार झालां नाहीं. आतां दरबारांत जुन्यांकी दोन माणसं राहिलीं. हेबिरराव सेनापति एक. पण तो सिध्या मार्गाचा शिपाई गडी ! त्याच्या अंगीं मुत्सद्दी डावपेंच नाहींत. आणि दुसरा बाळाजी आवजी. हा चिटणीस तुम्हाला फार साधा मनुष्य दिसतो पण त्याच्या साधेपणावर जाऊं नका. तो पंतांच्या इतकाच मोठा कांटा आहे.

कलुषा:—दादजी, तूं जेव्हां तेव्हां ह्या बाळाजीची मला भीति घालतोस ती कशाकरितां ? त्याच्या चिटणीशीकरितां ना ?—समजलों. अरे, ह्या सर्व गोष्टी मला प्रसंग पाहूनच साधून घेतल्या पाहिजेत. पण आतां तूं जा. उद्यां तुला जंजिन्याच्या मोहिमेवर जावयाचं आहे, तेव्हां तयारी करावयाची असेल. जा. तुळसी ही चिटणीसी मजकडे लागली. जा—

दादजी:—पंडितराव, एवढी आठवण असली म्हणजे झालं—बरं मी जातो. (मुजरा करून जातो.)

कलुषाः—दादजी म्हणतो ती गोष्ट खरी आहे. अष्ट प्रधानांत आज माझा प्रवेश झाला तरी माझ्या हातांत मुखत्यारी कुठं आहे? महाराज माझ्या तंत्रानं वागतात खरे, परंतु हातांत मुखत्यारी नसल्यामुळं ज्या उद्देशानं मी स्वतःचा देश सोडून इतक्या लांब इकडं आलों तो सफल व्हावा कसा? बादशहाच्या म्हणण्याप्रमाणं जर,—पण तो विचारच नको. त्याच्या शब्दावर विश्वास ठेवून स्वतःला शह लावून घेण्याइतका मी मूर्ख नाहीं. आपले काम साध्य होतांच तो संभाजीबरोबर मलाहि तोफेच्या तोंडी द्यायचा! काय नियम या दुष्ट बादशहाचा! मध्यंतरी त्या शहाजाचा अकबराची मला मोठी आशा होती. परंतु त्या पळून आलेल्या पोरकडून मला काय अर्थ-प्राप्ति होणार? छे—आपलं चाललं आहे हेंच ठीक आहे.—आज मला काय कमी आहे? मथुरेंत उपाध्येगिरी करणारा हा कबजी आज अष्ट-प्रधानांत पंडितराव झाला. तेथें खोपटांत राहून यात्रेकऱ्याकडं पैसा देण पैशांकरितां याचना करणारा हा पंड्या आज राजमहालांत गाद्यागिरद्याच्या एषआरामांत लोळत आहे. याला म्हणावं डोकं! पण हा सर्व चंडां मातेच्या कृपेचा खेळ आहे. (तुळशी प्रवेश करिते.)

तुळशीः—कसला एवढा विचार चालला आहे पंडितराव ?

कलुषाः—आतां महाराज येण्याची वेळ होत आली. तेव्हां आपण योजलेला कार्यक्रम उत्तम रितीनं कसा पार पडेल याचा विचार करित होतों.

तुळशीः—त्याविषयीं पंडीतराव, तुम्ही अगदीं निष्काळजी रहा. आज इतके दिवस ज्या राजसाच्या प्राप्तीकरितां मी रात्रंदिवस तळमळत होते, तो माझ्या सर्व सौख्याचा निधि आज माझ्या हातीं येणार ना? मग आजचा कार्यक्रम माझ्याकडून अगदीं मनाप्रमाणं नाहींका पार पडणार ? (मुरका मारते.)

कलुषाः—अस्सं—अगदीं अस्सं शरसंधान झालं पाहिजे ! कीं, संभाजीनं येसूबाईचं नांव सुद्धां घेतां उपयोगी नाहीं

तुळशी:—तें काम माझें !—तुम्ही पहा तर खरी माझी करामत मग बोला !
(हुजऱ्या प्रवेश करितो.)

हुजऱ्या:—बाहेर एक तरुण मराठा आला आहे. आणि तो भेट घेऊं इच्छितो.

कलुषा:—तरुण मराठा ? कोण बरं असावा ?—तुळशी, तूं जा आतां आंत. आणि आपल्या तयारीला लाग. (तुळशी जाते.) हा तरुण मराठा कोण बरं असावा ? गणोजी शिरक्याकडून तर आला नसेल ? कारण बाद-शहाकडून माझें मन वळविण्याकरितां तो नुकताच दक्षिणेंत आला आहे, अशी मला नेमाजीकडून खबर लागली आहे. पण कोणी कां असेना ? पाहूं तर खरं ! (उघड) जा त्याला पाठवून दे आंत. (हुजऱ्या मल्हारीला घेऊन येतो. कलुषा निरखून पाहतो.) तूं कां आलास ? मजजवळ तुझें काय काम आहे ?

मल्हारी:— (मुजरा करून) आपल्याजवळ रहावं अशी इच्छा आहे.

कलुषा:—मजजवळ रहावं अशी इच्छा आहे ? पण मजजवळ रहाव-याचं म्हणजे फार बिकट काम आहे.

मल्हारी:—धर्म आणि नीति या विरुद्ध सोडून कोणतेंहि बिकट काम करण्यास मी केव्हांहि माघार घेणार नाहीं.

कलुषा:—धर्म आणि नीति या विरुद्ध म्हणजे काय ?

मल्हारी:—धर्म आणि नीति यांस संमत नाहीं असं काम मी करणार नाहीं.

कलुषा:—पण तुझ्या धर्मनीति विरुद्ध कीं माझ्या धर्मनीति विरुद्ध ?

मल्हारी:—धर्म—नीति ही सर्वत्र सारखी आहे. तेव्हां तुमची आणि माझी असा प्रश्नच उद्भवत नाहीं.

कलुषा:—ठीक आहे. तुम्ही ही उत्तर देण्याची तडफ पाहून तुला जवळ बाळगावा असं मला वाटतं. तरी देखील माझ्याजवळ रहावयाचं फार

कठीण आहे. कान असून ऐकायचं नाही, तोंड असून बोलायचं नाही, डोळे असून पहायचं नाही आणि मी सांगितलेलं काम कसं करूं—का करूं ? अशी मनांत शंका न आणतां विनचुक करायचं !

मल्हारी:—ठीक आहे महाराज. मला ह्या सर्व गोष्टी मान्य आहेत.

कलुषा:—तुझं नांव काय ?

मल्हारी:—माझं नांव मल्हारी.

कलुषा:—तू रहाणार कुठला ?

मल्हारी:—मी रहाणार नात्याचा.

कलुषा:—तुला आप्त मंडळी कोण आहेत ?

मल्हारी:—मला आप्त मंडळी कोणी नाहीत. मी एकटाच आहे.

कलुषा:—बरं आहे मल्हारी, आजपासून मी तुला जवळ ठेवीत आहे. तू माझ्या मनाप्रमाणं वागशील तर तुला लवकरच मोठ्या पदावर चढवीन. आणि कपटानं वागशील तर मात्र एकदम रसातळाला पोंचवीन याची आठवण ठेव. (अटी मान्य आहेत असें दर्शविण्याकरितां मल्हारी मुजरा करितो.) तुझ्या वेतनाचा उद्यां विचार करूं. आज महाराज इथं येणार आहेत, तर तू इथं जवळच ऐस. आणि पडेल तें काम कर. आतां महाराज येण्याची वेळ झाली; मी त्यांच्या स्वागताकरितां जातो. (कलुषा जातो.)

मल्हारी:—आजपासून मी नोकरीचा पेशा उचलला. नोकरी म्हणजे गुलामगिरी. ह्या गुलामगिरीचा 'श्रीगणेशा' म्हणजे कान असून ऐकायचं नाही, तोंड असून बोलायचं नाही, डोळे असून पहायचं नाही, आणि सांगितलेलं काम कसं करूं—का करूं अशी मनांत शंका न आणतां विनचुक करायचं ! (मान हालवीत) ठी—क. ही गुलामगिरी म्हणजे श्वानवृत्तिच ! पण माझ्या नोकरीचं ध्येय श्वानवृत्तीचं आहे काय ?—नाहीं. महाराजांचा प्रसाद मिळविण्याकरितां जरी मी हा नोकरीचा पेशा उचलला आहे, तरी माझं अंतिम निरिच्छ ध्येय स्वामिभक्ति हें आहे. अहाहा !—'स्वामिभक्ति'—'राजनिष्ठा' या

शब्दांत अशी काय जादू भरली आहे? आतां मला हे शब्द किती तरी प्रिय वाट्टें लागलें?—हो, पण तो तरुण कोण? कलुषाची नोकरी पत्करून त्याच्या हालचालीवर नजर ठेवयाची आणि महाराजांचं रक्षण करावयाचं हा महाराजांकडून प्रसाद मिळविण्याचा किती सोपा मार्ग त्यानं मला दाखविला. पण तो तरुण कोण असावा बरं! त्याच्या चर्येवर एक प्रकारचं अपूर्व तेज झळकत होतं. (आंत पाहून.) हे कोण येत आहेत? महाराज येत आहेत वाटतं!—होय. (प्रथम चौपदार मागून संभाजी व कलुषा येतात.)

संभाजी:—कविराज, आज माझं मन अगदीं अस्वस्थ झालं आहे. मी आतां येणार नव्हतो. परंतु तुम्हांला वाईट वाटेल म्हणून आलों.

कलुषा:—(हात जोडून) या नम्र सेवकावर महाराजांचे महत् उपकार आहेत. मजसारख्या गरिबावर महाराजांचा इतका लोभ आहे हें पाहून मी स्वतःला धन्य समजतो. पण महाराज, मला वाटतं आपलं मन अस्वस्थ होण्याचं कारण, तें परळीहून आलेलं पत्र असावं. पण महाराज, त्यांत इतका विचार करण्यासारखं काय आहे? रामदास स्वामींनीं उपदेश करण्याचा मोठा आव घातला आहे तो ठीकच आहे. परंतु राजकारस्थानांतील बिकट डावपेंच त्या एकांतांत रहाणाऱ्या सर्वसंगपरित्यागी अशा ब्रह्मचाऱ्याला काय कळणार?—थोरले महाराज त्यांना मान देत होते. कारण ते त्यांना साधु पुरुष समजत होते. आणि आपणहि त्यांना मान द्यावा हें योग्य आहे. पण राजकीय गोष्टींत त्यांनीं कितपत मन घालावं हाहि एक प्रश्नच आहे. पण महाराज, तें जाऊं द्या. आतां ह्या आनंदाच्या वेळीं, त्या रूक्ष गोष्टी कशाळ !

संभाजी:—पंडितराव, आज तुम्ही आमच्याकरितां फार श्रम घेतलेलें दिसतात.

कलुषा:—(हात जोडून) महाराज, यांत श्रम ते कसले? उलट असे प्रसंग वारंवार येऊन महाराजांना दरबारांत होणारे श्रम परिहार व्हावेत अशी या सेवकाची मनागसून इच्छा आहे.

संभाजी:—कविराज, त्याला मी श्रम म्हणून म्हणणार नाही. आबासाहेबांनी जी जबाबदारी शिरावर घेतली होती तीच मला घेतली पाहिजे. त्या कृतिचा माझा जन्म आहे. आणि ती जबाबदारी योग्य रितीने जबावण हेच माझं कर्तव्य आहे. वास्तविक नव्या मोहिमेवर मीच जातीने जावयास पाहिजे होतं परंतु दादजीने ते माझे श्रम वांचविले.

कलुषा:—महाराज, आतां गोष्टच निघाली आहे म्हणूनच बोलतो. दादजी हा मोठा शूर आहे. त्यानं आज जी कामगिरी अंगिकारली आहे ती यशस्वी करून परत आल्यावर चिटणीस हें पद त्यास देऊन त्याला आपल्या लोभांत ध्यावं अशी माझी नम्र सूचना आहे.

संभाजी:—कविराज, हें असं होणं शक्य नाही. आबासाहेबांनी बाळाजी आबजीला चिटणीस हें पद वंशपरंपरेने देऊन शपथवचन दिलं आहे. ह्या अर्थी ही गोष्ट घडवावयाची नाही. दादजी विजयी होऊन परत आल्यावर त्याचा निराळ्या प्रकारे गौरव करावयाला मी समर्थ आहे.

कलुषा:—पण मी त्याला तसे आश्वासन दिलं आहे.

संभाजी:—छे ! छे ! पंडितराव, तुम्ही ही गोष्ट फार वाईट केली. आबासाहेबांच्या मागं मला ज्यास्त जरी कांहीं करितां आलं नाही किंवा मी ज्यास्त जरी कांहीं केलं तरी त्यांनीं बालून दिलेली मर्यादा उलंघन करण्याचं मजकडून केव्हांहि धाडस व्हावयाचं नाही. आतां दादजी विजयी होऊन आल्यावर मी त्याची अन्य रितीने संभावना करीन.

कलुषा:—(किंचित् निराश होऊन) कोण आहे तिथं ?—तुळशी—(तुळशी सुरडत प्रवेश करते. संभाजी पहातो.) तुळशी जा. महाराजांकरितां देवीचा प्रसाद घेऊन ये. (ती जाते व प्रसाद घेऊन येते. तुळशी मदिरापान पुढे कस्ति. संभाजी घेत नाही.) महाराज, मी शाक्तपंथी आहे. हा माझ्या देवीचा प्रसाद आहे. ह्या देवीच्या प्रसादाचा असा श्रम मान करूं नये.

(संभाजी पात्र घेतो पुन्हा ठेवतो. व उचलून तोंड वाईट करून पितो. तुळशी त्याच्या जवळ बसते. पुन्हा पात्र भरते व स्वतः देते. तो 'नको' म्हणत असतां ती अविर्भाव करून पात्र पुढें करिते. तो घेतो. तिसरें पात्र भरते. संभाजी मंदील काढतो. व मागें टेंकतो.)

मल्हारीः—(स्वगत) मवांपासून हा सर्व प्रकार मी पहात आहे. या चांडाळांत महाराज ' नको नको ' म्हणत असतां त्यांच्या इच्छेविरुद्ध देवीचा प्रसाद म्हणून त्यांना मदिरेला बळी पाडऊं. पहा कसा एका घटकेंत हा सिंहाचा छावां गोगलगाईसारखा मलुल झाला !

कलुषाः—कोण आहे तिकडं ?—मल्हारी, जा आतां, तुझं इथं काम नाही. देवडीवर जाऊन बैस.

मल्हारीः—(मुजरा करितो) (स्वगत) आतां हा चांडाळ पुढें काय काय रंग करील ते परमेश्वराला ठाऊक ! (जातो.)

संभाजीः—(अडखळत) पंडितराव, तुम्ही—तुम्ही आमच्या राज्याचे, खरे—खरे हितचिंतक. तुमच्या—तुमच्या सारखे सेवक असतां माझ्या राज्याला अपाय होण्याची काय भीति आहे ?

कलुषाः—(हात जोडून) महाराज असं म्हणूं नका. आम्ही जरी राज्याचे खरे खरे हितचिंतक आहों तथापि तुमच्या मुत्सद्दीमंडळांत अद्य पि दुष्ट फितुरी आहे. ते केव्हां काय करतील याचा नेम नाही. (तुळशीला खूण करतो. ती मदिरापात्र पुढें करते.)

संभाजीः—(अडखळत) दुष्ट फितुरी आहेत ?—माझ्या राज्यांत दुष्ट फितुरी आहेत ? कविराज—पंडितराव—सांगा—सांगा—त्यांचीं नांवं सांगा ! आतां त्या चांडाळांना हत्तीच्या पायीं तुडवितों.

कलुषाः—महाराज, इतके श्रम घेण्याचें कारणच नाही. महाराजांनीं ह्या सेवकाला लेखी हुकूम द्यावा, म्हणजे हा सेवक तें काम करील.

संभाजी:—(ज्यास्त अडखळत) प-पण-पण कवजी, त्या-त्या बुद्धांची नांव सांगा ?

कलुषा:—महाराजांना त्यांची नांव सांगितलीं तर खरं सुद्धां वाटणार नाहीं.

संभाजी:—(अडखळत जोरानें) खरं वाटणार नाहीं ?—कां वाटणार नाहीं ?—वाटलंच पाहिजे !—सांगा-सांगा नांव !

कलुषा:—महाराज, त्यांची नांव का ?—आपले बाळाजी आवजी, त्यांचा बंधु, त्यांचा मुलगा ही सर्व मंडळी आंतून राजारामाची फितुरी आहे.

संभाजी:—(पाय आपटीत अडखळत) फितुरी !—फितुरी आहे !—बस-या त्यांना एकदम हत्तीच्या पायीं—तुडवा—आत्तांच्या आत्तां तुडवा—

कलुषा:—आज्ञा सरकार. (मागे ठेवलेला कागद पुढें करतो.) हा हुकुम—

संभाजी:—(हुकूमावर सही करून कागद टाकतो.) तुळशी !—

तुळशी:—(जवळ जाते.) महाराज—(पात्र पुढें करते) माझ्या हातानें घ्यायचें आतां ! (तो पितो व तिच्या गळ्यांत हात टाकतो.)

कलुषा:—(स्वगत) हा माझ्या मार्गीतील शेवटचा कांटा मी आतां छपटला. त्याच्याबरोबर त्याचा भाऊ आणि मुलगाहि उडवले. ह्यालें !—आतां सूर्योदयापूर्वीं ह्या हुकूमाची अंमलबजावणी करतो. (तुळशीला नेत्रसेकेत करतो. परस्परांच्या खुणा होत'त. कलुषा जातो.)

तुळशी:—महाराज, ह्या गरीब दासीबरोबर बोलायचें नाही का ?


संभाजी:—तु-तु-ळ-शी—

तुळशी:—महाराज, ह्या आपल्या तुळशीला विसरणारं नाही ना ?

संभाजी:—(एकदम तिच्या गळ्याला मिठी मारून) तूं माझी आहेस !
(पडदा पडतो.)

दुसरा अंक समाप्त.

प्रवेश] अंक तिसरा. [पहिला.



स्थळ—राजमहाल.

(राजकुंवर बसली आहे.)

राजकुंवरः—शिकर्याच्या कुळांत उत्पन्न झालेला एक तरुण—भोसल्यांच्या वैच्यांपैकीं एक वैरी, तारे ! तूं राजनिष्ठ बनविलास. तुला मी गुरूस्थानीं कां मानूं नये ? तूं खरी तेजस्वी आर्यांगना आहेस. माझ्या दादानं—तुझ्या राजानं निरापरधी जगदेवरावाचा अन्यायानं कडेलोट करून तुझं पितृ-
ह्नत्र नाहीसं केलं तरी तुझ्या राजनिष्ठेंत अगुरेणूं इतकाहि फरक पडला नाही. उलट एका शिकर्याला तूं राजनिष्ठ बनविलंस. शाबास—धन्य तुझ्या राजनिष्ठेची ! शिकर्याच्या सुडाला आंत शिरण्यास अटकाव करणारे हे गढाचे अभेद्य तट तूं तयार केलेल्या राजनिष्ठ मल्हारीपुढें अगदीं फिके आहेत. खरोखरीच तुझा मल्हारी म्हणजे महाराष्ट्रप्रभूचं रक्षण करणारा एक दर्शनी अभेद्य तट बनला आहे यांत शंका नाही. तुझ्या ह्या निस्सीम राजनिष्ठेची मला राहून राहून आठवण होतांच प्रत्येक वेळीं माझ्या सर्वांगावर रोमांच उभे राहतात. मी देखील प्रयत्न केला, परंतु मला माझ्या पतिदेवाला असं राजनिष्ठ कां बनवितां आलं नाही ? माझ्या प्रयत्नांत कसूर झाली काय ? माझ्या प्रयत्नांची दिशा चुकली काय ?—पतीच्या अंतःकरणांत ठाणं देऊन बसलेल्या राजब्रौहाचं रक्त बाहेर काढून तिथं सळसळणाऱ्या राजनिष्ठ रक्ताच्या ऊर्मिं उठवण्या-इतकं माझं शब्दशस्त्र तीक्ष्ण नव्हतं काय ?—तारे ! तुझ्या शब्दशस्त्रांत अशी कोणती जादु भरलेली होती ?—छे ! ही जादू नव्हे. मी समजतें तितकं हें कार्यं तुला सहजांसहजीं करतां आलं नाही—होय. असंच ! आपल्या भावी पतीला राजनिष्ठ बनविण्याकरितां तुला आपल्या प्रेमजीविताचा होम करून प्रेमसर्वस्वाची किंमत घावी लागली, हें इतका वेळ माझ्या कसं लक्षांत आलं

नाहीं !—आणि माझं चुकलं तें इथंच ! प्रयत्नांच्या ऐन वेळीं माझ्या पती-
प्रेमानं मला दगा दिला ! ऐन वेळीं माझ्या पतीप्रेमानें माझ्या तोंडाला
कुलूप लाऊन माझा प्रयत्न लंगडा पाडला. माझं चुकलं तें इथंच !—कर्तव्या-
पेक्षां मला पतीप्रेम जास्त वाटावं काय ?—नाहीं. पतीदेवाला राजनिष्ठ बन-
विण्याकरतां मला माझ्या पतीप्रेमाचा होमच केला पाहिजे.

येसुबाई:—(प्रवेश करून) काय केलं पाहिजे ताईसाहेब ?

राजकुंवर:—(तिच्याकडे क्षणभर पाहून) काय केलं पाहिजे ?—
अरे ! वहिनी, मला तुझी कीव येते ! अग, काय केलं पाहिजे म्हणून तूं
विचारतेस ?—वहिनी, अशा वेळीं प्रयत्नच केले पाहिजेत. (येसुबाई बसते.)

येसुबाई:—पण प्रयत्न करायचे कसे ? आपल्या हातभर कापडानं
दिवसेंदिवस जास्त फाटत चाललेल्या ह्या अफाट आकाशाला आपण ठिगळें
लावणार तरी किती ? आणि तें कापड पुरणार तरी कसं ?

राजकुंवर:—प्रयत्नांनी पुरवलंच पाहिजे ! वहिनी, हा तुझा हताश
शुक्तिवाद ऐकून आतां मी म्हटलं तेंच पुन्हां म्हणतें कीं, मला तुझी कीव
येते ! वहिनी, तूं पापभीरु आहेस हें मीं जाणतें. दादाची प्रत्येक कृति तुझ्या
शुद्धांतःकरणाचं पाणी करीत आहे हें खरं ! पण ह्या तुझ्या मनाच्या कम-
कुवतपणामुळं तूं स्वतःला—धर्मपत्नीच्या खऱ्या कर्तव्याला—लाथाडील आहेस
असंच मीं म्हणेन ! वहिनी, पति स्वकर्तव्यच्युत झाला असतां त्याला शुद्धी-
बर आणण्याचं काम कोणाचं ? कर्तव्यभ्रष्ट पतीच्या डोळ्यांत झणझणीत
अंजन घालण्याचं काम कोणाचं ?—पतीला शुद्धीबर आणणं, त्याला कर्तव्य-
भ्रष्टेच्या भयंकर पातकापासून परावृत्त करणं, हाच आपला पतिव्रताधर्म नव्हे
काय ?—शिवाय वहिनी, याहीपेक्षां एक अत्यंत मोठी अशी जबाबदारी तुझ्या
शिरोबर आहे, याची तुला अद्यापि कल्पना देखील नाहीं असं दिसतं.—तूं
राजपत्नी ना ? मग अखिल प्रजेची तुम्हांवर 'लोकमाता' या नात्यानं

असेलली जबाबदारी तुझ्या केव्हां लक्षांत येईल ?—जेनं चोहोंकडून फोडलेले टाहो, त्यांचा करुणस्वर तुझ्या कानावर सारखा आदळत असूनहि अद्यापि तुझ्या आद्यकर्तव्याची जागृति होत नाही काय ? वहिनी, ह्या ऐन आणि-बाणीच्या प्रसंगीं तुझा मनानं कच खाछी तर आवासाहेवांनीं इतक्या दीर्घ प्रयत्नांनीं स्थापिलेल्या ह्या स्वराजाला धक्का बसला म्हणून समज. ऊठ, वहिनी ऊठ, अशी हताश होऊं नकोस. तूं लोकमाता आहेस हें लक्षांत ठेऊन आपल्या पतीला—माझ्या दादाला—महाराष्ट्राच्या प्रभूला—महाराष्ट्राच्या स्वातंत्र्या-करितां जागं करण्याचं तुझं पवित्र कर्तव्य आजपासून सुरू कर. तूं आतां पुढें सरसावल्याशिवाय ह्या पंडितजीच्या कारस्थानाला आळा बसणार नाही. प्रथम ह्या नीच मनुष्याची दरबारांतून उच्चलबांगडी तरी कर, नाहीं तर प्रथम राजाचा शिकामोर्तब तरी आपल्या हातीं घे.

येशुबाईः—ताईसाहेब, तर मग तुम्हीं सांगतां त्याप्रमाणं करतेंच मी मनाचा निश्चय !

राजकुंवरः—वहिनी, मीं सांगतें म्हणून का तूं मनाचा निश्चय करणार ?—आपल्या वंदनीय थोरल्या मासाहेवांची शिक्षा तूं इतक्या लवकर विसरलीस वाटतं ? अग, आवासाहेवांना कठीण प्रसंगीं मार्गदर्शक होणारी—संकटसमयीं त्यांचं रक्षण करणारी—विजयोत्साहाच्या वेळीं त्यांस प्रसन्न वर देणारी आधि-देवता तुला आणि मला कोणते पाठ देऊन गेली ?

येशुबाईः—(ताडकन उठून) ताईसाहेब, झाला माझा निश्चय.

राजकुंवरः—शाबास, वहिनी शाबास ! भेटूं दे मला एकदां कडकडून ! (भेटतात) आजपासून आपल्या दोघींच्या आद्यकर्तव्याला खरी सुरुवात झाली म्हणायची ! —माझे पूज्य पति—माझ्या पंचप्राणाचे स्वामी, सांप्रत कर्तव्यभ्रष्ट झाले आहेत. मी एकवेळ केलेला प्रयत्न निष्फळ झाला. पण माझ्या चिकाटीचा हा दुसरा प्रयत्न आजपासून सुरू होणार. ह्या माझ्या

प्रयत्नांत मला नाझ्या पतिपेमाचा होम करावा लागला तरी बेहेत्तर आहे पण माघार म्हणून घेणार नाहीं, हीच माझी प्रतिज्ञा.

दासीः—(प्रवेश करून) बाईसाहेब, बाहेर चिटणिशीणबाई आपल्या मुलांना घेऊन आल्या आहेत.

येसुबाईः—जा. त्यांना आंत घेऊन ये.

राजसबाईः—(मुलांसह प्रवेश करते.) राणीसरकार ! हीं माझीं दीन अनाथ पोरं आपल्या चरणावर टाकिलीं आहेत (मुलांना पुढें लोटते) आतां तारा नाहीं तर मारा ! आपण आमचे प्रभू आहांत. आपणाशिवाय आतां आम्हां दीनांना कोण वाली आहे ? बाईसाहेब, अन्नदात्यानं हत्तीच्या पायीं चिरडलं—मी गरीब गाय दैवाला बोटं लाऊन बसलें तों इकडे पंडितरावांनीं ह्या अनाथ पोरंवर शस्त्र उगारलं ! राणीसरकार, ती बोर कहाणी मी किती म्हणून सांगू ? मोठ्या शर्तीनं जिवाचा अड्डाहास करून व्याघ्रमुखांतून हे माझे आशातंतू मी सोडवून आणले आहेत.—आतां मायबाप आपण ! तारा नाहीं तर मारा. (रडूं लागते.)

येसुबाईः—(स्वगत) हिचीं हीं गलित झालेलीं गात्रं—निस्तेज पडलेला चेहेरा—कुंकुम रहित कपाळ काय दर्शवीत आहेत ? ह्या अनाथ स्त्रीचा सौभाग्यरवि तिकडच्या अत्याचारामुळंच मानवला असेल काय ? पण मी हिला कोणत्या तोंडानं विचारूं ?

राजकुंवरः—राजसबाई, हा काय प्रकार आहे ?

राजसबाईः—(हुंदके देत) ताईसाहेब, मी काय सांगूं आणि कसं सांगूं ? राजानं मारलं—पावसानं भिजवलं—आकाशाची कुऱ्हाड कोसळली मी फिर्याद कुणाजवळ नेऊं ?—अन्नदात्याच्या हुकुमानं पंडितरावानं अरुणोदयापूर्वींच माझा सौभाग्यरवि हिरावून नेला—माझ्या एका लाडक्या पाहसाला हत्तीच्या पायीं तुडाविलं—माझ्या संसाराची माती केली ! राणीसरकार काय सांगूं ?

राजकुंवरः—समजलें ! त्या चांडाळ कलुषाचं हें नवीन कारस्थान असलं पाहिजे.—दादा, तूं इतका कसारे अविचारी बनलास ?—वहिनी, इतका वेळ विचार कसला करतेस ? तूं आतां आपल्या अधिकाराचा उपयोग करणार नाहीस मग तूं राणी कसली ? घाल—घाल त्या पोराना पाठीशीं ! वहिनी, तूं लोकमाता ना ? मग आतां विचार कसला करतेस ? हीं दीन झालेलीं पोरं, पुत्रशोकानं हृदय विदारण झालेली—वैधव्यानं होरपळलेली ही अनाथ तुझ्या आश्रयाला येणार नाहीं तर ती जाईल तरी कुठं !—राजसबाई, पुसा आतां ढोळे ! तुम्हीं आतां ह्या मुलांची कांहीं सुद्धां चिंता करूं नका. आजपासून वहिनी त्यांची आई झाली.

येसुबाईः—ताईसाहेब, ही पहा मी कंवर बांधली !—राजसबाई, आतां हीं मुलं तुमचीं नव्हंत, माझीं आहेत. (मुलांना जवळ घेऊन) पहातें आतां या पोरानांच्या केसाला धक्का लावण्याचं सामर्थ्य कोणांत आहे तें !

दासीः—(प्रवेश करून) राणीसाहेब, सरकारस्वारी येत आहे.

राजकुंवरः—वहिनी, दादा आला. आतां मी राजसबाईला घेऊन जातें आणि तिची स्वतःच्या महालांत व्यवस्था करितें. पण ठरलेल्या गोष्टी तुझ्या लक्षांत आहेत ना !

येसुबाईः—ताईसाहेब, आपण आतां निर्धास्त असा. ही येसूबाई आतां पूर्वीची राहिली नाही. (राजकुंवर, राजसबाई मुलांसह जातात. संभाजी प्रवेश करतो.)

संभाजीः—(स्वगत) कृतीमागून पश्चात्ताप होतो, यावरून हातून घडलेली कृति वाईटच असली पाहिजे. चां. ल्या कृतीचा नेहेमीं आनंदच न्हायचा ! आतांपर्यंत माझ्या हातून किती तरी कृत्ये घडलीं, परंतु त्याबद्दल एकदांही आनंद झाल्याचं मला स्मरत नाहीं. मग माझीं सर्वेच कृत्ये वाईट होतीं काय ? कां बरं ? माझ्या हातून अत्याचार घडले खरे, पण त्या सर्वांना कारण होतं.

पण माझ्या रात्रीच्या कृत्याला काय कारण ? तें सर्व कृत्य कारणाशिवाय
 इदलं. कविकलुषानं रात्रीं माझ्याकडून किती तरी पापाचरण करविलं !
 पण मी असा मूर्ख कसा झालों ? रात्रीं मी मद्यप्राशन केलें—आणि—मी
 इतका विषयासक्त कसा बनलों ? छे: ! छे: ! रात्रीं घडलेल्या गोष्टींची आठ-
 वण झाली कीं आंगावर शहारे येतात. ह्या मोहाचा पाश मला तोडलाच
 पाहिजे. माझा जन्म ऐषआरामांत लोळण्याकरतां आहे काय ?

येसुबाई:—(पुढें होऊन) आतां हा विचार पाठीशीं लागलाच
 आहे. जबाबदारीबरोबर विचार वाढतो खरा परंतु तो सुविचार मात्र
 असला पाहिजे.

संभाजी:—(स्वगत) माझ्या रात्रीच्या कृत्यावर हिचा रोंख दिसतो
 (उघड) असा कोणता कुविचार मी केला ? (कोचावर बसतो.)

येसुबाई:—केला असं म्हणण्याचं मी कसं धाडस करूं ? आपले राज्य-
 कारणी मुत्सद्दी डाव पेचांचे विचार मला कसे कळणार ? आणि कळले तरी
 ते सुविचार आहेत किंवा कुविचार आहेत हें तरी कसं कळणार ? बोलून
 चालून मी बायको माणूस !

संभाजी:—ही प्रस्तावना सुरू झाली आहे तेव्हां आमच्या वर्तनांत
 काहीं तरी कमी अधिक प्रकार घडलेला राणीसाहेबांच्या नजरेस आला
 असावा असं वाटतं. आमच्या हातून काय प्रमाद घडला तो तरी कळूं या !

येसुबाई:—कळून काय उपयोग ?

संभाजी:—कां बरं ? अपराध असल्यास शिक्षा करा !

येसुबाई:—शिक्षा कोणी करायची ? धन्याला का कोणी धनी आहे ?
 पण आतां विचारातां तेव्हां बोलतेंच. ह्या एक दोन दिवसांत आपल्या हातून
 काहीं कमी अधिक प्रकार नाही का घडला ?

संभाजी:—(स्वगत) जवळ जवळ येत चाललं. पण दिशाभूल केली

पाहिजे. (उबड) होय-बडला. आणि त्यामुळेच माझं मन अस्वस्थ झालं आहे.

येसुवाई:—एकूण हातून घडलेली चुकी लक्षांत आली आहे तर ? मग आतां व्यर्थ विचार करून दिवस घालविण्यापेक्षां झालेली चुकी दुरुस्त कां करून घेत नाहीं ?

संभाजी:—तेवढ्या करतांच तर मी तुमची परवानगी घेण्याकरतां आलों आहे.

येसुवाई:—त्यांत परवानगी कशाला ? आणि माझ्या परवानगीनं असं कोणतं कार्य झालं ?

संभाजी:—म्हणूनच तर आमच्या हातून चुक्या झाल्या. बरं पण ते राहं घा. मग आम्ही उद्‌धीक निघण्याची तयारी करावी तर ?

येसुवाई:—निघण्याची तयारी ?-कुठं ?

संभाजी:—मोहिमीवर. इथं राहिल्यानं ह्या ऐषआरामामुळं निरुयोगी मन भलत्याच गोष्टीकडे धांव घेतं आणि आमच्या हातून चुक्या घडतात. म्हणून मी मोहिमीवर जाण्याचं ठरवलं आहे. आत्रासाहेबांची इच्छा—जंजिरा कार्बाज करून कोकणपट्टीचा नाका आपल्या ताब्यांत घ्यावा ही त्यांची इच्छा पूर्ण करणं हा माझा पुत्रधर्म ! पण मी ही कामगिरी स्वतः शिरावर न घेतां दादजीवर सोंपवली ही माझ्याकडून चुकी झाली.

येसुवाई:—महाराज, ही आपली कर्तव्यजागृति पाहून मला आनंदच होत आहे. आणि आपणाला सदोदित अशीच कर्तव्य जागृति असावी, असं माझं आई अंबेजवळ पदर पसरून मागणं आहे.

संभाजी:—(स्वगत) किती भोळी हि ! मी दिशाभूल करतांच ही फसली !

येसुवाई:—पण महाराज, मी म्हणतं ती चुकी दुसरी आहे.

संभाजी:—कोणती ? सांगा ?

यसु०—पण तिला चुकी म्हणण्यापेक्षा दुसरंच काहीं तरी विषेश नांव दिले पाहिजे. महाराज, आपण कलुषाच्या नादानं बाळाजी प्रभूला हत्तीच्या पायीं बांधलं थाबव्हल आपलं मन आपणांस टोंचत नाही का ? (संभाजी दचकतो.) (स्वगत) आपणांच दोन वळसे देऊन पहावे. (उवड) महाराज, बाळाजीला मारल्याबद्दल आपल्याला वाईट वाटतं का ? त्या दुष्ट कलुषाच्या नादानं आपण राज्याचं हें केवढं मोठं नुकसान केलं आहे ? तीर्थरूप आबासाहेबांच्या प्रयत्नांना सहाय्यभूत आणि स्थापिलेल्या ह्या स्वराज्याच्या वृद्धीला जे कारणपुरुष झाले आहेत, त्यांना वागवून घेण्यांतच महाराज सुख आहे. त्यांना मारून टाकल्यानं राजा करतां प्राण देणारे पुरुष निर्माण व्हायचे नाहीत हे विसरूं नका. महाराज, ही नुकतीच स्थापन झालेली—आपल्या परमपूज्य वडिलांनीं स्वतःच्या आणि महाराष्ट्र वीरांच्या रक्ताचं पाणी करून ही हिंदुवाद्दशाहीची इमारत उभारली, ती सतत टिकावी असं जर आपणाला वाटत असेल तर करती सवरती मागणं मारविण्याचा आपण हा क्रम आरंभला आहे तो सोडून द्या. थोरल्या महाराजांनीं बाळाजीस जें इतकं वाढविलं आणि त्याच्या हातून वेळोवेळीं जीं महात्वाचीं कामं करून घेतलीं तीं त्याच्या अंगांत काहीं चांगले गुण होते म्हणूनच ना ? पण महाराज, आपण ह्या गोष्टीचा विचार सुद्धां केला नाही. तो चांडाळ कबजी आपलं मन दूषित करीत आहे, त्यांत त्यांचं खात्रीनं काहीं तरी कपट आहे. महाराज, आपण हा जो स्वभाव धारण केला आहे, तो आपणास खात्रीनं संकटांत टाकील. आणि याची संत्यक्ता आपणास शिकारींच्या वर्तनावरून अजून पटली नाहीका ? तो माझा प्रत्यक्ष भाऊ असला, तरी त्याला मी आतां भाऊ म्हणणार नाही. त्यानं स्वाभिमान टाकला, ज त्याभिमान सोडला आणि धर्माभिमान तर पायी तुडवला ! तो स्वराज्याचा शत्रु झाला, त्याला मी कधीं—कधीही भाऊ म्हणणार नाही ! पण महाराज, सर्वच काहीं शिके नाहीत. आपल्या राजाकरतां

सर्वस्व अर्पण करणारी राजनिष्ठ मंडळी अद्यापि आहेत. आतां त्या बाळाजी प्रभूचीं दोन मुलं लहान आहेत. त्यांना अभय देऊन सरकार चाकरति ठेवा. त्यांच्याकडून स्वामिसेवा करून घ्या. म्हणजे त्यांच्या आईला—त्या साध्वीला पतिवियोगाचं आणि पुत्र शोकाचं दुःख हलकं वाटे. मग करायचं ना असं ?

संभाजीः—(दीर्घ श्वास सोडून) चिटणिसांच्या बाबतीत माझ्या हातून मोठी चुक झाली खरी !

राजकुंवरः—(प्रवेश करून स्वगत) वहिनीनं आपल्या कार्याला सुरवात केली म्हणायची ! आतां आपण पुढें व्हांव. (उचड) दादा ! एकट्या चिटणिसांच्या बाबतीत तुझ्या हातून चुकी झाली असंच का तुला वाटतं ? आणि पंतांसारखा मोहोरा, तूं आपल्या क्रीडाच्या इरेस पाडलास याचं तुला कांहींच वाटत नाहीं करे ? पंत म्हणजे आपल्या आबासाहेबांचा उजवा हात ! तो मराठी साम्राज्यरूपी इमारतीचा मुख्य आधारस्तंभ तूं त्या दुष्ट कलुषाच्या सांगण्यानं कारागृहांत टाकून कलम केलास, याबद्दल तुझं मन तुला काय सांगतं ? दादा, आपल्या आबासाहेबांची राष्ट्र उर्जितावस्थेला आणण्याची अनावर उत्कंठा कोणीकडे आणि राष्ट्र विपन्नावस्थेला नेण्याचा हा तुझा अट्टाहास कुणीकडे ?—पहा—दादा मजकडे पहा—नाहीं, माझ्याकडे पाहण्याची तुझी छाती नाहीं. माझ्या दृष्टीला दृष्टि देण्याचं तुला धैर्य नाहीं.

संभाजीः—ताई, तुम्हीं दोघींनीं आज माझ्यावर हा भडिमार करण्याचा विचारच केला आहे काय ?

राजकुंवरः—दादा, आम्हीं आज तुला किती जरी बोललों तरी तें आजच्या पुरतंच ! परंतु कालच्या तुझ्या वर्तनावरून तूं विषयासक्त—व्यसनाधीन होतास असा तुझ्या नांवाचा भावी पिढी डांगोरा पिटील याचा तूं कांहीं तरी विचार केला आहेस का ?—आबासाहेबांनीं आपल्या लोकोत्तर कृत्यांनीं भूमंडळाला अक्षय्याचं ऋणी करून ठेवलं आहे. आणि तूं आपल्या लोकोत्तर दुष्कृत्यांनीं भूमंडळ कंपायमान करणार करे ? दादा, आबासाहेबांचं

वर्तन किती न्यायाचं, नीतीचं, आणि पराक्रमाचं होतं याची नीट आठवण कर—त्यांची दैदीप्यमान मंगलमूर्ति सतत डोळ्यांपुढं जागृत ठेव. आणि— (संभाजी दचकतो.) (हळूच) वहिनी, दादाच्या मनाची जागृति होऊं लागली आहे, असं दिसतं. (उघड) दादा, असा दचकलास कां ? राज्य चालविणं म्हणजे कांहीं पोरखेळ नव्हे. ही मराठी साम्राज्यरूपी इमारत तुला बिनश्रमानं रहावयास मिळाली आहे. पण ही इमारत बांधतांना आबासाहेबांच्या जवळ पुरेसं मनुष्यबळ नव्हतं, द्रव्यबळ नव्हतं शिवाय स्वदेशाची विपनावस्था होती. आणि त्यांतून शत्रूंच्या मी मी म्हणणाऱ्या पराक्रमी सरदारांचा सर्व देशभर सारखा धुडगुस होता. अशा समर्थी त्यांना किती धोरणं संभाजाची लागली असतील याचा विचार कर. आणि तुला बिन श्रमानं लाभलेली ही इमारत नीट वापर इतकेंच आमचं तुझा सांगणं आहे.

संभाजीः—ताई, तुला माझ्या कर्तबगारीबद्दल शंका वाटते असं दिसतं, पण ताई, गडाच्या कोसळून पडणाऱ्या तटाला आपल्या हातावर तोलून धरणारा हा संभाजी कमी समजूं नकोस. शत्रूला मी हार जाईन असं जर तुला वाटत असेल तर तो तुझा भ्रम आहे. ताई, औरंगजेबासारखा बलाढ्य शत्रु मजपुढं कःपदार्थ आहे. माझ्या तरवारीच्या नुसत्या टोंकानं शत्रूंची शिरकमळ एखाद्या चेंडूसारखी मी सहज लीलेनं केव्हां अंतराळांत भिरकावून देईन त्याचा मागमूस ही लागणार नाही. समजलीस ?

राजकुंवरः—दादा, मी तुझ्या अचाट शक्तीबद्दल किंवा अलौट धैर्याबद्दल स्वप्नांतहि शंका घ्यावयाची नाही. तूं विलक्षण सामर्थ्याचीं अनेक कामं केलीं आहेस, तीं मीं विसरलं नाहों. मी तुझ्या सामर्थ्याबद्दल बोलत नाहीं. राक्षसाहि अचाट शक्तीचीं कामं करतो. पण डोक्यानं विचार करून मग हातानं होणाऱ्या कृतीबद्दल माझी शंका आहे.

संभाजीः—एकूण तूं मला राक्षस ठरविलेस तर ?

राजकुंवरः—नाहीं तर कोण ?—दादा, तूं राज्यारूढ झाल्यापासून तुझ्या हातून घडलेल्या कृतींचं वर्गीकरण केल्यास तुझं प्रत्येक कृत्य 'राक्षसी कृत्य' या सदरांत घालावं लागेल.

संभाजीः—ताई, असं झालं आहे खरं. पण त्याला मी काय करूं ?

राजकुंवरः—काय करायचं तें मी सांगतें. पण ही मराठी साम्राज्यरूपी इमारत अक्षय्य टिकावी अशी तुझी इच्छा आहे ना ?

संभाजीः—होय.

राजकुंवरः—मग मीं सांगतें तसं करायला तुझी तयारी आहे काय ?

संभाजीः—आहे.

राजकुंवरः—मग तुझ्याकडून राजदरबारांतून सुटणारा प्रत्येक हुकूम वहिनीच्या वृष्टी खालून जाऊन शिक्का मोर्तब झाला पाहिजे.

संभाजीः—ठीक आहे.

राजकुंवरः—नुसतं ठीक आहे म्हणून काय ? त्याची अंमलबजावणी झाली पाहिजे.

संभाजीः—होईल. खात्रीनं होईल.

राजकुंवरः—मग ऊठ तर.

संभाजीः—(उठतो) आणि ?

राजकुंवरः—प्रथम माझ्यासमक्ष तुझा शिक्कामोर्तब वहिनीच्या स्वाधीन कर.

संभाजीः—करतो.

राजकुंवरः—मग चल तर—

(जातात.)

प्रवेश] अंक तिसरा [दुसरा.

स्थळः—रायगडावरील समाधीचा रस्ता.

(मोरोपंत पिंगळे प्रवेश करतात.)

मोरोपंतः—विधिलेखन हें कोणालाहि टाळतां यावयाचं नाही. कर्तृत्व-
वान् पुरुष उत्पन्न झालेल्या वाटेल तशा प्रतिक्कूल परिस्थितीला वेसण घालून
बदलूं शकेल परंतु विधिलेखन मात्र त्याला बदलतां यावयाचं नाही. माझ्या
नशिबीं कारागृहवास होता. आजपर्यंत त्या महाप्रतापी पुरुषाच्या बरोबर
आम्हीं वाटेल त्या बिकट परिस्थितीला लहान मुलांच्या खेळण्याप्रमाणं
हाता बोटार वर नाचवून अनुक्कूल करून घेतली, परंतु विधिलेखन तें विधी-
लेखन ! त्याच्या पुढं प्रत्येकाला मान वांकविलीच पाहिजे. त्या विधिलेखना-
प्रमाणं आज माझा कारागृहवास सुटला. महाराजांनीं कृपावंत होऊन मला
घरीं जाण्याची मोकळीक दिली. राजभगिनी आणि राजपत्नी यांच्यामुळं
ही माझी सुटका झाली असं मला कळलं. परंतु त्याचा काय उपयोग ?
राजकारणांत मन घालायचं नाही आणि स्वस्थ घरीं बसून असायचं असा
ह्या सुटकेबरोबरच मला सक्त हुकूम मिळाला आहे. महाराजांच्या आज्ञे-
प्रमाणं सर्व दिवस घरांत बसून काढला. परंतु महाराष्ट्राच्या भावी स्थितीचं
चित्र डोळ्यांपुढून हालत नाही, किंवा विचार मला सोडीत नाहीत. झोंप
देण्याचा प्रयत्न केला परंतु मनाची तळमळ शांत होईना म्हणून इतक्या रात्रीं
वराबाहेर पडलों. आतां एकदां त्या पुण्यश्लोक पुरुषाच्या समाधीचं दर्शन
घेतल्याशिवाय ही मनाची तळमळ शांत होणार नाही. (जाऊं लागतो
व थांबून) हा कोण बरं इतक्या रात्रीं इकडे फिरत आहे ?

(मल्हारी प्रवेश करतो.)

मल्हारी:—(मुजरा करतो) आपलं दर्शन घडावं अशी फार दिवस इच्छा होती.

मोरो०—पण तूं कोण आहेस ?—तुझं नांव काय !

मल्हारी:—मला मल्हारी म्हणतात.

मोरो०—मल्हारी ! जगदेवराव सरनाइकांचा आणि तुझा कांहीं संबंध आहे काय ?

मल्हारी:—होय महाराज, आणि त्यांच्याच सांगण्यावरून—

मोरो०—गेला बिचारा ! त्यांनी आणि मी किती तरी सुखाचे प्रसंग एकत्र अनुभवले. पण आतां काय त्याचं ! मेल्या बिचारा ! महाराष्ट्राचा खरा हितचिंतक गेला ! (सुस्कारा सोडून) पण तूं इतक्या रात्री इथं काय करतोस ?

मल्हारी:—आपणच सांगितलेली कलुषाच्या हालचालीवर नजर ठेवण्याची कामगिरी बजावित आहे.—पण महाराज, हें घोंगडं असं भिजत ठेवण्यापेक्षां एक घाव आणि दोन तुकडे करून त्या कलुषाचा कांटा मुळांतून काढून टाकल्यास—

मोरो०—छे: छे: ! हा अविचार होईल. मल्हारी, असे प्रसंग पाहून तुम्हां तरुण मंडळीचं रक्त उसळूं लागतं हें अगदीं स्वाभाविक आहे. परंतु त्या बरोबर मनुष्यानं आपलं उदात्त ध्येय केव्हांहि विसरतां कामा नये. असा अविचार करावयाचा असता तर मीदेखील या पूर्वीच कारागृहांतून स्वतःची सुटका करून घेतली असती. परंतु नाही ! असा विकारवश होऊं नकोस. आणि मी सांगतो तें लक्षांत ठेव. स्वाभिमान, स्वराज्यप्रीति आणि राजनिष्ठा ह्या बहुमोल गुणांनीं मंडित निरपेक्ष स्वकर्तव्य बजावणाऱ्या तुझ्यासारख्या धाडसी तरुणांच्या सहाय्यानें धोरल्या महाराजांनीं हा स्वराज्याचा भक्कम पाया घातला आहे, हें तूं

विसरूं नकोस.—मल्हारी, मी नुकताच कारागृहवास भोगला त्याबद्दल मी महाराजांना दोष देत नाहीं. माझ्या ह्या कारागृहवासाला महाराज केवळ निमित्तमात्र होते. बाकी हा सर्व विधीलेखनाचा खेळ आहे. मी सांपत अज्ञातवासांत आहे, त्यामुळं माझ्या हातून प्रत्यक्ष अशी स्वराज्यसेवा घडत नाहीं. तथापि माझी इच्छा तें कार्य करीत आहे. कर्तव्यनिष्ठसेवकाच्या सदिच्छेचा प्रभाव फार मोठा आहे, हें केव्हांहि विसरूं नकोस. जा—मी आतां जें हें सांगितलं तें नीट ध्यानांत ठेव. जगदेवराव सरनाइकांचं उदाहरण डोळ्यांपुढं ठेव. त्यांनीं सांगितल्याप्रमाणं कलुषाच्या प्रत्येक हालचालीवर डोळ्यांत तेल घालून लक्ष ठेव. आणि जेव्हां महाराजांविरुद्ध त्याचं मन कलुषित झालेलं तुझ्या दृष्टोत्पत्तीस येईल, तेव्हांच त्याचा प्रतिकार कर. जा—

मल्हारी:—(वंदन करून) महाराज, आपला हा बहुमोल उपदेश मी माझ्या हृत्पटलावर खोदून ठेवीन.

मोरो०—ईश्वर तुला चिरायु करो. जा. पण इतक्या रात्रीं तूं गडावर काय करीत आहेस ?


मल्हारी:—महाराजांच्या महालावर पहारा करीत आहे.

मोरो०—कां बरं ? तें पहारेकरी आहेत ना ?

मल्हारी:—होय, परंतु कलुषाचं कारस्थान त्या पहाऱ्यांतून शिरकाव करून घेऊन महाराजांस अपाय करील अशी मला शंका येऊन रात्रंदिवस मी असा गुप्त पहारा करीत आहे.

मोरो०—शाबास—मल्हारी शाबास ! जा. तुला या निरपेक्ष स्वामिभक्तीचं फळ खात्रीनं मिळेल. जा—
(जातात.)

प्रवेश] अंक तिसरा [तिसरा.



स्थळः—रायगडावरील समाधि.

(पुरुषवेषांत राजकुंवर प्रवेश करते.)

राजकुंवरः—रात्रीची ही वेळ किती प्रशांत आहे. यावेळीं प्रेमी स्त्रिया आपल्या पतीच्या कंठाला घट्ट मिठी मारून स्वस्थ निद्रासुख अनुभवीत असतील. लहान मुलं आपल्या मातापितरांच्या कुशीत डोकीं खुपसून झोंपीं गेलीं असतील. वृद्ध स्त्रीपुरुष आपल्या मुलाबाळांचं परमेश्वराजवळ जीवितस्वास्थ्य चिंतून निजले असतील. अशा रीतीनं सर्व गड यावेळीं निद्रासुख अनुभवीत आहे. सर्वत्र शांतता असलेली दिसत आहे. परंतु गडावरील त्या गगनचुंबित मनोऱ्यावरून आसमंतांतील शत्रूकडे तुच्छतेनं पहात असलेल्या—आपल्या आत्मतेजानं फडकत असलेल्या आवासाहेवांच्या प्रासादिक भगव्या झेंड्याला विश्र्वांति आहे काय ?—बा भगव्या झेंड्या ! तुझ्या अंगांत वसत असलेली दैवी शक्ति काळाच्या वक्र गतीनं कमकुवत होऊन तूं डळमळीत झालास काय ?—पण एकाएकीं तूं असा दिसेनासा कां झालास ? सांप्रत आपापसांत माजलेल्या यादवीच्या वाऱ्यानं चोहोंकडं पसरलेल्या कृष्णकृत्याच्या ढगांत तूं लपूं पहातोस, परंतु स्वातंत्र्यदेवीच्या मंदिरांत स्वातंत्र्यउपासकांना जातां येऊं नये म्हणून त्यांचा मार्ग अदृश्य करण्याचा तूं आरंभलेला हा उद्योग फुकट आहे. कारण आवासाहेवांनीं स्वातंत्र्यदेवीची केलेली कडकडीत तपश्चर्या केव्हांहि व्यर्थ जाणार नाहीं.—पहा, तुझ्या दर्शनानं प्रत्येक महाराष्ट्रीयीयाच्या अंतःकरणांत कर्तव्याची जागृति व्हावी म्हणून आकाशस्थ चंद्रमा आपले धवल किरण तुझ्यावर टाकूं लागला. आतां तूं मला स्पष्ट दिसूं लागलास. बा भगव्या झेंड्या ! असाच वातावरणांत फडकत रहा. तुझ्या मंगल दर्शनानं स्वकीयांच्या अंतःकरणांत कर्तव्यनिष्ठेच्या ऊर्मि ऊदूं दे. आणि परकी-

वांच्या अंतःकरणांत भीतीचा धडधडाट सुरू होऊं दे. (पुढें चालत जाऊन)
 ही पवित्र भूमी ! आमरणांत अविश्वांत श्रम करून आबासाहेबांचा तेजस्वी देह
 इथं विश्रांति घेत आहे. त्यांच्या दिव्य समाधीचं मंगल दर्शन घेऊन आपण
 अंगिकारलेल्या कर्तव्याला लागूं. (समाधीला वंदन करते) आबासाहेब,
 ही आपली लाडकी कन्या राजकुंवर आपणास वंदन करीत आहे. मजवर
 आपली कृपादृष्टि असूं या. मी आतां मोठं अवघड कार्य हातीं घेऊन
 निघालें आहे. मला यशस्वी होण्याकरितां आशिर्वाद या. आपण माझा
 शिकेंकुलोत्पन्न वीराबरोबर विवाह केलात आणि आपल्या अंतिम ध्येयाच्या
 पूर्ततेकरतां त्या कुलाचा संबंध जोडलात. परंतु तो शिकेंकुलोत्पन्न पराक्रमी
 सिंह आज अभिमानशून्य झाला आहे. तो माझा पति—आपल्या ह्या लाडक्या
 कन्येचा पति—शिकेंकुलध्वंसक गणोजीराव शिकें, स्वातंत्र्य देवीला—महा-
 राष्ट्रभूमीला राजरुधिराभिषेक करून आपला निर्वेश करण्याची प्रतिज्ञा करून
 बाहेर पडला आहे. त्याला वळवून आणण्याकरतां मी जात आहे. मला आपला
 मंगल आशिर्वाद असावा. (गुढघे टेंकून वंदन करते. मोरोपंत येतात.)

मोरो०—जा—शौर्यशालिनी जा. वीरकन्ये, यशस्वी हो जा ! हे मंगल
 अदृश्य देवतानों ! ह्या धैर्यशाली राजनंदिनीला शुभाशीर्वाद या.

राजकुंवरः—कोण ?—पंत, ही राजकुंवर आपणास वंदन करीत आहे.

मोरो०—तुझं अंगीकृत कार्य यशस्वी होवो ! राजकुंवर, तुझ्या ह्या अंगीकृत
 कार्यामुळं तुझ्या स्वर्गस्थ पित्याला—ह्या समाधीस्थ महापुरुषाला किती आनंद
 होत असेल म्हणून सांगूं ? तूं गोत्राह्वण प्रतिपालक स्वराज्यसंस्थापकाची
 कन्या खरी ! तथापि राजकुंवर, तूं अंगीकृत कार्याचं हातीं बांधलेलं कंकण
 फार कठीण आहे ! पतीप्रेम आंधळं आहे,—तारुण्यांतील मोह उन्मादक
 आहे,—पतिसौख्याची आठवण जाचक आहे; म्हणून—

राजकुंवरः—पंत, त्याविषयीं आपण बेफिकीर असा. माझ्या कर्तव्य-

च्युत पतीला अधोगतीच्या कुंडांतून बाहेर काढण्याकरितां मी पतिप्रेमाचा होम करण्यास तयार आहे. (येसुबाई प्रवेश करते.)

येसुबाई:—नव्हे—प्रतिज्ञा केली आहे—पंत, ही येसुबाई आपणांला बंदन करते.

मोरो०—दीर्घायुषी भव ! तुमचा दोषींचा हा उत्साह पाहून मी कोणत्या शब्दांनीं तुमचं अभिनंदन करूं तेंच मला कळत नाही. तुम्हीं अबला असून आपल्या कर्तव्यजागृतीनं आम्हाला लाजवीत आहांत. मी मात्र खरा हतभागी आहे. मला तुमच्या कार्याला काडीइतकाहि हातभार लावतां येत नाही, हें माझं दुर्दैव !


राजकुंवर:—पंत, तुम्हीं कां वाईट वाटून घेतां ? तुम्हाला आतां विश्रांतिच हवी आहे. आबासाहेबांच्या बरोबर रात्रंदिवस खपून तुम्हीं हा अवाढव्य पसारा पसरला ! तुम्हाला किती श्रम झाले असतील याची आम्हांला कल्पना तरी होईल का ? तुम्हीं जो कार्यभार उचलला त्याच्या शतांश जरी आमच्या हातून कार्य झालं तरी आम्हीं स्वतःला धन्य मानूं !

मोरो०—राणीसाहेब, राजकुंवर तर ही चालली. आतां येथील सर्व जबाबदारी तुमच्या शिरावर आहे.

राजकुंवर:—आणि ती तर तिनं उचलली आहे. वहिनीनंदेखील प्रतिज्ञा केली आहे. आणि त्याप्रमाणं तिनं दादाकडून त्याचा शिक्षा मोर्तब आपल्या स्वाधीन करून घेतला आहे.

मोरो०—त्याचीं प्रतीति म्हणजे माझी ही कारागृहांतून सुटका ! पण राणीसाहेब, महाराजांचा स्वभाव फार चमत्कारिक आहे. ते ज्याच्या संगतीत रहातील तसें वर्तन करतात; म्हणून त्यांना जपा.

राजकुंवर:—त्याचाहि बंदोबस्त केला आहे. ह्या पुढें प्रत्येक मोहीम दादा जातीनं करणार आणि त्याची सुरुवात उद्यांपासूनच होणार आहे—पण वहिनी



प्रीति प्रकाश कला केंद्र

Premier Art Print Works, Bombay.

तू दादाला सोडून इथं कशाला आलीस ? आतां त्याला क्षणभरहि विसंबतां कामा नये.

येसुबाईः—ताईसाहेब, जीव रहात नाहीं; म्हणून तिकडे निद्रा लागली असं पाहून मी इकडे आले. मी आतां तुम्हाला जास्त काय सांगू ? माझी भीति व्यर्थ आहे, तरी पण तुम्हीं आतां अशा एकट्याच पुरुष वेपांत इतक्या लांब जाणार, त्यांतून हा धामधुमीचा काळ ! तुम्हांला जर कोणी ओळखलं तर कोणता प्रसंग येईल ?

राजकुंवरः—वहिनी, पुन्हां तू लागलीस शंका कुशंका काढायला ? मी क्षत्रियकन्या आहे. कोणताहि संकट आलं तरी मी त्याला तोंड देईन ही खात्री असूंदे. आणि यदाकदाचित् तसा जरी प्रसंग आला तरी वहिनी, तुला हताश होण्याचं कारण नाहीं. महाराष्ट्रांतील कोणतीहि स्त्री तुझ्या हांकेला ओ देईल. प्रभूच्या कार्याकरितां देहदान करण्यास सज्ज झालेल्या स्त्रियां सर्व महाराष्ट्रभर पसरल्या आहेत याची तुला कल्पना नाही ! वहिनी, आबासाहेबांनीं प्रत्येक महाराष्ट्रीय्याच्या मनांत विलक्षण भावना उत्पन्न करून ठेवली आहे. इतकंच नव्हे तर आपल्या महाराष्ट्रांतील प्रत्येक पुरुष आणि प्रत्येक स्त्री अनभिषिक्त राजा—राणी आहे, अशी खात्री करून दिली आहे. मग तुला माझ्याकरितां भिण्याचं काय कारण आहे ? मला वाटतं कोणी गिरफ्तार करून नेलं, किंवा कर्तव्य बजावीत असतां एक राजकुंवर नाहींशी झाली म्हणून तू हताश होऊं नकोस.

मोरो०—गोष्ट खरी आहे ! राणीसाहेब, राजकुंवर म्हणते ती गोष्ट अक्षरशः खरी आहे. थोरल्या महाराजांनीं आपल्या पुत्रवत् पाळलेल्या प्रजेत उत्पन्न केलेली भावना फार उच्च प्रतीची आहे.

राजकुंवरः—आतां मी जातें. पण तू मात्र आपल्या कर्तव्यांत रातिभर देखील कच खाऊं नकोस. आतां माझा दादा—महाराष्ट्राची चाड बाळगणारा माझा दादा—आणि प्रसंगीं त्या दुष्ट कलुषाच्या नादानं बहकणारा माझा दादा—वहिनी, आतां तुझ्या हातीं दिला आहे !

येशुबाई:—ताईसाहेब, माझ्या प्रयत्नांत कसूर व्हावयाची नाही. राज-
दरबारांतील प्रत्येक काम मी आतां स्वतः पहाण्याचा निश्चय केला आहे.

राजकुंवर:—आतां येथील जबाबदारी तुझ्या शिरावर आहे. प्रसंग विशेषीं
पंत तुला सहा मसलत देतील.

मोरो०—मोठ्या संतोषानं !

राजकुंवर:—मग चल तर. आपण सर्वजण आबासाहेबांचा ह्या
अंगीकृत कार्यांत आशिर्वाद घेऊं.

(सर्व समाधीपुढें वंदन करतात.)

(पडदा पडतो.)

प्रवेश] अंक तिसरा [चौथा.

स्थळ—राजमहालाचा रस्ता.

मल्हारी:—(नेमाजीला ढकलीत आणतो.) तुझ्याकडून मला सर्व
गोष्टी कळल्याशिवाय मी तुला जिवंत सोडीत नाही, हें लक्षांत ठेव. बोल,
तूं महाराजांच्या महालावर टेहेळणी करित होतास कीं नाही ?

नेमाजी:—ना—नाहीं—नाहीं—

मल्हारी:—खोटें बोलशील तर मुळापासून जीभ छाडून टाकीन.

नेमाजी:—नाहीं—नाहीं—मी खोटें बोलत नाहीं—मी—मी एक गरीब
मनुष्य आहे.

मल्हारी:—तूं गरीब नाहीस पण गनिम मात्र आहेस ! बोल—(मारतो.)
तूं महाराजांच्या महालावर टेहेळणी करित होतास कीं नाही ? लवकर बोल.

नेमाजी:—नका—नका—सांगतों. होय—होय—

मल्हारी:—अस्सं ! आतां बोल लवकर. कां टेहेळणी करीत होतास ?

नेमाजी:—उगाच-उगाच-उगाच-मेलों-

मल्हारी:—थांब-इतक्यांतच भरत नाहीस. मला सर्व गोष्टी कळल्या-शिवाय मी तुला मरूं देत नाहीं. हं-सांग झटपट. कां टेहेळणी करीत होतास ?

नेमाजी:—सांगतों-सांगतों-पण कां उगाच मारतां हो ? (स्वगत)
पण अद्यापि कविराज कसे येत नाहीत ? इतक्यांत ते आले नाहीत तर हा
राक्षस माझा जीव घेईल. (उबड) आई-ई-माझा हात-दुखावला हो !

मल्हारी:—सांगतोस कीं, आतां खरोखरच हात मोडूं ?

नेमाजी:—ओय्-ओय्-ओय्-सांगतों-पण सांगितलं आणि तुम्हांला
राग आला तर ?

मल्हारी:—मला राग आला तर ? मला कां राग घेईल ?

नेमाजी:—तें तसंच त्रांगडं आहे. म्हणून म्हणतों, तुम्हांला राग याय-
चाच आणि राग आला म्हणजे कसं करायचं ? (स्वगत) आतां याला
असंच फसवून पलायन केलं पाहिजे.

मल्हारी:—तूं आतां बऱ्या बोलानं सांगतोस कीं-

नेमाजी:—ठीक आहे. सांगतों. महाराज, आपणच लफडं करतां
आणि उलट मलाच विचारतां काय ? वाः खासा न्याय ! अशानं तुमचंच
मेथकट चव्हाट्यावर घेईल याचा कांहीं विचार केला काय ?

मल्हारी:—हरामखोरा ! तूं असा चाळवाचाळव करतोस काय ?
(मारतो.)

नेमाजी:—नाहीं-नाहीं-महाराज, सांगतों-ती आपल्या मागून कोण
गेली ? (स्वगत) अद्यापि कविराज कसे येत नाहीत बुवा ?

मल्हारी:—माझ्या मागून कोण गेली ?

नेमाजी:—तुम्हालाच माहीत !

मल्हारी:—मला माहीत ?

नेमाजी:—होय. आणि तें मला माहीत व्हावं म्हणून मी टेहेळणी करीत होतो !

मल्हारी:—अरे बदमाष, मला फसवूं पहातोस काय ?

नेमाजी:—आपणाला फसवील त्याला देव पाहून घेईल !

मल्हारी:—देव कशाला ? मीच पाहून घेतों. पहा—(मारतो.)

नेमाजी:—अरर ! तुम्ही फार मारतां हो !

मल्हारी:—अद्यापि मारलें नाही. पण—

नेमाजी:—पण काय ?—महाराज, तुम्ही मला कोण समजून मारतां हो ?

मल्हारी:—तूं एक हलकट—बदमाष—हरामखोर समजून मारतो. (मारतो)

नेमाजी:—अरर ! माझी—कंवर—पिचली !—पडलों—मेलों—(खाली पडतो.)

मल्हारी:—(लाथ मारून) असा कांगावा केल्यानं मी तुला कधीहि सोडणार नाही. मला खरी गोष्ट कळलीच पाहिजे.

नेमाजी:—(एकदम उठून) ते पहा पंडितराव आतां आले. त्यांनाच विचारा. (कलुषा प्रवेश करतो.)

कलुषा:—नेमाजी, काय गडबड आहे ?

नेमाजी:—(हात जोडून) महाराज, मला न्याय पाहिजे. आणि मला न्याय मिळालाच पाहिजे. मी आपल्या हुकुमाप्रमाणं सरकारी कामाची अंमलबजावणी करीत असतां ह्या मनुष्यानं मला रोखून माझ्या सरकारी कामाचा विधाड केला. हा अन्यायी आहे. याला शिक्षा ही झालीच पाहिजे. सांगा—याला कोणती शिक्षा करूं ? (हात चढवितो.)

कलुषा:—मल्हारी, हा काय प्रकार आहे ?

नेमाजी:—(हात जोडून) महाराज, मी सांगतो खरा प्रकार ! हा मनुष्य दोषी आहे. अन्यायी आहे—यानें सरकारी—

मल्हारी:—चूप ! किती बटवट करतोस ?—कविराज, तुमच्या सांगण्या-

प्रमाणं मी महाराजांच्या महालावर पहारा करीत असतां हा सूर्खमनुष्य तिथं देहेळणी करीत होता म्हणून संशयावरून मी याला पकडलं.

कलुषा:—असं काय ? एकंदरीनं तुम्हीं देवेहि आपापलीं नेमून दिलेलीं कामं योग्य रितीनं बजावीत होता हें ऐकून मला आनंद होत आहे. तुमची नोकरी मी विसरणार नाही. बरं मल्हारी, तूं तिथं काय काय गोष्टी पाहिल्यास ?

मल्हारी:—पुष्कळ गोष्टी पाहिल्या.

कलुषा:—आणि काय काय गोष्टी ऐकल्यास ?

मल्हारी:—पुष्कळ गोष्टी ऐकल्या.

कलुषा:—मग सांग पाहूं एक एक.

मल्हारी:—त्या मला सांगतां येत नाहीत.

कलुषा:—सांगतां येत नाहीत !—म्हणजे ?

नेमाजी:—(वेडावून) म्हणजे ? सांगतां येत नाहीत म्हणजे ?

कलुषा:—(रागानें) नेमाजी.

नेमाजी:—(हात जोडून) सरकार.

कलुषा:—मल्हारी, तुला सांगतां येत नाहीत याचा अर्थ काय ?

मल्हारी:—याचा अर्थ कविराज, आपला सक्त हुकूम.

कलुषा:—माझा हुकूम ?

मल्हारी:—होय.

कलुषा:—तो कसा ? आणि असा हुकूम मी दिला केव्हां ?

मल्हारी:—मी नोकरीला राहिलों त्या दिवशीं.

कलुषा:—काय हुकूम दिला ?

मल्हारी:—मला डोळे असून पहायचं नाहीं.—कान असून ऐकायचं नाहीं आणि यदाकदाचित् माझ्या डोळ्यांनीं पाहिलं किंवा कानांनीं ऐकिलं तरी तोंड असून बोलायचं नाहीं.

कलुषा:—(रागानें) मग तूं तेथें जाऊन केलंस काय ?

मल्हारी:—पहाऱ्याचं काम ! आपण सांगितलेलं राजमहालावर पहारा करण्याचं काम कसं करूं—कां करूं अशी शंका मनांत न आणतां बिनचुक केलं.

कलुषा:—(स्वगत) हा मनुष्य म्हणजे एक विक्षिप्त प्राणीच दिसतो ! अगदीं बिनचुक माझे दांत माझ्याच घशांत घातले ! असा मनुष्य जवळ ठेऊन काय उपयोग ?

नेमाजी:—अरे वारे पहारेकरी ! डोळे असून पाहिलं नाहीस, कान असून ऐकलं नाहीस, आणि तोंड असून आतां बोलत नाहीस, पण तुझ्या हातांनीं मात्र मवांपासून चांगलं काम केलं.

मल्हारी:—कां ! अद्यापि रग नाही वाटतं जिरली ?

नेमाजी:—जिरली बाबा जिरली ! हात जोडतो तुला—


कलुषा:—(स्वगत) पण नको ! असा मनुष्य जवळ असल्यानं माझा फायदाच आहे. याच्याकडून माझीं कारस्थानं बाहेर फुटण्याची बिलकुल भीति नाही. (उघड). मल्हारी, तूं माझ्या आशेवरहुकूम वागत आहेस हें पाहून मला फार संतोष झाला. जा—तुला नेघून दिलेल्या ह्याच कामगिरीवर जा, आणि उद्यां सकाळीं मला येऊन भेट. (मल्हारी मुजरा करून जातो) बरं नेमाजी, तुझी काय खबर आहे ?

नेमाजी:—महाराज, माझी खबर फार मोठी आहे. पण ओयू—ओयू—यू—महाराज, या तुमच्या डोळे, कान, तोंड नसलेल्या पहारेकऱ्यानं मला फार मारलंही !

कलुषा:—त्याला हात होते म्हणून त्यानं तुला मारलं. कारण तूं पहिल्या प्रतीचा अजागळ आहेस. त्या सरळ मनुष्याबरोबर हुजत करण्याची तुला काय जरूरी ? बरं चल—आतां घरीं चल—मला प्रथम तुझी खबर ऐकूं दे.

(जातात.)

प्रवेश] अंक तिसरा [पांचवा.



स्थळः—राजमहाल.

(पलंगावर संभाजी झोंपला आहे. मल्हारी पहारा करीत आहे.)

मल्हारीः—महाराजांच्या महालाचा दरवाजा उघडा ठेऊन राणीसाहेब, बाहेर गेल्या. वास्तविक त्यांनीं हें किती धाडस केलं आहे ? अशा वेळेचा फायदा घेऊन कलुषासारख्या एखाद्या दुष्ट मनुष्याचं कृष्ण कारस्थान सहज आंत शिरायचं ! पण मी इथं आतां पहाऱ्यावर आहे. राणीसाहेब आल्या म्हणजे त्यांची क्षमा मागून आपण बाहेर जावं. (पुढें होऊन) महाराजांना ही किती शांत झोंप लागली आहे. अहाहा ! तारेनं मला स्वामिभक्तीचा धडा शिकवितांना उच्चारलेला प्रत्येक शब्द आतां मला आठवतो. ' आमचा राजा ' हे शब्द उच्चारतांच माझ्या मनांत आतां किती उच्च भावना उत्पन्न होतात. ' स्वतः प्रखर सूर्याचा ताप सहन करून, झंझावाताशी झगडून, दुष्ट जगाचे आवात सोसून पत्रानं, पुष्पानं, फलानं आणि छायेनं लहान-थोरांना आणि गरीब-श्रीमंतांना समतेनं संतुष्ट करणारा हा कल्पवृक्षच आहे ! ' हें तारेचं म्हणणं अगदीं अक्षरशः खरं आहे. आमच्या राजाच्या कृपा-छत्राखालीं आम्हीं सर्व माणसं निर्भयपणें रहात नाहीं काय ? शत्रूपासून संरक्षण करून आमचं पुत्रवत् पालन करणाऱ्या आमच्या ह्या राजाकरतां आम्ही एकनिष्ठ प्रजेनं काय करूं नये ?—माझ्या आयुष्यांतील हा क्षण किती सुखाचा आहे ! रात्रंदिवस आमच्या सुखाकरितां तळमळणारा आमचा हा राजा सुखनिद्रा घेत असतां पहारा करण्यासारखं क्षुल्लक काम कां होईना, पण त्या निमित्तानं महाराजांच्या इतक्या जवळ राहून मला त्यांची अल्पशी सेवा करण्याची संधि मिळाली हें मी माझं भाग्य समजतो (आवाज ऐकून) दरवाजा वाजला; राणीसाहेब परत आल्या असं वाटतं. (न्याहाळून पहातो) राणी-

साहेब खास नाहीत; मग ही कोण बरं लपत छपत इकडे येत आहे ? हं ! आलं लक्षांत !—ही तुळशी ! पण ही इतक्या रात्रीं राजमहालांत कां आली आहे ? खात्रीनं हें कांहीं तरी कलुषाचं कारस्थान आहे खास ! आतां इथंच लपून राहून ही काय करते तें पाहिलं पाहिजे. (लपतो. हातांत मदिरापात्र घेतलेली तुळशी हळूच प्रवेश करते.)

तुळशी:—(स्वगत) शेवटीं राजमहाल तर गांठला ! आतां इतके दिवस हृदयाशीं बाळगलेली माझ्या स्वर्गवासी प्रियपित्याच्या वधाबद्दल सुडाची प्रतिज्ञा आज शेवटास जाणार ! त्या कलुषाच्या म्हणण्याला रुकार देतांच माझं इच्छित कार्य किती लवकर आटोक्यांत आलं ! वास्तविक कलुषानं स्वतःचे दुष्ट हेतु साधून घेण्याकरतां मला हस्तक बनविलं. आणि मीहि त्याची हस्तक बनलें. पण कां ?—सूर्वा—मथुरेच्या भटा, ही तुळशी आजपर्यंत कोणाची तरी ताबेदार झाली आहे काय ? पण मी तुझी कां हस्तक झालें ? सूर्वा—तुला यांतील रहस्य काय कळणार आहे ?—संभाजी उद्यांपासून मोहिमीवर जाणार, हें कळल्यापासून माझं मन किती अस्वस्थ झालं होतं ! माझी प्रतिज्ञा शेवटास नेण्याचा दिवस लांबणीवर पडतो कीं काय अशी मला भीति पडली होती. पण कलुषानं पुनः हा योगायोग जुळवून आणला. रात्रीं त्याच्या घरीं घडलेल्या गोष्टींबद्दल येसूबाईनं आणि त्या राजकुंवर पोरिनं त्याच्या विरुद्ध संभाजीची कानउघाडणी केली, असं कळतांच त्या चोब्याचं धाबं दणाणलं—आणि तेवढ्याकरतांच मी संभाजीला पुनः मोहिनी घालावी म्हणून त्यानं माझी मनधरणी सुरू केली. मी इकडे आलें ! डोळ्यांत तेल घालून बसलेली संधि मला आज मिळाली ! आतां मी कलुषानं केलेल्या मनधरणीप्रमाणं त्यानं दिलेलं हें मदिरापात्र पुढें करून संभाजिवर मोहिनीअन्न टाकायचं किंवा स्वर्गस्थ पित्याच्या सुडाकरतां रात्रंदिवस हृदयाशीं बाळगलेलं हें शस्त्र ह्या दुष्टाच्या छाताडांत खुपसायचं, हा प्रश्न माझा आहे. आतां मला कलुषाशीं काय कर्तव्य आहे ? माझं सुडाचं कार्य.

आटोपलं म्हणजे झालं ! यावेळीं येशुबाई महालांत नाहीं, हेंही एक सुचिन्हच म्हणायचं ! (पलंगाकडे पाहून) संभाजीला यावेळीं शांत झोंप लागली आहे. पण माझ्या मनाला शांति कुठं आहे ? दुष्टा, माझ्या पित्याला कुठ्तीत कपटानं मारून आपल्या शक्तीची घमेंड दाखविलीस काय ? पण ही तुळशी आतां तुझी घमेंड जिरविणार. माझ्या पित्याच्या सुडासाठीं दुष्टा, तूं माझ्या शस्त्राच्या आटोक्यांत यावंस म्हणून मी काल रात्रीं मदिरेच्या मोहांत तुझी विषयवासना प्रदीप्त करून माझा देह मी भ्रष्टवून घेतला. पण सुडाकरतां तळमळणारं माझं हें मन मात्र भ्रष्ट होऊं दिलं नाहीं. माझ्या मनाची ही तळमळ शांत होण्याकरतां हा खंजीर, संभाजीराजा ! आतां तुझ्या छातींत मी भोंसकणार ! दुष्टा तयार हो ! (पदर खोंचते.) माझ्या स्वर्गवासी पित्या, तुझ्या वधाचा सूड घेण्याकरतां ही तुझी लाडकी तुळशी तयार झाली आहे पहा. आणि संभाजीच्या छाताडांत खुपसून बाहेर काढलेला—त्याच्या लाल भडक रक्तानं भरलेला हा खंजीर पाहून तूं शांत हो. (पुढें जाऊं लागते.)

मल्हारीः—(पुढें होतो) थांब—(तुळशी दचकते व खंजीर लपवते.) तुळशी, आल्या वाटेनं मुकाट्यानं परत जा.

तुळशीः—तुझ्या सांगण्यानं परत जाणारी ही तुळशी नव्हे. तूं कोण आहेस ? पहारा करणारा दीडदमडीचा नोकर ! तुला या महाराजांच्या आवडत्या तुळशीला अटकाव करण्याचा अधिकार काय ?

मल्हारीः—अधिकार आहे म्हणूनच अटकाव करतो व येथून मुकाट्यानं बाहेर जाण्यास सांगतो.

तुळशीः—माझ्या कामांत ढवळाढवळ करण्याची तुला जरूरी नाहीं. महाराजांच्या जवळ माझं फार निकडीचं आणि महत्वाचं काम आहे. मला अटकाव करूं नकोस.

मल्हारीः—तुझं काम वाटेल तितकं निकडीचं आणि महत्वाचं असलं तरी मी तुला आंत जाऊं देणार नाहीं.

तुळशीः—पहा विचार कर. पुन्हा सांगतें माझं काम अत्यंत निकडीचं आहे. हें काम किती महत्त्वाचं आहे, हें मला सांगतां यावयाचं नाही. परंतु माझ्या कामाचा आणि मृत्यूचा निकट संबंध आहे, यावरून माझ्या कामाचं महत्त्व जाणून तूं मला मुकाट्यानं आंत जाऊं दे.

मल्हारीः—तुळशी, तुला एक वेळ सांगितलं. तुला अटकाव करण्यांत महाराजांचा कोप होऊन प्रत्यक्ष मृत्यु जरी माझ्या वाट्याला आला तरी चालेल परंतु तुला मी एक पाऊलहि आंत टाकूं देणार नाहीं. तुझं काल रात्रीचं सर्व चरित्र मी डोळ्यांनीं पाहिलं आहे. तेव्हां इथं येण्यांत तुझा हेतू चांगला नाही म्हणून मी तुला आंत जाऊं देणार नाहीं. जा—आलीस तशी परत चालती हो.

तुळशीः—माझ्या हेतूशीं तुला काय कर्तव्य आहे ? मी महाराजांची आवडती तुळशी आहे. महाराजांनीं मला आपली म्हटलं आहे. माझ्या हेतू-बद्दल शंका घेतोस ?

मल्हारीः—तुला महाराजांनीं ' आपली ' म्हटलं नाहीं; आणि ' आवडती ' हि म्हटलं नाहीं ! तुझ्या हातांतील त्या मदिरापात्रानं रात्रीं महाराजांना मोहिनी घालून महाराजांकडून तसं वदवलं असेल. परंतु ह्या गोष्टीचा इथं निरर्थक खल करण्यापेक्षां महाराजांनीं अग्नि-ब्राह्मणांसमक्ष जिला आपली म्हटलं आहे, त्या राणीसाहेब आतां इतक्यांत परत येतील आणि त्याच हा महाराजांच्या मालकीचा प्रश्न सोडवतील.

तुळशीः—सूर्या, तूं हें काय आरंभलं आहेस ? राणीसाहेब येण्यापूर्वीच महाराजांजवळ असलेलं माझं निकडीचं काम झालं पाहिजे. नाहीं तर मोठा वात होईल. चल. दूर हो. मला जाऊं दे—

मल्हारीः—तुला आंत जाऊं देण्यापेक्षां तुझं जर खरोखरच निकडीचं काम असेल तर मी स्वतः पुढं होऊन महाराजांना उठवतो. (जाऊं लागतो.)

तुळशीः—(स्वगत) आतां प्रथम ह्याचा कांटा काढल्याशिवाय माझा मार्ग मोकळा होणार नाहीं. (खंजीर उपसून त्याच्या अंगावर धांवते.)

मल्हारी:—(तलवार उपसून) तुळशी, सांभाळ ! एक पाऊल पुढं टाक-
शील तर तुझ्या या मायावी कोमल शरीराचा तुकडा पडेल. (संभाजी उठतो.)

संभाजी:—कोण तुळशी ?—तू इथं कशी आलीस ?

तुळशी:—मी—कशी आले ? (खंजीर लपवते, संभाजी पहातो.) पण
प्रथम ह्या दीड दमडीच्या मनुष्याला बाहेर घालवून द्या.

संभाजी:—कोणता मनुष्य ?—(मल्हारीस) जा—(मल्हारी
मुकाट्यानें जातो) आतां सांग तू कां आलीस ?

तुळशी:—आतां मी महाराजांच्या जवळ मुर्चीच बोलायची नाहीं.

(मुरका मारून दूर उभी रहाते.)

संभाजी:—(स्वगत) ह्या सुंदरीच्या ठिकाणीं वसत असेलें हें
लावण्य मला किती जोरानं आपल्या जवळ आकर्षण करून घेत आहे. काल
रात्रीच्या—एका दिवसाच्या परिचयांत हिंनं माझ्या हृदयांत माझ्या नकळत
आपलं निवासस्थान करून ठेवलं असेल काय ? मग त्याशिवाय ही नंदन-
वनाची लावण्यलतिका आपल्या अवर्णनीय तेजस्वितेनं चमकत चमकत
सलज्ज मुद्रेने मंदहास्य करित येथें कां आली असेल ? ही अत्यंत तेजस्वी
अशी सौंदर्याची मूर्तिमंत पुतळी कोणाला मोहून टाकणार नाही ?
ही सुंदरी माझ्या रंगमहालांत माझ्या अगदीं साचिध्याला आल्यावर
माझी चित्तवृत्ति चळल्याशिवाय राहिल काय ?—ज्या विधात्यानं अत्यंत
श्रेष्ठ कौशल्य खर्च करून ह्या सुंदरीला हें अनुपम रूप दिलं,
त्याबद्दल त्याला धन्यवादच दिले पाहिजेत. या वेळच्या हिच्या डोळ्यां-
तील विलक्षण तेजानं आणि हिच्या गालावरील आकर्षण करणाऱ्या गुलाबी
लालीनं माझं हृदय अधिकच विव्दळ करून टाकलं आहे. माझं मन यां
वेळीं अगदींच वेडावून गेलं आहे. मी या वेळीं या लावण्यमय अप्सरेलां
आपल्या बाह्यपार्शांत बद्ध करून हृदयाजवळ आदरानं जवळ केलं नाहीं त

नियंत्याच्या एका हृदयंगम सुंदर वस्तूचा अनादर केल्या सारखं होईल.
(उघड) तुळशी—

तुळशी:—इतका वेळ इतकं बारीक निरीक्षण कसलं चाललं होतं ?

संभाजी:—तुझ्या सौंदर्याचं.

तुळशी:—काहीं तरी बोलतां झालं ! मी इतकी का सुंदर आहे ?

संभाजी:—तें तुझ्या नेत्रांनीं तुला कसं दिसणार ? सुंदरी, तूं खरोखरच एक स्वर्गीयना आहेस.

तुळशी:—अव्बव् ! महाराज, माझ्या सौंदर्याच्या वर्णनांत तुम्हीं मला स्वर्गांत फेंकून दिलंत ! तेथून मी खालीं पडलें तर माझ्या गरीब देहाचा चक्काचूर होईल. पण महाराज, असं कितीवेळ उभं राहायचं ? मंचकावर यायचं ना ?

संभाजी:—पण तुळशी, तूं माझ्याशीं अशी प्रतारणा करणं चांगलं का ?

तुळशी:—मी प्रतारणा केली ? महाराज, आपण हें काय बोलतां ? ही तुळशी आपणाशीं केव्हां तरी प्रतारणा करील का ?

संभाजी:—मग मवांशीं तूं तें पदराखालीं काय लपवलंस ?

तुळशी:—कुठे ?—केव्हां—छे ! महाराज, आपला काहीं तरी गैरसमज झाला आहे. हं—आतां आलं लक्षांत ! मी तें—(हंसून) बाई—बाई—बाई—आपला स्वभाव किती तरी संशयी हा !—पण महाराज, मी आपणाकरतां सुद्धा देवीचा प्रसाद आणला आहे. मी कीं नाहीं महाराज, आपल्या हातानं हा तुम्हाला देणार. (मदिरा ओतते.)

संभाजी:—आणि मी तो घेणार—(ती पात्र पुढें करते) पण तें काय लपवलं आहेस तें कळल्याशिवाय मात्र नाहीं.

तुळशी:—असं काय बरं करायचं महाराज ? हा हड्ड नाहीं गडे चांगला ! घ्यायचं ना ?—माझ्या हातून घ्यायचं हें ! हें काय ? ही तुळशी आपली ना !

संभाजी:—तुळशी जख माझी असेल तर ती माझ्याशीं अशी प्रतारणा करणार नाहीं.

तुळशी:—महाराज, मी खरं सांगितलं असून असा काय वरं हट्ट घ्यावचा ! (संभाजी स्तब्ध रहातो)—आतां मी काय करूं ? देवा— (डोळ्याला पदर लावून) काय हा माझ्यावर प्रसंग आणलास ?—महाराजांची मी कशी खात्री करूं ?

संभाजी:—तें काय लपवलंस तें दाखवून ! तुळशी, तूं आतां मजपासून अशी कोणती गोष्ट लपवूं इच्छितेस ? काल रात्रीं तुझा सगळा देह ह्या संभाजी-पुढें उघडा झाला असतां आतां लपविण्यासारखी कोणती वस्तू तुझ्याजवळ राहिली आहे ?

तुळशी:—महाराज, आतां ह्या दीन दासीची किती थड्या करावयाची ?—माझ्यासख्या !—आपल्या सुखाचा एकेक क्षण कां व्यर्थ घालवतां ? चला गडे मंचकावर— (हात धरून ओढूं लागते) किती हा हट्ट !

संभाजी:—तुळशी, सर्व जग मला हट्टी—हूड—हेकेखोर म्हणतं. आणि तूंही कदाचित् तसं ऐकलं असशील पण आतां—तुला त्याची प्रत्यक्ष प्रतीति दाखवतो. तूं तें काय लपवलं आहेस तें दाखविल्याशिवाय मी ह्या जागेवरून एक केंसभरहि हालणार नाही.

तुळशी:—महाराज, तुम्हाला नाही ना माझी दया येत ? देवा— (डोळ्याला पदर लावून) मी ह्या प्रेमाच्या सौधांत फसलें कारे ? तुळशी—हे दुर्दैवी तुळशी ! तूं खरी हतभागी आहेस. (कपाळावर हात मारून घेते) तुझ्या नशिबीं सुखच नाही ! महाराज—

संभाजी:—तुळशी, संभाजी हट्टी आहे हें विसरूं नकोस.

तुळशी:—मग नाहीना माझी करुणा येत ?

संभाजी:—मी एकदां सांगितलं.

तुळशी:—ठीक आहे. (एकदम खंजीर काढून) मग दुष्टा, मींच तुझा हट्ट पुरवितें—(अंगावर धांवून जातें. संभाजी एकदम तिचा हात धरतो.)

संभाजी:—एकूण तूं दिसत आहेस, तशी नाहीस तर ?

तुळशी:—चांडाळा, माझ्या प्रिय पित्याचा तूं कपटानं खून केलास; तो मी विसरलं नाहीं. तुझा सूड उगवण्याकरितां मी प्रेमाचं हें लटकं पांघरूण घेतलं आणि हे विषयांध राजा, तूं ह्या माझ्या वेषांतराला फसलास !

संभाजी:—हे मायारूपिणी तुळशी, तुला हें अनुपम रूप, कोमल शरीर, आणि मनोहर सौंदर्य दिल्याबद्दल थोड्या वेळापूर्वी मी त्या विधात्याला धन्यवाद दिले. त्याच विधात्यानें, तुला हें रक्षसी हृदय दिलेलं पाहून मला आतां त्याची क्रींव येऊं लागली आहे.—जा-ह्या संभाजीचा सूड उगवण्याचे आमक नाद सोडून दे. मी तुझ्या अबलत्वाकडे पाहून तुला सोडून देतो. जा—(तिला जोरानें ढकलतो. ती तितक्याच जोरानें पुनः झडप घालते.)


तुळशी:—दुष्टा, तुझा सूड उगवल्याशिवाय ही तुळशी—(खंजीर मारते तोच खंजीर संभाजीच्या आघातासुलें तिच्या छातींत जातो. रक्तस्राव होऊन ती मरून धाडकन खाली पडते)

संभाजी:—स्वतःच्या हातानेंच मेली ! (तिच्याकडे क्षणभर पाहून) हा अकल्पित प्रकार पाहून माझ्या हृदयाला एक प्रकारचा विलक्षण चरका बसला ! आतां माझ्या मनांत लज्जा, भीति, क्रोध असे अनेक विकार एकदम उत्पन्न झाले आहेत. शिव ! शिव ! तुळशीसारख्या मनस्वी दुराचारी, बेताल होऊन गेलेल्या आणि स्वैर वर्तमानं वागणाऱ्या खुनशी तरुणीच्या मोहपाशांत मी सांपडलों होतो. धिःकार असो मला ! (येसुबाई प्रवेश करते.)

येसुबाई:—(आश्चर्यानें) महाराज, हें काय ? ६

संभाजी:—(खालीं पहात) राणीसाहेब, मी आपला अपराधी आहे.

तिसरा अंक समाप्त.



DIVEKAR
SHOLAPUR

Premier Art Ptg. Works, Bombay.

यसुबाई—महाराज हे काय ?

प्रवेश] अंक चौथा. [पहिला.



स्थळ:—जंगल.

नेमाजी:—(इकडे तिकडे पहात प्रवेश करून) सुटलों ! काळाच्या जवळ्यांतून मोठ्या मुष्किलीनं सुटून येथवर तर येऊन पोहोचलों ! आतां एकदां महाराजांचा विश्रांतीचा तळ गांठला कीं जिंकलें ! इथं जवळपास कवीराजानं राहुट्या उभारून महाराजांच्या विश्रांतीची व्यवस्था केली आहे, तें स्थळ आतां हुडकून काढलं कीं मिळवलं ? (थांबून) अब्ब ! कोण तो भयंकर प्रसंग ! आठवण झाली कीं सर्वांगाला कसा दरदरून घाम सुटतो. ह्या संभाजीची छाती म्हणजे दगड आहे कीं लोखंड आहे ? त्याला निघड्या छातीचा असं लोकांनीं म्हणतांना मी आजपर्यंत कानांनीं फक्त ऐकत होतो. परंतु आज मला त्याची साक्ष पटली. एक नव्हे—दोन नव्हे—तीन भले मोठे हत्तीसारखे वाव एकामागून एक त्या पठ्यानं उघड्या छातीवर घेऊन कापडा-प्रमाणं त्यांचे जवळे सहज किं हो फाडून टाकले ! अरे बापरे ! कोण तें विलक्षण साहस ! आतां ह्या पांच सहा वर्षे सतत चाललेल्या युद्धांत हा संभाजी शत्रुकडल्या लोकांना काळासारखा वाटत असेल यांत शंकाच नाही. ही या प्राण्याची अजस्र शक्ति कुणीकडे आणि आम्ही कुणीकडे ? महां शिकारींच्यावेळीं जंगलांत शिरतांनाच वाघाची एक आरोळी माझ्या कानीं आली. मग काय विचारतां ? एखाद्या मोडलेल्या केळीप्रमाणं मीं जागच्या जागींच कोसळून पडलों. पण दुःखांत सुखं कीं त्या माझ्या भेकडपणाला जवळपास कोणी साक्षीदार मात्र नव्हतं.

मल्हारी:—(प्रवेश करून) पण मी तुझ्या ह्या कबुली जबाबाला मात्र साक्षीदार आहे.

नेमाजी:—(स्वगत) ऐकलं वाटतं यानं ! पण आतां जरा जोरांतच

घेतलं पाहिजे. (उघड) कोण मल्हारराव, आज फार वर्षीनीं आपली भेट होत आहे म्हणायची ?

मल्हारी:—होय. पुष्कळ वर्षीनीं भेट होत आहे खरी ! गेलीं पांच सहा वर्षे मोठीं धुमाकुर्चीचीं गेलीं. तुम्ही गेलां तिकडे भडोच्याकडे आणि आम्हीं आलों इकडे बऱ्हाणपुराकडे ! पण काय हो नेमाजीराव, तुम्हीं म्हणे तिथं बरीच शर्धींची तरवार गाजवून आलां.

नेमाजी:—चाललंच आहे. आम्हीं काय म्हणा ! आहे ही सर्व महाराजांच्या पायांची पुण्यार्ई आहे. तुम्हां आम्हा कडूनहो काय होत आहे ?

मल्हारी:—असं कसं म्हणतां ? मी तर असं ऐकलं कीं, हंबीरराव लढाईत कामास आख्यावर काहीं दिवस तुम्हींच शत्रुपुंढं सारखे चमकत होतां ?

नेमाजी:—असंच काहीं नाहीं ! पण—काय सांगूं तुम्हाला मल्हारराव, तो संताजी घोरपड्या आला मधेंच बिड्या घालायला ! नाहीं तर सेनापतींच पदच मला मिळायचं !

मल्हारी:—(स्वगत) काय लेकाचा फुशारकी मारतो आहे पहा !

नेमाजी:—तरी पण आपले महाराज खरे गुणग्राहक ! त्यांनीं माझी कामगिरी सर्व लक्षांत आणून माझा पेशा आतां बराच वाढविला आहे.

मल्हारी:—मोठे भाग्यवान म्हणायचे तुम्हीं ! नाहीं तर आम्हीं पहा ! आहों त्याच स्थितींत अद्यापि खिचपत पडलों आहोंत.

नेमाजी:—अरेरे ! मल्हारराव, तुमच्याबद्दल मला फार वाईट वाटतं !

मल्हारी:—करायचं काय त्याला ! असतो एखाद्याच्या सद्दींचा जोर. पण काय हो नेमाजीराव, तुम्हीं भडोचास फार लूट मिळवली ही गोष्ट खरी का ?

नेमाजी:—लूट ! अहो, गांवच्या गांव जाळून लूटून उध्वस्त करून टाकले. आहांत कुठं ?

मल्हारी:—असेल—असेल—कारण अलीकडे तुमच्या पराक्रमाच्या गोष्टी पोवाड्यांतूनहि ऐकू येऊं लागल्या आहेत.

नेमाजी:—खरं कीं काय ? पण मल्हारराव, हें बुवा फार झालं ! आमच्यापेक्षां महाराजांचेच पोवाडे गायले पाहिजेत. कारण त्यांची गोष्ट कुठं ? वाटेल तशा बिकट संकटांत त्यांची वाघासारखी पहिली उडी असायची !

मल्हारी:—त्यांची गोष्ट कशाला ? पण नेमाजीराव, तुम्हीं शिकार सोडून इकडे कुणीकडे ?—एखाद्या वाघाची उडी चूकवून तर इकडे आलां नाहीत ना ?

नेमाजी:—काय म्हटलंत ?—तुम्हीं मला भिन्ना समजतां वाटतं ? अहो, पहिला वाघ तर मीच अंगावर घेतला होता. पण महाराज मधें आल्यामुळं माझा नाइलाज झाला. हा नेमाजी तुमच्यासारखा कविराजाच्या देवडीवर रात्रंदिवस माशा मारीत बसणारा पहारेकरी नाही ! हा मर्द गडी शत्रूला समोरासमोर घेऊन त्याच्या छातीवर पाय देऊन केव्हां पलीकडे जाईल हे तुमच्यासारख्या नामर्दाना कळणारहि नाही.

मल्हारी:—अहांत खरे तसे शूर वीर ! (दूर पाहून) अरे पण तें काय ?

नेमाजी:—(वाबळून) कुठं ?

मल्हारी:—महाराजांच्या तावडींतून सुटलेला हा वाघच इकडं येत आहे.

नेमाजी:—कोण-वाघ-अरे बापरे ! आतां माझी धडगत नाही (बसतो.)

मल्हारी:—आला वाटतं पुढं, अहो ! मर्द वीर, व्हा कीं आतां पुढं. तो पहा जवळ येत चालला. आतां तुम्हीं शत्रूच्या छातीवर पाय देऊन जा पलीकडं आणि माशा मारणारे आम्हीं नामर्द पहारेकरी जातो पळून इकडं—(जाऊं लागतो) आतां संभाळा तो वाघोबा—पहा आला—

नेमाजी:—अबबूबू—मेलें ! अहो मल्हारराव, (त्याचा पदर धरतो)

तुम्हाला मी शरण आहे. मला असा व्याघ्रमुखांत टाकून जाऊं नका हो ! तो मला फाडफाडून कच्चाच खाईल हो !

मल्हारी:—मग त्याला शिजवून खायला सांगा !

नेमाजी:—नको-नको-मल्हारराव, -(पाय धरून) मी तुमचे चरण धरले आहेत मला मरण देऊं नका.

मल्हारी:—कां-आतां करशील का कधी बढाई ?

नेमाजी:—(तोंडांत मारून घेऊन) नाही-नाहीं चुकलों—

मल्हारी:—पूर्वीची ओळख विसरला होतास काय ?

नेमाजी:—(हात जोडून) नाही-नाहीं—

मल्हारी:—रहा तर असा पुढें उभा. आणि मी विचारतो त्या प्रश्नांची सरळ उत्तरे दे. आणि कपट करशील तर त्या पलीकडच्या वावाच्या गुहेपुढं झाडाला बांधून ठेवून मी चालता होईन.

नेमाजी:—नका-नका ! तुम्हीं विचाराल तें मी सर्व खरं सांगतो. पण मला ह्या भयंकर जंगलांत एकटे टाकून जाऊं नका. घरीं माझी गरीब विचारी बायको-मुलें उघडीं पडतील त्यांची करुणा येऊं द्या तुम्हांला.

मल्हारी:—हात जोड आणि खरं सांगेन अशी महाराजांच्या पवित्र चरणाची शपथ वहा.

नेमाजी:—(हात जोडून) महाराजांच्या पवित्र चरणाची शपथ घेऊन सांगतो, मी खरं सांगेन.

मल्हारी:—महाराज, मोहीम करण्यांत गुंतले असतां येथें तुझ्या त्या चांडाळ धन्यांनं-दुष्ट कविराजानं काय काय कारस्थानं रचून ठेवलीं आहेत ?

नेमाजी:—मला त्याची काडीइतकी देखील माहिती नाही. महाराज जंजिऱ्याहून परत येऊन विजापुरच्या स्वारीला निघाले तेव्हांच मी कविराजाची नोकरी सोडली.

मल्हारी:—मग आतां कविराजाबरोबर ह्या महाराजांच्या शिकार-
स्वारींत कसा आलास ? कपट करतोस काय ?

नेमाजी:—नाहीं—मी मुळींच कपट करीत नाहीं. माझं प्रथम सर्व ऐकून
तर घ्या.

मल्हारी:—सांग—सांग, काय खरी हकीगत आहे ती मला लवकर कळू दे.

नेमाजी:—मी कविराजाची नोकरी सोडून सूर्याजी पिसाळ नाइकांकडे
नोकरी धरली आहे. त्यांच्याकडे कांहीं महिन्यांपूर्वी मोगलाचा भोलानाथ
नांवाचा गुप्त हेर आला होता. त्याला आमच्या नाइकसाहेबांनीं गडाचा
गुप्त भेद सांगितला नाहीं. परंतु नेम काय सांगावा ? द्रव्याच्या राशीकडे पाहून,
नाहीं तर बादशाहानं देऊं केलेल्या वाईच्या देशमुखीला भुलून आमचे नाइक-
साहेब खाल्ल्या घरचे वासे मोजायला तयारहि व्हायचे.

मल्हारी:—पण त्या तुझ्या निमकहराम नाइकानं भेद दिला नसेल
कशावरून ?

नेमाजी:—त्याविषयीं तुम्हीं काळजी करूं नका. आमच्या बाईसाहेब
ढोळ्यांत तेल घालून नवऱ्यावर पाळत ठेवीत आहेत. गडाचा गुप्त भेद काढ-
ण्याकरितां गुप्त हेर आपल्या घरीं आला आहे, असें कळतांच बाईसाहेब
माझ्याकडे येऊन तो गुप्त हेर परत जातांना त्याला ठार मारण्याची कामगिरी
त्यांनीं मला सांगितली. पण—

मल्हारी:—तुम्हीं पडलांत मर्द वार ! असेंच ना ? (त्याची मान
धरून) काय ?

नेमाजी:—होय—होय—

मल्हारी:—नामर्द आहेस झालं ! कशाला मराठ्यांच्या जन्माला
आलास ? तुझ्या सारखे षंढ आणि तुझ्या धन्यासारखे हरामखोर ह्या महाराष्ट्र-
भूमिला केवळ भार आहेत.

(राजकुंवर पुरुष वेषांत येते.)

राजकुंवरः—मित्रा, असा भार सहन करण्याची आर्यभूला आतां संव-
यच झाली आहे.

मल्हारीः—होय. महाराष्ट्राच्या दुर्वैवानं असं झालं आहे खरं !
आपल्या महाराष्ट्र भूमातेच्या कुशीत जन्म घेऊन तिच्या अन्नाला विसरलेले
असे कांहीं कुपुत्र हळीं शत्रूच्या भाकरीला लालचावले आहेत खरे !

राजकुंवरः—मित्रा, माझ्या दुःखावर असा डाग कां देतोस ?

मल्हारीः—(आश्चर्याने) कां बरं ? तुम्हाला कां वाईट वाटलं ?
शत्रूच्या भाकरीला तुम्ही मिधे आहांत की काय ?

राजकुंवरः—कोण मी ? अशी स्वमांत ही शंका घेऊं नकोस.

मल्हारीः—मग तुम्हांला कां वाईट वाटलं ?

राजकुंवरः—(दीर्घ श्वास सोडून) मित्रा, ती हकीगत फार मोठी
आहे. आणि ती तुला केव्हां तरी सहज कळून येईल.

नेमाजीः—बरं मग मी आतां जातो. (जाऊं लागतो.)

मल्हारीः—चाललास कुठं ? अद्यापि तुला मला पुष्कळ विचारावयाचं
आहे. तूं आज शिकारस्वारींत कां आला होतास, तें नाहीं सांगितउंस ?

नेमाजीः—होय. तें राहिलं खरं ! मी आलों होतो गणोजी शिर्क्यांना
पहायला—

राजकुंवरः—(आश्चर्याने) ते इकडे आले आहेत की काय ?

नेमाजीः—अशी मला बातमी लागली आहे.

राजकुंवरः—त्यांना भेटण्याचं कारण ?

नेमाजीः—कारण ! कारण—कांहीं नाहीं.

मल्हारीः—(एकदम ओरडून) नेमाजी—

नेमाजीः—(हात जोडून) सांगतो—सांगतो ! गणोजीरावांना महाराजांची
माहिती देण्याचं मी वचन दिलं आहे. आणि त्याबद्दल—त्याबद्दल—

मल्हारी:—त्याबद्दल काय ? बोल पुढे !

नेमाजी:—ते मला भलं मोठं बक्षीस देणार आहेत.

मल्हारी:—अरे हरामखोरा, तुला बक्षीस पाहिजे काय ? हें-वे. (मारतो).

नेमाजी:—नको-नको-

राजकुंवर:—किती नीच मनुष्य आहेस तूं ? आपल्या वरचा भेद शत्रूला देऊन तूं बक्षीस मिळवणार काय ? शिव ! शिव ! थोरल्या महाराजांच्या वेळची ही महाराष्ट्रभूमि इतक्या लवकर कशी हीनकस झाली ? आम्हां मराठ्यांत हें हरामखोरीचं पीक असंच सर्व महाराष्ट्रभर पिकलं असेल काय ? (तलवार पुढे करून रागाने) हे हरामखोर नीचा, ही तलवार मराठ्याकरतां नाही म्हणून सुटलास. पण आतां ह्याच शस्त्राची शपथ वहा-असा स्वामिद्रोह पुनः करणार नाही अशी शपथ वहा.

नेमाजी:—(तलवारीवर हात ठेऊन) असा स्वामिद्रोह यापुढें केव्हांहि करणार नाही आणि तो गुप्त हेर पुनः आला किंवा गणोजी शिकें येथें आले तर धांवत येऊन प्रथम तुम्हाला वर्दी देईन.

राजकुंवर:—जा-आपल्या राजाची इमानं इतबारं नोकरी करून मिळणाऱ्या मीठभाकरीवर संतुष्ट रहा जा.—(ढकलून देतो.)

नेमाजी:—(मुजरा करून स्वगत) आतां मात्र खरोखरच ह्या दोन मनुष्य रूपा वाघांच्या जबड्यांतून सुटलों. (जातो).

राजकुंवर:—मित्रा, आज इतकीं वर्षी मी ज्या गोष्टीच्या शोधांत कित्येक शहरें, गावें, अरण्यें, पहाड आणि दुःखाखोऱ्या पालथ्या वातल्या ती गोष्ट अचानक रीतीन मला ह्या मनुष्याकडून कळली. योगायोग म्हणतात तो हा ! आतां आपणाला कळलेल्या दोन्ही गोष्टी महत्त्वाच्या आहेत. तेव्हां एका गोष्टीकडे म्हणजे गणोजीराव शिकर्याकडे मी लक्ष पुरवतों आणि तूं सूर्याजी पिसाळ्यावर नजर ठेव.

मल्हारी:—शिवाय या हरामखोर मनुष्याकडे डोळेझांक करून चालायचं नाही. कारण ह्या मनुष्यानं जरी आतां शपथ घेतली आहे तरी हाघात करण्यास कधीं प्रवृत्त होईल तें कळणार नाही.

राजकुंवर:—पण कायरे मित्रा, तुला तुझ्या तारेचा कांहीं शोधसमाचार कळला आहे का ?

मल्हारी:—नाहीं. प्रथम जेव्हां महाराज दादजी देशपांड्याच्या बायकोला सिध्याच्या हातून सोडविण्याकरतां तेंथें चाल करून गेले त्यावेळीं निघतांना तोरेला भेटावं अशी माझी इच्छा होती. परन्तु प्रतिशेमुळं तिला भेटण्यास माझं मन तयार होईना, पुढें पोर्तुगीझ लोकांची पुरी खोड मोडून महाराज भडोच शहरावर स्वारी करण्यास निघाले तेव्हां मीं पुनः तारेची चौकशी केली. परंतु सरनाइकांचा एकनिष्ठ सेवक म्हातारा शिलेदार मेल्यामुळं शेतवाडीची अव्यवस्था होऊं लागली म्हणून तारा आपल्या धाकट्या भावाला येऊन इथंच पन्हाळाच्या खालीं स्वतःच्या शेतावर येऊन राहिली असं कळलं. पुढें विजापुरास बादशाहा येऊन राहिल्यामुळं महाराजांच्या स्वारीला बिलकूल इकडे तिकडे होतां आलं नाही. परंतु विजापूर पडतांच, डफळे, माने, घाडगें, निंबाळकर हे सरदार बादशहानं काढून टाकल्यामुळं महाराजांना मिळाले. तेव्हां महाराजांनीं खानदेशावर स्वारी करून बऱ्हाणपूर काबीज केलं. या स्वारीत आम्ही सातमाता डोंगराच्या पायथ्यापर्यंत सतरा शहरें लुटलीं आणि पुढं—

राजकुंवर:—एकूण गेलीं सहा सात वर्षे महाराजांचं क्षात्रतेज विशेष चमकलं म्हणायचं !

मल्हारी:—महाराजांच्या क्षात्रतेजाबद्दल कोण शंका घेणार ? बादशहानं गोवळकोंड्याचीं राज्यें जिंकून महाराजांना सर्व बाजूंनीं घेरण्याचा विचार केला आहे; पण असा एकहि मोंगल सरदार पुढें होण्यास धजत नाही ! महाराजांनीं तर बादशाहाचीं पांचावर धारण बसविली आहे.

राजकुंवरः—मित्रा, या सर्व प्रसंगांत तुला महाराजांच्या साबिध्यांत राहून त्यांची सेवा करण्याची संधि मिळाली.

मल्हारीः—पण अद्यापि त्यांचा प्रसाद मिळाला नाही आणि म्हणूनच तारेची भेट घेण्यास माझं मन माघार घेतं !

राजकुंवरः—पण तुझं मन तुला काय सागतं ?

मल्हारीः—आज सहा वर्षे झालीं तिला एकदां भेटावं असं फार वाटतं पण प्रतिज्ञेमुळं मी अडलों आहे. वास्तविक आज महाराजांचा तळ तिच्या शेतवाडीजवळच पडला आहे. येथून मला तिची भेट घेण्याकरतां फार दूरहि जावयास नको. पण काय करणार ?

राजकुंवरः—(त्याच्या खांद्यावर हात ठेऊन) असा हताश होऊं नकोस. तुला तुझ्या मनाप्रमाणें लवकरच प्रभुंचा प्रसाद मिळेल. आणि तुझी इच्छा पूर्ण होईल. बरें मित्रा, आतां मी जातो शिवाय ती पहा महाराजांची स्वारी शिकारीहून परत येत आहे. तूं आतां जा. (दोघे रामराम करून जातात. शिकारीच्या वेषांत संभाजी, कलुषा आणि नेमाजी प्रवेश करतात.)

संभाजीः—आजची शिकार तर फार फार नामी झाली. कविराज, आतां थोडा वेळ आराम केला पाहिजे.

कलुषाः—महाराजांच्या आरामाची व्यवस्था इथं जवळच केली आहे.

संभाजीः—कविराज, हा आजूबाजूचा प्रदेश अत्यंत रमणीय दिसत आहे. इथं आपण उभे आहोंत या ठिकाणीं ह्या वृक्षांची छायाहि सुंदर पडली असून वाराहि मनोहर वहात आहे. याचठिकाणीं थोडा वेळ आराम करावा अशी माझी इच्छा आहे.

कलुषाः—ठीक आहे. महाराजांची जशी इच्छा ! (शाल आंथरतो.)

संभाजीः—(बसतो) कविराज, तो मुलगा कुठें आहे ? त्या मुलानं मोठ्या प्रयासानं मिळविलेली शिकार मी मधेंच पुढें होऊन मारल्यामुळं

त्याला मोठा राग आला. त्याची आतां समजूत केली पाहिजे. जा—त्याचा शोध करून त्याला इकडे घेऊन या. पण कविराज, मी कोण आहे हे साव त्याला कळू देऊं नका. जा—

कलुषाः—(दूरवर पाहून) महाराज, तो पहा मुलगा इथंच येत आहे. त्याच्या चालण्याच्या रोखांवरून तो रागांतच आहे असं वाटतं.

संभाजीः—मुलगा मोठा वाणेदार आहे. वाघावर त्याचं शरसंधान होण्या-पूर्वीच मी त्या प्राण्याला एका फटक्यांत जमिनदोस्त केलं, त्यामुळं रागांनं त्या मुलांनं माझ्यावर वाधासारखीच उडी टाकली. त्यावेळची त्याची शिकारीची स्फूर्ति आणि त्याचा रागाचा आवेश पाहून मला त्याचं कौतुक घाटलं. त्या मुलांनं सरकारी नोकरींत एखादी असामी देण्याचा मी विचार केला आहे.

(हातांत धनुष्य घेतलेला मानाजी प्रवेश करतो.)

मानाजीः—कुठं आहेत तुझे ते ऐत्या पिठावर रेषा ओढणारे बहादुर शिकारी ?

कलुषाः—कां वरं ? त्यांना काय विचारणार आहेस ?

मानाजीः—सकाळपासून मी जमविलेली शिकार विषडवित्याबद्दल त्या राजेश्रींना जाब विचारणार !

कलुषाः—हूँ !

संभाजीः—अरे मीच तो ! मी तर तुझी शिकार विषडवली. आतां उत्तम मार्ग म्हणजे तूं ही फिर्याद घेऊन तुमच्या संभाजीमहाराजांजवळ जा.

मानाजीः—कशाला ? अशी छुल्लक गोष्ट महाराजांजवळ नेण्याची जरूरी काय ? अशा गोष्टींत मज्ज घालायला आमचे महाराज रिकामे नाहीत समजलास ?

संभाजीः—मग अशा कोणत्या कामांत तुझे महाराज गुंतले आहेत ?

मानाजीः—आमचे महाराज कोणत्या पवित्र कामांत गुंतले आहेत त्याची कल्पना तुमच्यासारख्या दुसऱ्यांच्या श्रमावर श्रीमंति भोगणाऱ्या राजेश्रींनां काय होणार ?

संभाजी:—असं का ? पण आतां असं समज कीं, तूं तुझ्या महाराजां-पुढेंच उभा आहेस. तर मग तुला भीति नाहींका वाटणार ?

मानाजी:—भीति ! खऱ्याला भीति मुझींच नाहीं !

संभाजी:—पण तूं त्यांना विचारणार काय ?

मानाजी:—विचारायचं काय ? न्याय मागणार !

संभाजी:—मग कल्पना कर कीं, तुझी शिकार घेणारा तो मी अन्यायी संभाजी महाराजच आहे तेंव्हां तूं माझ्यापुढें—तुझ्या संभाजी महाराजापुढें असाच धिटाईनें वागशील काय ?

मानाजी:—हो ! माझा पक्ष खरा आहे. तुम्हीच जर संभाजी महाराज असाळ, तर आमचे महाराज म्हणून तुम्हाला मीं प्रथम वंदन करीन आणि मग तुम्ही अन्यायी म्हणून तुमच्याच जवळ न्याय मागेन.

संभाजी:—शाबास ! (त्याचा हात धरून) तूं खरा मराठा आहेस. मुला, तुझ्यासारख्या खऱ्या मराठ्याला जवळ बसवून घेण्यांत ह्या संभाजीला नेहमीं भूषणच वाटतं (त्याला जवळ बसवून) कविराज, या मुलाला आज-पासून तनखा सुरू करून याला चांगली असामी द्या.

मानाजी:—(उठून वंदन करितो) महाराजांचा नकळत मजकडून उपमर्द झाला.

संभाजी:—आणि तोच माझ्या कृपेला कारण झाला. (सेवकाकडे पाहून) ह्या मुलाला त्याच्या घरीं सुरक्षित घेऊन जा. (मानाजी वंदन करतो.)

कलुषा:—महाराजांना आज शिकारीचे विशेष भ्रम झाले आहेत. या वेळीं तृषा शमनार्थ थोडं पेय—देवीचा प्रसाद घ्यावा अशी माझी विनंति आहे. (नेमाजी मद्य पात्र पुढें करतो.)

संभाजी:—कविराज, हा तुमच्या देवीचा प्रसाद म्हणून मला त्याचा अनादर करतां येत नाहीं. शिवाय हें पेय पुढें आल्यावर त्याचा मोहहि मला सुटत नाहीं.

कलुषा:—हैं पेय श्रम परिहार करण्यास फार चांगलं आहे. (नेमाजीला खूण करतो तो मानाजीला घेऊन जातो.)

संभाजी:—म्हणूनच मी त्याचा स्वीकार करतो. (पितो.)

कलुषा:—(हात जोडून क्षणभरानें) महाराजांनीं आतां कांहीं वेळ ह्या मोहिमी बंद ठेऊन विश्रांति घ्यावी. महाराजांना आतां विश्रांतीची फार आवश्यकता आहे.

संभाजी:—छे ! कविराज, विश्रांति घेण्यासारखं माझ्या हातून असं अद्यापि एक तरी महत्वाचं कार्यं झालं आहे का ?

कलुषा:—असं कां म्हणतां महाराज ? महत्वाचीं अशीं पुष्कळ कार्यें महाराजांच्या हातून घडलीं आहेत. महाराजांनीं स्वतः मोहिम सुरू करतांच प्रथम गोव्यांकडील मुख्य जाळून लुटून फस्त केला. भडोच शहर—

संभाजी:—त्यांत कसलं मी कार्यं केलं ? नाहीं म्हणायला त्यांत मला समाधान झालं खरें ! (पितो) कारण आबासाहेब विजापुरकरांशी युद्धांत गुंतले असतां इकडे पोर्तुगिज लोकांनीं त्यांना जो त्रास दिला, त्याचं त्या पहिल्या मोहिमेंत मी सव्याज उसनं फेडून मात्र घेतलं. कविराज, रामसेजच्या संग्रामाची तुम्हाला कल्पना नाही ? (पितो) या संभाजीनं त्या संग्रामांत मोंगलांना ' दे माय धरणीं ठाय ' करून सोडलं ! मुअज्जमच्या फौजेत एकच आकांत उडवून त्याची अगदीं दुर्दशा करून सोडली.--मी बादशहाचा किती सुलूख जाळूनपोळून बेचिराख करून टाकला असेल अशी कल्पना आहे ?

कलुषा:—महाराजांच्या शौर्याबद्दल आम्ही काय बोलायचं !

संभाजी:—हा औरंगजेब जातीनं आबासाहेबांच्या केव्हांच सपाट्यांत आला नव्हता. नाहीं तर महाराजांनीं त्यांचें केव्हांच चंदन केलं असतं. पण आबासाहेबांचा हेतु हा संभाजी पुरा करणार. (पितो) मला ह्या पन्हाळ्यांत कोडून धरण्याचा बादशहाचा विचार आहे. पण हें कपट मी चांगलं ओळखून

आहे—बादशाहा, तुझ्याबरोबरच तुझ्या बादशाहीचा उध्वंस करून हा संभा-
जी आसेतुहिमाचलापर्यंत एकछत्री मराठेशाही करणार. (पितो.) कविराज,
हा तुमच्या देवीचा प्रसाद फार मधुर आहे—कविराज, आतां शिकार बस
झाली !—सेवकांना विश्रांति द्या—कविराज—(पितो)

कलुषा:—महाराजांनींही आतां विश्रांति घ्यावी.

संभाजी:—आम्हीं आतां विश्रांति वे—णा—र (पडतो. कलुषा आणि
नेमाजी यांच्या कानगोष्टी होतात.)

कलुषा:—महाराजांजवळ एक विनांति आहे. अशा जंगलांत उघड्यावर
विश्रांति घेत पडण्यापेक्षां येथें जवळच एक झोंपडी आहे. त्या झोंपडींत एक
वनसुंदरी आहे.

संभाजी:—वनसुंदरी आहे ? (चटकन् उठून बसतो.)

कलुषा:—आहेना नेमाजी ?

नेमाजी:—(हात जोडून) होय सरकार. आणि मयांचा तो मुलगा
त्या वनसुंदरीचा भाऊच आहे.

संभाजी:—तो भाऊ आहे ? आणि ती वनसुंदरी आहे ?

कलुषा:—होय. तेथें गेल्यास त्या वनसुंदरीच्या सहवासांत महाराजांना
पूर्ण आराम मिळेल.

संभाजी:—पूर्ण आराम मिळेल ? (एकदम उठतो) कुठें आहे ती
वनसुंदरी ? कविराज—कुठें—कुठें—आहे—ती—

कलुषा:—येथें जवळच आहे महाराज.

संभाजी:—मला दाखवा—कविराज, सुंदरी दाखवा—वनसुंदरी दाखवा—

कलुषा:—आज्ञा महाराज, चला दाखवितों.

(जातात.)

प्रवेश] अंक चौथा [दुसरा.

स्थळ — झोंपडीचा रस्ता.

(मानाजी प्रवेश करतो.)

मानाजी:—किती जलद मी आलों ! (मागें वळून पहात) अद्याप सरकारस्वारी बरीच मागें आहे. पण ही ताई कुठें दिसत नाही ती ? ताई—ए—ताई—ही ताई गेली तरी कुठें ? ताई—ताई—? आतां काय करावं ?—महाराज, इतक्यांत येतील. आणि ताई घरांत नाही ! आतां महाराजांच्या स्वागताची तयारी कशी होईल ? ताई—ए—ताई—

तारा:—(प्रवेश करून) अरे काय ? मानाजी, अरे तूं सकाळपासून आहेस कुठें ?

मानाजी:—हा मी तुझ्या पुढें उभा आहे. पण ताई, तूं प्रथम तयारी कर.

तारा:—कसली ?

मानाजी:—स्वागताची.

तारा:—कोणाच्या ?

मानाजी:—महाराजांच्या.

तारा:—काय ? महाराजांच्या ?

मानाजी:—होय. महाराज आपल्याकडे येत आहेत. त्यांच्या स्वागताची तयारी कर. ताई—

तारा:—(आश्चर्याने) महाराज—आपले महाराज येत आहेत ? मानाजी, तूं हें स्वप्नांत तर नाहीना बरळत ?

मानाजी:—खरेच सांगतो ताई—आपले महाराज खरोखरच इकडे येत आहेत ताई—

ताराः—(आनंदानें) हैं-मी काय ऐकतें ? महाराज—आमचे महाराज—आमचे महाराष्ट्र प्रभु इकडे येत आहेत ? मानाजी खरंच कारे आपल्या प्रभूचे पवित्र चरण आपल्या झोंपडीला लागणार आहेत ?

मानाजीः—ताई, मी खोटें सांगेन असं का तुला वाटतं ?

ताराः—अहाहा ! मानाजी, आजचा हा किती भाग्याचा दिवस ! आज आपणाला आपल्या प्रभूचं दर्शन होईल. त्यांच्या पुण्यचरणस्पर्शानं आपली ही झोंपडी पुनित होईल, हा किती भाग्याचा दिवस ? मानाजी—

मानाजीः—ताई, तूं अशा रितीनें बोलण्यांत वेळ घालविणार कीं काय ? तूं आंत चल. त्यांच्या स्वागताच्या तयारीला लागूं. ते आतां इतक्यांत येतील. चल—मग. आंत तुला सर्व कांहीं सांगतो. चल—(जातात. नेमाजी प्रवेश करतो.)

नेमाजीः—याला म्हणतात नेमाजीचा नेम ! सूड उगवायला देखील अचुक नेम पाहिजे. ह्या मल्हारीचा आणि तारेचा नाजूक संबंध आहे, ही गोष्ट मला थोड्या वेळापूर्वी त्या दोघांच्या भाषणावरून कळली. आणि त्याच वेळीं मला ही सूडाची कल्पना सुचली. महाराजांना ही शिकार तर दाखवून दिली ! आतां हा संभाजी दारूच्या निशेंत तिच्यावर हात टाकणार हें तर ठरलंच ! ती एकदां भ्रष्ट झाली म्हणजे मल्हारीचा मी सूड उगविला ! मला नामर्द म्हटलंस काय ? ठीक आहे, मी जर नामर्द आहे तर मग आतां तुझ्या प्रेमपात्रावर संभाजीसारख्या मर्दाकडूनच घाला घालवितों आणि तुझ्या प्रेमाचा खून पाडतो !
(कलुषा प्रवेश करितो.)

कलुषाः—नेमाजी, कुठं आहे तें झोपडं ?

नेमाजीः—(बोट दाखवून) हें काय तें झोपडं.

कलुषाः—मग चल. महाराजांना प्रथम घेऊन येऊं (जातात.)

प्रवेश] अंक चौथा [तिसरा.

स्थळः—झोंपडी.

(तारा प्रवेश करते.)

ताराः—माझं चित्त अगदीं बावरून गेलं आहे. मवांपासून मी काय करतें तेंच माझं मला समजत नाहीं. मी वेडी तर झालें नाहीं ना ? आतां महाराज येतील, त्यांचं कसं स्वागत करावयाचं तेंच मला अजून सुचत नाहीं.—महाराजांचें स्वागत मी कसं करूं ? राजे लोकांचं स्वागत कसं करतात हें मला तरी काय माहीत ?—आमचे महाराज आतां येतील. आमचे प्रभु आतां येतील. खरंच—खरंच आजचा दिवस खरोखरीच भाग्याचा आहे ! ज्यांना आपल्या राजाचं—आपल्या प्रभूचं दर्शन होत असेल तीं सर्व माणसं भाग्याचीं खरीं ! राजा म्हणजे साक्षात् विष्णूचा अवतार ! त्याचं दर्शन घडायला पदरीं पुण्य असलं पाहिजे—पण आमचे प्रभु आल्यावर ते बसतील कशावर ? वेडे तारे, तूं अशी भांबावून काय गेलीस ?—महाराज आल्यावर त्यांना तूं उभं ठेवणार काय ?—पण हे राजे लोक कशावर बरं बसत असतील ?—मी त्यांना बसण्याकरितां काय बरं आंथरूं ? (एक दोन वस्त्रे उचलून लुगडें आंथरते.) अरे ! पण मी हें काय केलं ? किती मी भ्रमिष्ट झालें आहे आज ! (आंतून गादी आणते व आंथरते.) आमचे महाराष्ट्र प्रभु आतां या गादीवर बसतील. महाराजांच्या मंगल स्पर्शानं ही गादी आज पवित्र होणार. अहाहा !—पण महाराज अशा गादीवर बसतील काय ? मवां मानाजीनं महाराजांना न ओळखतां त्यांचा उपमर्द केला म्हणून ते रागांत तर नसतीलना ? नाहीं—नाहीं. आमचे महाराज आपल्या लेंकरांवर रामावतील हें संभवतच नाहीं. ते आमचे प्रभु आहेत. ते आमचे राजे आहेत. पण ते आल्यावर मी त्यांच्याबरोबर काय बरं बोलूं ? मला त्यांच्या पुढं उभं रहाण्याचं धैर्य तरी होईल काय ? कां होणार नाहीं ? महाराज आमचे आहेत—

(संभाजी येतो.)

संभाजी:—होय. हा संभाजी तुझाच आहे. (तारा दचकते व अघो-
बदन उभी राहते.) (स्वगत) वनांत उगवलेलं हें एक फुल आहे. वनसुंदरी हें
नांव हिला किती साजेसं आहे. (उघड) किती वेळ मला तिष्ठत उभं ठेवणार ?
(स्वगत) ही सुंदरी मला पाहून भ्याली असेल काय ? (उघड) मला पाहून
तुला भीति वाटली असं दिसतं.

तारा:—भीतीपासून आमचं रक्षण करणारे आपण ! तेव्हां महाराज
आपली मला कशी भीति वाटेल ?

संभाजी:—मग तूं अशी स्तब्ध कां ?

तारा:—महाराजांच्या प्रत्यक्ष दर्शनानं माझं मन आनंदातिशयानं प्रथम
गांगरून गेलं होतं. त्यांतून महाराज, आम्हीं रानां वनांत रहाणारीं जंगली माणसं !
आम्हांला महाराजांचं स्वागत कसं करायचं हें कोडून कळणार ? आम्ही जंग-
लांतली वेडीं माणसं !

संभाजी:—तूं वेडी नाहीस. दुसऱ्याला वेड लावणारी मात्र आहेस !
(स्वगत) हिचा हा मंजूळ स्वर, हिचं हें सौंदर्य मला आतां खास वेडच
लावील !

तारा:—महाराजांनीं या गादीवर बसावं; म्हणजे महाराजांच्या पवित्र
चरणांची थोडा वेळ सेवा करून ही तारा स्वतःला पुनित करून घेईल.

संभाजी:—तारे, तुझा जन्म सेवा करण्याकरितां नसून सेवा करून घेण्या-
करितां आहे. (बसतो) तारे, तूं माझी सेवा करूं इच्छितेस काय ? बैस, तारे
बैस ! तुझ्याकडून सेवा करून घेण्याकरितांच मी आलों आहे.

तारा:—आम्ही भाग्यवान् म्हणून महाराजांचं असं अकल्पित आगमन
होऊन प्रत्यक्ष दर्शन घडलं आणि महाराजांच्या पवित्र चरणधुलीनं हें आमचं
जंगलांतलं खोपटं आज पुनित झालं !

संभाजी:—तारे, बैस. तूं अशी दूर उभी राहून माझी काय सेवा
करणार ? बैस—(तारा बसते) तूं भिऊं नकोस.

तारा:—ह्या निविड जंगलांत एकटें रहाण्यांत आम्हाला कधीं भीती वाटली नाही; मग आतां तर प्रत्यक्ष सर्व संकटांपासून—सर्व भीतीपासून रक्षण करणारे महाराज जवळ असतांना मला भीतीचा स्पर्श तरी होईल का ? (संभाजी तिच्याकडे पहात राहातो.)

संभाजी:—तारे, तूं आतां माझी सेवा करणार काय ?

तारा:—(हात जोडून) महाराजांच्या पवित्र चरणांची सेवा घडावी अशी ह्या दीन मुलीची इच्छा आहे.

संभाजी:—मला ह्या एकांत प्रसंगीं तुझ्याकडून कोणती सेवा पाहिजे आहे, त्याची तुला कल्पना करून दिल्याशिवाय तुझ्या अनभिज्ञ मनाला काय कळणार ?

तारा:—(पाय चेपूं लागते. संभाजी तिचा हात धरून तिच्याकडे पहात राहातो.) महाराज, मी वेडी आहे हें सांगितलं ना ? आपणाला कोणती सेवा पाहिजे तें मला सांगा. मी मोठ्या आनंदांनं करीन. महाराज, आज शिकारींत विशेष त्रास झाला काय ? महाराजांच्या कपाळावर हा किती धाम आला आहे ? (पदरानें धाम पुसते.)

संभाजी:—तारे—(तिला जवळ ओढतो.)

तारा:—महाराजांना फार श्रम झाले आहेत. महाराजांनीं आतां थोडा वेळ आराम करावा.

संभाजी:—तारे ! हे सुंदर तारे ! तुझ्या समागमाशिवाय मला आराम कसा मिळेल ?

तारा:—मी आपल्या जवळच आहे. आपण सुखानं आराम करावा.

संभाजी:—तारे ! सुंदरी ! तुझ्या अनभ्यस्त मनाला एकांतांतील समागमाची कल्पना मी करून देतो. (हात पुढें करतो.)

तारा:—महाराज, आपण कशाला व्यर्थ श्रम घेतां ? मला सांगा, मी आपण सांगाल तसें करून आपले श्रम परिहार करतें. महाराज, आपलें मी कपाळ चेपूं का ?

संभाजी:—नको. सुंदरी रतिसुखाची कल्पना करून देणारं तुझ्या-
गुलाबी गालाच मला प्रथम चुंबन घेऊं दे.

तारा:—(भीतीनें चटकन उठून उभी राहते.) महाराज, आपण हें काय
भाषण करतां ?

संभाजी:—सुंदरी, अशी दूर होऊं नकोस ! ह्या वनांत तूं व्यर्थ कोमे-
जून जाण्यापेक्षां तुझ्या यौवनकुसुमाचा ह्या संभाजीला स्वाद घेऊं दे. तूं इत-
क्यांत माझे श्रम परिहार करण्यास—मला आराम देण्यास तयार होतीस ना ?

तारा:—महाराज, तुम्हीं माझ्याकडे कोणत्या दृष्टीनं पहातां ?

संभाजी:—सुंदरी, ह्या एकांतसमयीं मी तुझ्या ह्या सौंदर्याला सुद्धन
दुसऱ्या कोणत्या दृष्टीनं पाहणार ? आणि तूं इतका वेळ माझ्याबरोबर जो
लडीवाळपणा केलास तो तरी कोणत्या दृष्टीनं ?

तारा:—आपली कन्या या दृष्टीनं !

संभाजी:—(दचकून एकदम उठून) काय—कन्या— ? !

तारा:—महाराज, प्रजेबरोबर असलेलें तुमचं नातं तुम्हीं विसरलांत.
काय ? तुमची सर्व प्रजा तुम्हाला पित्याच्या ठिकाणीं मानीत नाहीं काय ?
(संभाजी कानावर हात ठेवतो.) तुम्हीं गोब्राम्हणप्रतिपालक, अनाथांचे नाथ,
आणि सर्व प्रजेला पित्याच्या ठायीं आहांत. इतका वेळ मी तुमच्या अंगावर
खेळलें, ती केवळ अपत्यप्रेमानं खेळलें. पित्याच्या अंगावर लडीवाळपणें
खेळण्यास कन्येला केव्हां तरी शंका वाटेल का ?

संभाजी:—(अधोवदन करून) तारे, इतका वेळ तूं निःशंकपणें माझ्या
अंकावर खेळलीस; परन्तु कविराजांनें दिलेल्या मदिरेनं माझी मति भ्रष्ट झाली
होती. मला आतां माझ्या वर्तनाचा पश्चात्ताप होत आहे.

तारा:—महाराज, हा मदिरेचा मोह आपण सोडून द्या. आपल्या पवित्र
सुखांतून अनीतिमूलक शब्द बाहेर निवण्यास ही मदिराच कारण आहे.
आपल्या हातून अत्याचार घडण्यास ही मदिराच कारण आहे. आणि यापुढें

मदिरेचा आपण त्याग केला नाही तर ही मदिराच आपल्याबरोबर आपल्या मराठीसाम्राज्याचा नाश करण्यास कारण होईल.

संभाजी:—तारे, तुझा प्रत्येक शब्द खरा आहे. तुझ्याकडे आतां वर मान करून पहाण्यास मला धैर्य नाही. तारे, मला क्षमा केली म्हणून म्हण.

तारा:—महाराज, अशी उपरोधिक भाषा करून ह्या आपल्या अनाथ सुलीला कां लाजवतां ?

संभाजी:—तारे, हे पवित्र कन्ये ! तुझं मन हें किती थोर आहे ? मला तुझा जन्मभर बिसर पडणार नाही. हे पवित्र तारे, ह्या तुझ्या अपवित्र पित्याला भेटून त्याचा देह आणि मन पवित्र कर. (हात पुढें करतो. तारा त्याच्या बाहेत जाते. मानाजी प्रवेश करतो.) तारे ! माझ्या धर्मकन्ये ! आजपासून तुझ्याकडे माझी दृष्टि राहिलच. तथापि हा तुझा भाऊ, हा निःस्पृह बच्चा, चाटेल त्या संकटांतून तुझं रक्षण करण्यास समर्थ आहे. मी त्याला असांमी दिली आहे. आजपासून तुम्हांला कांहींच काळजी करण्याचें कारण नाही. मी आतां जातो. (मानाजी मुजरा करतो. संभाजी जातो.)

मानाजी:—ताई, मी महाराजांना पोंचवून घेतों. (जातो.)

तारा:—(संचितं) ह्या थोर पुरुषावर मदिरेनं आपला पगडा बसविल्यामुळं त्याची ही कोण दुर्दशा झाली आहे ? शिव ! शिव ! ही मदिरा, आपल्या मोहानं आमच्या महाराजांना मोह पाडून आमच्या सर्वांच्या नाशाला कारण होणार काय ? —किती—किती—भयंकर हा मोह ! माझ्या कर्तव्यजागृतिपर एका शब्दानं आमच्या महाराजांना ह्या दुष्ट मदिरेचा पडलेला मोह झटकन दूर होऊन त्यांना स्वतःची ओळख पटली. त्यांभं उच्च शील पुनः प्रकट झालं, आणि मुळांत आमचे महाराज कसे आहेत ते मला पहावयास मिळालं. आई अंबे ! आमच्या ह्या थोर महाराजांना मदिरेपासून दूर ठेव, इतकंच तुझ्याजबळ माझं मागणं आहे. (संचित आंत जाते.)

(राजकुंवर पुरुषवेपांत प्रवेश करते)

राजकुंवरः—खरी अकृत्रिम आणि निरपेक्ष अशी राजनिष्ठा जर कोणाला पहावयाची असेल तर ती त्याला त्या झोंपडींत दिसेल. पाहिजे तशी दुःखं, अनंत भयंकर अशा यातना, अतिशय कष्टप्रद अशा हालअपेष्टा निमुटपणं—आनंदानं सहन करून आपलं वृद्ध व्रत—आपली निष्ठा—आपलं व्रीद यांपासून याकिंचितहि च्युत न होतां जी प्रेमाच्या भावी आशेवर या निर्जन वनांत, हिंस्र-श्वापदांच्या सहवासांत आपलं यौवन कंठीत आहे ती तारा साध्वी धन्य आहे !—इतक्या वर्षांनीं इतक्या जवळ येऊन मल्हारी केवळ कर्तव्यासाठी अशा स्त्रीरत्नाची भेट न घेतां गेला, याबद्दल त्यालाहि धन्यवादच दिले पाहिजेत ! (क्षणभरानें) जगांत सोन्यांच्या आणि रत्नांच्या खाणीं पुष्कळ आहेत. अशा खाणीं एकसारखं खणीत बसलं तर पाहिजे तितकं सोनं, हिरे, माणकं किंवा दुसरीं मौल्यवान् रत्ने सांपडतील. पण तारा—मल्हारीसारखीं नररत्ने देशाच्या खाणींत पैदा व्हायला त्या देशाला परमेश्वरी प्रसादाची देणगीच असावी लागते. अशी ही परमेश्वरी प्रसादाची देणगी आमच्या ह्या महाराष्ट्राला आहे. अखिल मनुष्यजातीला ललामभूत होणारीं नररत्ने आमच्या ह्या आर्यभूमीत किती तरी पैदा झालीं आहेत. असले स्त्री पुरुष प्रथम बहुधा जगाच्या कोठल्या तरी अप्रसिद्ध, दुष्ट जनांनीं आपल्या संसर्गिंनीं भ्रष्ट केलेल्या जागेपासून फार दूर व निरामय अशाच ठिकाणीं वास करीत असतात. त्यांच्या अस्तित्वाची जगाला कल्पना सुद्धां नसते. परंतु असल्या अपूर्व गुणांनीं मंडित असलेल्या नरश्रेष्ठांना स्वर्गलोक व तेथील चिरकालिक सौख्य अगदीं जवळ असतें. (पाहून) अरे, पण ती झोंपडीच्या दरवाज्याजवळ कोण उभी आहे ? ताराच ती ! पण ती अशी उद्दिग्ध कां दिसते ? आपल्या प्रियकराच्या विरहानें ती झुरत असेल काय ? पण नको. अशा शंका कुशंका काढण्यापेक्षां पुढें होऊन तिलाच विचारावं ! (पुढें होते.) (तारा प्रवेश करते.)

ताराः—आपणाला कोण पाहिजे ? महाराजांना शोधण्याकरतां जर आपण इथं आलां असाल, तर महाराज इथं नाहींत.

राजकुंवरः—(स्वगत) मला हिंन ओळखलं नाहीं असं दिसतं. तर आपणाहि हिला इतक्यांत ओळख न देतां, दादा. इकडे कशाकरतां आला होता तें विचारून घेऊं. (उघड) महाराज, इथं कशाकरतां आले होते ?

ताराः—विश्वांति घेण्याकरितां. पण आपण कशाकरतां आलां आहांत ?

राजकुंवरः—मीहि विश्वांति घेण्याकरतांच आलों आहे.

ताराः—ही कांहीं धर्मशाळा नाहीं.

राजकुंवरः—ही धर्मशाळा नाहीं हें मी जाणून आहे. पण जातिवंत मराठ्याला जातिवंत मराठ्याच्या घरीं विश्वांतीला जागा मिळूं नये हें आश्चर्य आहे.

ताराः—यांत आश्चर्य मानण्याचं कांहीं कारण नाहीं. जातिवंत मराठे व्यसनाधीन होऊन कसं पशुतुल्य वर्तन करतात त्याचा मला नुकताच अनुभव आला आहे. पण त्या गोष्टी बोलण्यांत आतां अर्थ काय ? मी आपल्याला पहिल्यानंच सांगितलं कीं, इथं तुम्हांला विश्वांतीला जागा मिळणार नाहीं. तुम्ही येथून जा—(जाऊं लागते.)

राजकुंवरः—(पुढें होऊन) तारे—थांब. मजकडे नीट निरखून पहा. अद्यापि तुला माझी ओखळ नाहीं का पटत ? पहा—सहा वर्षांपूर्वीं तुला भेटलेल्या ह्या तुझ्यासारख्याच समदुःखी भगिनीला तूं विसरलीस काय ?

ताराः—(निरखून पहात) ओ—ळ—खलें—पण नांव—

राजकुंवरः—मी तुला नांवच सांगितलं नव्हतं. पण तारे ! महाराजांनीं इथं येऊन कोणतं पशुतुल्य वर्तन केलं ?

ताराः—महाराजांनीं मदिरेच्या निशेत माझ्या कौमार्त्याचा भंग करण्याचा विचार केला होता.

राजकुंवरः—शिव ! शिव ! महाराजांना अशी दुर्बुद्धि कशी सुचली ?

ताराः—मदिरेच्या मोहामुळं ! भगिनी ! आतां आपलं पुढं कसं होईल ? इतके दिवस आपणास स्वतःचं, कुलाचं आणि शीलाचं परकीयांपासून रक्षण

करण्यास स्वकीयांचा आणि आपल्या राजांचा मोठा आधार होता. पण आता सर्वत्र उलटं झालं आहे. प्रत्यक्ष राजा व्यसनाधीन होऊन पुत्रवत् प्रजेकडे पापी नजरेनं पाहू लागला. आतां आपल्यासारख्या दुःखी-कष्टी-दुर्दैवी अबलांची काय स्थिति होणार ? (तिच्या खांद्यावर डोकें ठेवते. ती समजूत करते.) (मल्हारी प्रवेश करतो.)

मल्हारी:—आज सहा वर्षांनीं मला माझ्या आराध्य देवतेचं—माझ्या प्रिय तारेचं दर्शन होणार ! प्रतिशेमुळं मी जरी अडलों आहे, तथापि मला पाहून मी प्रतिज्ञापूर्तीकरतां अहर्निश झटत आहे, हें पाहून माझ्या तारेला आनंदच होईल. माझी प्रतिज्ञा पूर्ण होऊन महाराजांचा मला प्रसाद मिळेपर्यंत मी तारेला भेटणारच नव्हतों. परन्तु इतक्या वर्षांनीं इतकं जवळ येऊन मी भेटल्याशिवाय गेलों असं जर कळलं तर तिला वाईट वाटेला, हा विचार मनांत येऊन माझे पाय मला पुढें नेईनात. आतां मला पाहून माझ्या प्रिय तारेला किती तरी आनंद होईल. ह्या स्वगत विचारांत मी तारेच्या अगदीं झोंपडीजवळ आलों. माझी तारा आतां काय करित असेल ? (पुढें पाहतो आणि दचकतो.) हें मी काय पहातों ? तारा—माझी तारा—त्या तरुणाच्या स्कंधावर मान टाकून विलासांत मग्न ! (त्वेषानें पुढें होऊन) चांडाळणी ! तूं इतकी कुलटा असशील अशी मला कल्पनाहि नव्हती. दुष्टे, केवळ तुझ्या प्रेमाकरतां प्रतिज्ञा करून आज अर्थें तप मी खडतर प्रसंग अनुभवीत आहे, आणि तूं जारिणी ह्या दुष्ट-तरुणा बरोबर विलाससुख अनुभवीत आहेस काय ? धिःकार असो तुला आणि तुझ्या प्रेमाला !

राजकुंवर:—तारे, हा समजुतीचा घोटाळा आहे. मी तुझ्या मल्हारीची शंका निरसन करतें.

तारा:—थांब, मलाच प्रथम थोडं बोलू दे. (पुढें होऊन मल्हारीपुढें उभी रहाते.)

मल्हारीः—(अधिक रागानें) कुलटे ! माझ्या समोर येऊन उभें रहा-
ण्याला तुला लाज नाही वाटत ? इतकी तू बेताल-स्वैरवर्तनी आणि दुराचारी
असशील अशी मला कल्पना नव्हती.

ताराः—(शांतपणें) कल्पना नव्हती हेंच ठीक झालं ! आणि तुम्हाला
माझ्याविषयी कल्पना होणेंच शक्य नाही. तुमच्या वृष्टीनं जरी मी दुराचारी,
स्वैरवर्तनी आणि बेताल ठरलें तरी मी स्वतः कशी आहे, हें तुमच्या पेश्यां मलाच
चांगलं माहित आहे. सहा वर्षांपूर्वी तुम्हाला माझं प्रेम जसं शुद्ध निर्मल आणि
पवित्र दिसत होतं, तसंच तें आतांही आहे. परंतु आतां तुम्हाला जो
देखावा इथं दिसला त्याचं कारण तुमची प्रतिज्ञा पूर्ण होण्यापूर्वी तुम्हीं इथं
आलांत हें होय. तुमच्या मनाला शिक्षा लावण्याकरतांच हा देखावा होता.
परंतु तेच तुम्ही आपली प्रतिज्ञा पूर्ण करून ह्या तारेला भेटायला आलां असतां
तर ही तारा पूर्वीप्रमाणेंच आपणाला शुद्ध आणि निर्मल दिसली असती.

मल्हारीः—(रागानें) जारिणी, माझ्या प्रतिज्ञेविषयी उच्चार करण्यास
तुझी भ्रष्ट जिव्हा कशी उलटली ?

राजकुंवरः—मल्हारी, ह्या साध्वीविषयी बोलतांना मघांपासून तूं सभ्यपणा
सोडून अविचारानं तोंडाला येईल तें बोलत आहेस, हें तुला शोभत नाही.

मल्हारीः—(तरवार उपसून) नीचा, त्या कुलटेच्या वतीनं तरफ-
दारी करण्याकरतां एक शब्द जास्त उच्चारशील तर प्रथम तुझी जिव्हा छाटून
टाकून. इतकीं वर्षे तुला मी निरपेक्ष बुद्धीनं माझं कल्याण चिंतणारा मित्र
समजत होतो. परंतु तुझं खरं स्वरूप आतां मला दिसलं. तूं जार आहेस आणि
ती जारिणी आहे. मघां परस्परांना आलिंगन देतांना तुमचीं एकत्र झालेलीं तीं
भ्रष्ट शिरें एका घावांत मी तुमच्या धडापासून वेगळीं केलीं असतीं, परंतु माझी
ही पवित्र तरवार तुमच्या भ्रष्ट रक्ताकरतां नाही म्हणूनच सुटलांत ! जा-
असेंच पापकर्मांत लोळत राहून शेवटीं नरकाचे वांटेकरी व्हा-अरेरे ! इतकीं
वर्षे मी एका साध्वीवर अनुरक्त झालों आहे असं समजत होतो. पण आजच्या

काळांत खऱ्या साध्वी आहेत, अशी कल्पना करणेंहि धाडसाचं होईल. धिःकार असो या स्त्रीजातीला !

राजकुंवरः—तारे ! आतां मल्हारीचा अंत पहाणं चांगलं नाही. त्याचा क्रोध आतां विकोपाला गेला आहे. मी कोण आहे हें आतां त्याला कळूं दे—सांग—

ताराः—महाराज, शांत व्हा. मी ह्या पुरुषाच्या गळ्यांत गळा घातला हें पाहून माझ्या पवित्र प्रेमाबद्दल आणि पवित्र मनाबद्दल तुम्हीं भलतीच खात्री करून घेतली आहे. परंतु महाराज, हा पुरुष नसून ही स्त्री आहे.

मल्हारीः—(आश्चर्यानें) काय—स्त्री आहे ?

ताराः—होय, स्त्री आहे. आणि ही स्त्री आपल्या कर्तव्यभ्रष्ट पतीला ताळ्यावर आणण्याची प्रतिज्ञा करून ह्या पुरुषवेषानं त्याच्या शोधांत आज इतकीं वर्षे भटकत आहे.

राजकुंवरः—मल्हारी, असा विस्मयचकित होऊं नकोस. मी स्त्री आहे, हें तुझ्या तारेला माहीत आहे. परंतु मी कोणती स्त्री आहे हें मात्र तिला माहीत नाही. आणि तुला तर आतांपर्यंत माहीत नव्हतें. पण आतां मी माझं खरं स्वरूप प्रगट करतें म्हणजे तुमच्या सर्व शंका निरसन होतील. (फेटा व वेष काढून टाकते.)

तारा व मल्हारीः—(आश्चर्यानें) कोण ? राजकुंवर !

राजकुंवरः—होय. तुमच्या महाराष्ट्र प्रभूची ही आवडती भगिनी राजकुंवर आहे.

तारा व मल्हारीः—(हात जोडून) ताईसाहेब, आम्हीं मर्यादा सोडून वागलों, क्षमा करा.

राजकुंवरः—उठा.

चवथा अंक समाप्त.

प्रवेश] अंक पांचवा [पहिला.

स्थळ:—विशाळगडाजवळील जंगल प्रदेश.

(गणोजी शिकें प्रवेश करतो.)

गणोजी:—शेवटीं संभाजीच्या निवांतस्थानाचा शोध मला अचुक लागला ! आतां माझी प्रतिज्ञा खात्रीनं पूर्ण होणार. आज इतकीं वर्षे त्या कपटी कलुषाच्या नादाला लागून मी दिवस मात्र व्यर्थ गमाविले. तो बेरब्र मला संभाजीचा भेद देईल या आशेवर त्या लुच्चाला बादशहाकडून जहागिरी, मानमरातबं आणि विपुल द्रव्य देवविण्याची मी अनेकदां लालूच दाखविली; पण तो कसला हरामखोर छट !—शेवटीं मलाच हें काम हातीं घ्यावं लागलं !

—अहारे नीचा संभ्या ! इतकीं वर्षे मोहिमा करून चाही बाजूनीं कोंडल्यावर आतां संगमेश्वरीं विश्रांति घेत पडला आहेस काय ? घे. विश्रांति घे. ही तुझी विश्रांति अखेरचीच आहे. शिरकाणाच्या सुडाबद्दल हा गणोजीराव तुला आतां अखेरचीच विश्रांति देणार. (थोडा वेळ थांबून) ह्या माझ्या प्रतिज्ञेमुळं बादशहा माझा वाटेल तसा उपयोग करून घेत आहे. शिक्क्यांनीं स्वप्नांतसुद्धां जीं कृत्यें केलीं नव्हतीं तीं मला आज प्रत्यक्ष करावीं लागत आहेत. चांडाळ्य संभ्या ! त्या पुण्यश्लोक महापुरुषाच्या नांवाला कलंक लावण्यास आणि आम्हांकडून लावविण्यास तूंच सर्वस्वी कारण आहेस. ह्या अल्प अवधीत तूं थोरल्या महाराजांप्रमाणं आपलं अलोट शौर्य दाखविलंस; अनेकदां बादशहासारख्या अजस्र शत्रूला आपल्या धाडसी पराक्रमानं विस्मयचकित करून सोडलंस तथापि जग तुला सूर्यापोटीं शनिश्वर म्हणूनच ओळखतील—तुझा तिरस्कार करतील—

(राजकुंवर पुरुषवेषांत प्रवेश करते.)

राजकुंवर:—समजून उमजून दुष्कृत्यं केल्यावर जगानें तिरस्कार केल्यास तो दोष कोणाचा ?

गणोजी:—(आश्चर्यानें) कोण राजकुंवर ?—तू हा पुरुषवेष केव्हां टाकणार ? सहा वर्षांपूर्वी तूं मला विंझईच्या जंगलांत भेटली होतीस, तेव्हांपासून ह्याच-वेषांत तूं अशीच रानोमाळ भटकतेस काय ?

राजकुंवर:—माझ्या पतिराजाला मोंगलांच्या गुलामगिरीच्या मगरमिठींतून सोडविण्याची मी प्रतिज्ञा करून इतकीं वर्षे पतिदेवाच्या शोधार्थं दऱ्याखोऱ्यांतून, पहाड जंगलांतून, दिवस-रात्र, पाऊस-थंडी-वारा यांस न जुमानतां सारखी वणवण फिरत आहे. आज अकल्पित रीतीनं आपलं दर्शन झालं. पतिराज ! माझा हा खडतर वनवास आपण केव्हां पूर्ण करणार ? माझी आपणास नाही का कीव येत ? माझी प्रतिज्ञा आपण नाही का पूर्ण करणार ? सांगा !—आपल्या अर्धांगी रजपुतानाच्या प्रतिज्ञेकरितां कित्येक शूरवीर रजपूत आपलं नांव इतिहासांत अमर करून गेले. मग माझी प्रतिज्ञा तुम्ही नाही का पूर्ण करणार ?

गणोजी:—पण माझी प्रतिज्ञा पहिली आहे. आणि तुझं पत्नीकर्तव्य म्हटलं म्हणजे माझी प्रतिज्ञा पूर्ण करण्यास मदत करणं हेंच आहे. माझी प्रतिज्ञा !—शिक्यांनं केलेली प्रतिज्ञा !!—आज इतकीं वर्षे अपूर्ण राहिलेली माझी प्रतिज्ञा !!! राजकुंवर, तुला या गोष्टीचं लांछन नाही काय ? तुझ्या भावाने-त्या घातकी संभ्यानें राजदंड हातीं घेतांच शिरक्यांच्या शिरावर शस्त्र ठेवून त्यांचा शिरकाण केला, त्या अमानुष कृत्याची आठवण होतांच माझं सवंग तप्त होऊन मी देहभान विसरून जातो. तो चांढाळ वृष्टीस पडतांच त्याच्या नरडीला नख लावून मी माझी प्रतिज्ञा केव्हां पूर्ण करीन असं मला झालं आहे.—आला—तो काळ अगदीं जवळ आला, माझी प्रतिज्ञा पूर्ण होण्याचीं चिन्हं आतां स्पष्ट दिसूं लागलीं.

राजकुंवर:—(हात जोडून) महाराज, महाराष्ट्राप्राज्याचा नायनाट करणाऱ्याचा हा हेका सोडून द्या. आपण कोवाच्या आवेशांत केलेली ही प्रतिज्ञा अन्यायाची आहे. ही आपली प्रतिज्ञा महाराष्ट्राला धाय धाय रडायला लावील ! प्राणनाथ मी माझ्या बंधूप्राणाची भिक्षा मागत आहे; आपल्या भगिनीच्या पतिप्राणाची

भिक्षा मागत आहे.—सर्व महाराष्ट्राच्या जनकप्राणाची भिक्षा मागत आहे—
माझ्या विनंतीचा अनादर करू नका. मी आपणापुढे हा पदर पसरला आहे.


गणोजी:—राजकुंवर, तू मला ही भुरळ घालू पहात आहेस काय? पण तें
जाऊंदे—राजकुंवर तू माझी पत्नीना ? पतीला सावलीप्रमाणं चिकटून
राहणं हें तुझं कर्तव्य खरं ना ?—मग चल—आतां मजबरोबर चल—
थोड्याच दिवसांत मी तुला एका बलाढ्य राष्ट्राची स्वामिनी करतो. तुझ्या
पतीची प्रतिज्ञा पूर्ण होतांच रिकाम्या पडणाऱ्या रायगडाच्या सिंहासनावर
महाराणी म्हणून मी तुझी स्थापना करतो. चल—

राजकुंवर:—हं—दूर व्हा. यवनाला कुर्निसात करणाऱ्या त्या विटाळ-
लेल्या हातानें गोब्राह्मणप्रतिपालकाच्या कन्येस भ्रष्टविण्याचा पापी प्रयत्न
करू नका—हाय हाय ! पतिदेवा, सूर्यप्रमाणें तेजस्वी अशा शिकेंकुलाला
खयास ग्रहण लावणाऱ्या यवनांच्या ताबेदारीचा आपणास कसा हो मोह पडला ?

गणोजी:—हा मोह तुझ्या दादानं मला पाडला. राजकुंवर, ह्या मोहा
करितां माझा तू विटाळ मानतेस ?—अशी विकारवश होऊं नकोस. पतीला
झिडकारून नरकाचं द्वार खुलं करून घेऊं नकोस.

राजकुंवर:—पतीला पुरुषार्थाच्या मार्गावर आणण्यास मी स्वीकारलेला
हा मार्ग मला स्वर्गद्वारच उघडं करून देईल. महाराज, अर्थ आणि कामाबरो-
बर धर्माचाहि मार्ग जोडीनं जाण्याकरितां देव-ब्राह्मणांनीं आपणांस सात पावलं
चालविलं ना ? पण त्या सात पावलांच्या प्रवासाची दिशा आपण सोडली आणि
आतां आडरानांत शिरलां अहांत.

गणोजी:—राजकुंवर, माझी कृति तुला इतकी अमानुष दिसते आणि
तुझ्या त्या लाडक्या दादानं शिकर्यांच्या सर्व बायकां कुंकुमरहित करून विधवा
केल्या, त्यांच्या सर्वस्वसुखाचा नाश केला, त्यांना रडतां भुई थोडी केली,
त्यांचं दुःख तुला दिसत नाही काय ? त्यांची तुला कवि येत नाही काय ?
सांग, मी माझी प्रतिज्ञा का मार्गें घ्यावी ?—तुझ्या दादाचं प्रत्येक कृत्य सक-



राजकुंवरः—घरबुडव्या, पातक्या जा.

त्यच असेल नाही ? ज्यानं आपल्या सापत्न मातेला—गोब्राह्मणप्रतिपालकाच्या भार्येला—प्रत्यक्ष तुझ्या आईला हालहाल करून भिंतीत चिणून ठार मारलं— निरपराधी भावाच्या पायांत बिड्या ठोकल्या—स्वामिभक्त अष्टपधानांचे धिंडवडे केले—राजनिष्ठांचीं डोकीं मारलीं—स्वामिभक्तांचा कडेलोट केला—बाळाजी आवजीसारख्या वृढनिश्चयी आणि एकनिष्ठ सेवकाला पुत्रासह हत्तीच्या पायीं दिलं—अण्णाजी दत्तोसारख्या मुत्सद्याच्या रक्तानें हात विटाळविले आणि मोरोपंत-पिंगळ्यांसारख्या महाराष्ट्राच्या मुख्य आधारस्तंभाला गडाच्या अंधारकोठडीत कुजत टाकून मारलं, ह्या सर्व तुझ्या दादाच्या एकपेक्षां एक बरचढ कृति तुला अक्षम्य वाटतात काय ?—चल, मजबरोबर चल. त्या नरपशूंचीं आंतडीं जिवंतपणीं कोलह्याकुऱ्यांच्या पुढं टाकण्यास मला मदत करण्यास चल. त्या कर्मचांडाळाचे ढोळे तापलेल्या सांडसानं बाहेर काढण्यास मजबराबरे ये—अशी मुग्ध कां ? त्या नरव्याघ्राचीं हीं भयंकर कृत्यं ऐकून भ्यालीस काय !—पण तुला भिण्याचं कांहींच कारण नाही. त्या नरव्याघ्राला योग्य शिक्षा लावण्याकरितां ती पहा (बोट दाखवून) माझ्या मागं बादशहाची अफाट सेना माझ्या ह्जुमाची वाट पहात उभी आहे. आतां थोड्याच काळांत रायगड जमीनदोस्त करून तुझा पति—हा गणोजीराव शिकें आपली प्रतिज्ञा पूर्ण करणार ! चल. राजकुंवर, तूं माझ्या व्रताच्या उद्यापनाकरितां आतां बरोबर चल.

राजकुंवरः—(रागातिशयानें) मी येऊं ३ घरबुडव्या ! मला तूं कोठें नेणार ? वैन्यांना आंत घेऊन, स्वकीयांचा घात करणाऱ्या घरबुडव्या पातक्या जा—

गणोजीः—तूं माझी पत्नी ! तुला आतां बरोबर नेल्याशिवाय मी कुठें जाणार ?

राजकुंवरः—आतां रणांगणावर गांठ पडल्यानंतर पुढं कुठें जावयाचं तो मार्ग मी तुम्हाला दाखवीन. अद्यापि मी तुमची पूर्ण पत्नी झालें नाहीं समजलांत ?—विवाहांत अपुरी राहिलेली सप्तपदी रणभूमीला प्रदक्षिणा घालून पूर्ण करण्यास

रणांगणावर चला. व्हा पुढं. तिथंच रणकुंडांतील रसरसलेल्या अग्नीवर आपला अपुरा राहिलेला लजाहोम पूर्ण करण्याकरितां ही मी आपल्यापुढें आलेंच म्हणून समजा. (झपाट्यानें निघून जाते.)

गणोजी:—अरे, ही तर वाऱ्यासारखी निघून गेली !—हां हां म्हणतां दिसेनाशी सुद्धां झाली. किती भयंकर ही बिजलीसारखी गति ! राजकुंवर, तूं हा व्यर्थ अट्टाहास करून आपलं सुख गमावीत आहेस. आपल्या दुष्ट व्वादाची तूं एवढी तरफदारी करीत आहेस पण तो असं तुझं कोणतं सुख पहात आहे ? उलट हा खडतर वनवासच तुझ्या मार्गं लागला आहे ना ?—पण त्या गोष्टींचा आतां विचार कशाला ? चला, आपण पुढल्या उद्योगाला लागूं या. राजकुंवर या रस्त्यानं रायगडाच्या रस्त्याला लागली. आपण सैन्यासह संगमेश्वरीं मोर्चा वळवूं. (जातो.)

प्रवेश] अंक पांचवा [दुसरा.

स्थळ:—संगमेश्वर. सरदेसाईंच्या वाड्यांतील पटांगण.

(पेटलेल्या होमाजवळ कलुषा बसला आहे.)

कलुषा:—ॐ ह्रीं ह्रीं रां रां विष्णुशक्तये नमः । आजपर्यंत केलेलीं कारस्थानं, रचलेले व्यूह आणि लढविलेले डावपेंच या सर्वांचा मला मोबदला मिळणार ! माझ्या होमाची सर्व सिद्धता झाली. आतां देवीच्या अष्टदिशा जाग्या करून या धडाडणाऱ्या होमकुंडांत मी राजबळी देणारां !—अहाहा ! आजपर्यंत या भरतखंडांत हजारों शाक्त उपासक होऊन गेले असतील; त्यांनीं भगवती देवीला प्रसन्न करून घेण्याकरितां शेकडों महिषबली दिले असतील, कदाचित् नरबली सुद्धां दिले असतील. परंतु माझ्यासारख्या (बोट दाखवून) ह्या चंड-सुंदनाशिनी भगवति महाकाली देवीला राजबली देणारा दैवाचा पुतळा मीच

एक असेन ! मला ह्या महादेवीची ही अशी उत्तमोत्तम सेवा करतां येईल असं कधीं स्वप्न तरी पडलं होतं काय ! पण हा सर्व देवीच्या कृपेचाच खेळ आहे. आतां हा राजबळी देऊन शत्रुनाशिनीदेवी आपल्या आकाळ विक्राळ स्वरूपांत मला प्रसन्न झाल्यावर ब्रह्मांडांतील यच्चावत् सर्व सुखं माझ्या पुढें दत्त म्हणून हात जोडून उभीं रहातील. मग माझ्यासारखा भाग्यवान् ह्या अखिल भूमंडलावर मीच एक ! या अनिर्वाच्य सुखांत गढलेलं माझं मन बादशाहानं देऊं केलेल्या अन्नवावरील पाण्यासारख्या जहागिरीला थोडेंच भाळणार आहे ? तसंच तो मूर्ख गणोजी शिकें, आपल्या प्रतिज्ञेच्या पूर्तीकरितां संभाजीला मी त्याच्या स्वाधीन करावा म्हणून माझ्या मागें सारखा लाळ धोटीत आहे. परंतु माझा राजबळी हातचा सोडून देण्याइतका मी मूर्ख थोडाच आहे. एकदां हा राजबळी देऊन देवी प्रसन्न होतांच प्रथम मी बादशाही उलथून पाडीन आणि मग दिल्लीच्या तख्तावर सर्व सुखानिशीं राजाधिराज म्हणून पाय देईन !—आतां ठरविल्याप्रमाणं संभाजी इथं येईल. त्याला देवीच्या पुढें ह्या होमांत समर्पण करीपर्यंत संशय येऊं नये म्हणून मदिरेंच्या निशेंत बेवोष करण्याचं काम मी नेमाजीला सांगितलं आहे, तो अद्यापि कसा आला नाही ? (दूरवर पाहून) हा कोण बरं येत आहे ?—दादजी ! हा आजच कुठं गडावरून इथं आला ? याचा माझ्या मागें व्यर्थ ससेमिरा लागला आहे. आतां आपली ही होमाची पूर्तता होईपर्यंत याला इथं जवळपास राहूं देतां उपयोगी नाही. नाही तर तो मध्येच धोंटाळा करावयाचा !

[दादजी प्रवेश करितो.]

दादजी:—पंडितराव, आपण कोणालाहि न कळवितां महाराजांना इकडे घेऊन आलांत; परंतु राजधानींत कोण हाहाकार उडाला आहे. खजिना रिकामा पडला आहे म्हणून तेथें सारखी ओरड पडली आहे. लष्करांतील प्रत्येक गडी तनख्याकरितां बिथरला आहे. देशमुख, देशपांडे, पाटील, कुळकर्णी नवीन बसविलेल्या सान्यामुळं हवालदिल झाले आहेत. अशावेळीं महाराजांनीं जातीनं तिथं हजर राहून स्वतः त्यांची समजुत घातली नाही तर

सर्व प्रजेत असंतोष उत्पन्न होऊन मोठा कठीण प्रसंग येण्याचा संभव आहे. शिवाय शत्रुसैन्य जवळ जवळ येत चाललं अशी अलीकडे उठलेली अफवा ऐकून प्रजा अगदी चिंताक्रांत झालेली दिसत आहे.

कलुषा:—त्याला मी काय करणार ? महाराजांच्या सुखाबरोबर सर्व प्रजेचं सुख पहाण्याचं काम निरपेक्ष बुद्धीनं मी चालविलंच आहे. हें पहा—धुरानं चाहीं दिशा धुंद करून टाकणारा हा होम मी त्या करितांच पेटविला आहे. आतां अष्टमा—सिद्धिप्रयोग करून पंचभैरवकूपेनं सर्व काहीं यथास्थित होईल. आतां महाराज येण्याचाच काय तो अवकाश; पण ते पहा, महाराज आलेच !

(संभाजी प्रवेश करतो.)

संभाजी:—कोण दादजी ! तुम्ही गडावरून आलां काय ? काय खबर आहे गडावर ?

कलुषा:—महाराज, तो काय खबर सांगणार ? आपल्या मूर्ख प्रधान मंडळानें त्याला जें शिकविलं असेल, तेंच पोपटासारखं तो आपणांस आतां सांगणार. महाराज राजधानींत नाहीत म्हणून सर्वत्र हाहाकार उडाला आहे, असं तो सांगतो. खजिन्यांत शिल्लक नाही, म्हणून प्रधान मंडळ ओरड करते. गनीम जवळ येत चालला अशा अफवा उठल्या आहेत. अशा एक ना दोन ? शेकडों बातम्या घेऊन तो रायगडावरून आला आहे. पण मी म्हणतो, ह्या संगमेश्वरासारख्या रम्य व एकांतस्थळीं महाराज सुद्धा विभ्रंतीकरितां आले आहेत, म्हणून प्रजेला हताश होण्याचं कारण काय ? महाराजांनीं प्रजेच्या सुखाकरितां आज इतकीं वर्षे शत्रूशीं लढून रक्ताचं पाणी केलं आणि आतां थोडा वेळ विभ्रंतीत घालविला म्हणून प्रजेला एवढा अट्टाहास करण्याचं कारण काय ?

संभाजी:—कनिराज, तुमचं म्हणणं अगदीं बरोबर आहे. मी आतां काहीं काल इथेंच विभ्रंती घेणार. औरंगजेबाच्या छातीवर पाय देऊन त्याची नी बहुतेक रग तर जिरविली. काबूल तें कन्याकुमारीपर्यंत आपला हिरवा झेंडा

चांचविण्याची त्याने धरलेली भयंकर हाव मी हाणून पाडिली. आवासाहे-
चांच्या वेळीं त्यानें न अनुभवलेलीं मराठ्यांच्या मर्दुमकीचीं कृत्ये 'बापसे
बेटा सवाई' होऊन मी त्या दाढी मीशीच्या बाहशाहाला पटविलीं आणि अजून
काय झालं आहे ? हा संभाजी शहाजाया अकबराला पाठीशीं घालून दिल्लीपद
हिरावून घेण्यास कधीहि मागे घेणार नाहीं!—कविराज, खजिन्यांत शिल्क
नाहीं म्हणून कोण ओरड करीत आहे ? त्या मूर्ख प्रधानमंडळाला खजि-
न्याची भरपाई करण्याची अक्कलच नाही. शिल्क नाही—शिल्क नाही,
म्हणून ओरड केल्यानें खजिना थोडाच भरणार आहे ? द्या, झाडून सारे
परगणे मत्तयानं द्या. मग पहारों खजिना कसा भरत नाहीं तो !

कलुषाः—महाराज, मी देखील आतां आपणास तेंच सुचविणार होतो.
ह्या वेळीं गांवच्या गांव मत्तयानं दिल्याशिवाय पैसा हार्ती येणं शक्य नाही.
पण महाराज, आपण हा असा मनःसंताप कां करून घेतां ? मी आज बारा
रेडे मारले आहेत. आणि त्यांच्या ह्या ओल्या कचकचीत कातड्यावर बसून
आतां देवीच्या अनुष्ठानाला मी सुरुवात करणार आहे. यंत्र मंत्र करून अष्टमा-
सिद्धि—यक्षिणी—प्रयोग साध्य होतांच महाराजांना कशाचं भय आहे ? हां हां
म्हणतांच सर्व खजिना मोहरा पुतळ्यांनीं भरून काढीन.

दादजीः—(हात जोडून) तें सर्व आपण करूं शकाल. परंतु बाद-
शहा स्वतः महाराजांच्या मागे आला आहे. त्यानें दक्षिणोत्तर चौफेर अफाट
सैन्याचं जाळं पसरलं आहे. शिवाय मुकर्वखान नांवाचा एक भारी सरदार
जवळपास महाराजांच्या पाळतीवर दना धरून बसला आहे, त्याची काय वाट ?

संभाजीः—दादजी, ह्या सर्व बाजारगप्पा आहेत. आणि त्यांना तूं
कान देतोस तेव्हां तुझ्यासारख्या शूराला काय म्हणावं ?

कलुषाः—आणि कदाचित् ह्या बाजारगप्पा नसून सर्व खऱ्या असल्या
तरी त्यांत भिण्याचं काय कारण आहे ? शत्रु येत आहे, तो केवळ ह्या होमाला
बैळी पडण्याकरितांच येत आहे. आतां ह्या धडाडणाऱ्या होमकुंडांत मी

माझ्या मंत्रसामर्थ्यानें शत्रूला इथं खेंचून आणून देवीपुढें बळी देणार. आज असंख्य यवन बळी घेतल्याशिवाय हा होम शांत होणारच नाही. महाराज, आपण स्वस्थ असा. आणि माझ्या मंत्रसामर्थ्यानें कशा अतर्क्य गोष्टी घडतात, त्या शांत चित्ताने अवलोकन करा. आतां थोड्याच वेळांत देवीची प्राण-प्रतिष्ठा होऊन तिची साक्षात् मूर्ति मी आपणासमोर उभी करतो. महाराज, आपले परमपूज्य वडील छत्रपति शिवाजी महाराज यांनीं सुद्धां भवानी देवीच्या कृपाप्रसादावर स्वराज्याचा पाया रचिला आणि त्याच कृपाप्रसादाने आतां आपल्या हितशत्रूंचा उच्छेद होऊन मराठी साम्राज्याला कोणताहि धोका रहाणार नाही.

संभाजी:—मग आणखी काय पाहिजे ? मला आपल्या देवीचा कृपाप्रसाद मिळाला म्हणजे शत्रूंची माझ्या मार्गे लागलेली ही कटकट अक्षयींची मिटेल ना ?

कलुषा:—यांत काय संशय महाराज ? देवीची कृति किती जाज्वल्य आहे याची प्रचीति मी महाराजांना इतक्यांतच आणून देतो.

संभाजी:—माझा तुमच्यावर पूर्ण भरंवसा आहे. पंडितराव, तुमची मला भेट झाली हें मी माझं भाग्य समजतो. नाही तर ह्या संभाजीची घडगत नव्हती.

कलुषा:—सरकार, ही ह्या सेवकाची स्तुति अवास्तव आहे. मी अधिक तें काय करतो ! मला ज्या पायांचा आश्रय मिळाला त्या पायांच्या कल्याणाकरितां तन मन धन खर्च करणें हें या नम्र सेवकाचें कर्तव्य आहे. सरकार, आतां मी जपाच्या अनुष्ठानाला बसतो.

संभाजी:—ठीक आहे. तुमचें अनुष्ठान चालूंया, पण मला देवीच्या पवित्र तीर्थाचें अधिष्ठान बसूं या; त्या शिवाय मला इथं चैन पडावयाचें नाही.

कलुषा:—त्याची सिद्धता मी पूर्वीच करून ठेविली आहे. दादाजी, जा आणि बाड्यांत नेमाजी पहाऱ्यावर आहे त्याला देवीचें तीर्थ घेऊन इथं

पाठवून दे. आणि थोडा वेळ पहाण्याचं काम तू सांभाळ. माझ्या अनुष्ठानाला कौणाचाहि व्यत्यय येतां उपयोगीं नाही. जा. (दादाजी जातो.) महाराजांनीं होमाजवळ ह्या सुखासनावर बसावं (संभाजी बसतो. नेमाजी मदिरापात्र घेऊन येतो. कलुषा होमाजवळ बसतो.)

नेमाजीः—(स्वगत) ही आकाश्या आज माझ्या हातीं आली. आतां महाराजांना घुटक्यावर घुटके पाजण्याचं काम पंडितरावांनीं ह्या बहा-दराकडे सोंपविलं आहे. आणि ह्या कामाबद्दल ते मला बक्षिसहि बहादर देणार आहेत. (पुढें होऊन मुजरा करितो) (कलुषा त्याच्या हातांतील मदिरा पात्र घेऊन थोडी दारू होमांत टाकतो.)

कलुषाः—(पात्र हातांत धरून) ॐ ह्रीं हां रीं रां विष्णुशक्तये नमः (पात्र पुढें करून) हं—महाराज ध्या आतां हें तीर्थ. (मंत्राला पुनः सुरुवात करतो.) ॐ नमो भगवति विष्णुशक्ति ह्येनं ॐ हर हर नय नय पच पच मथ मथ उत्सादयोत्सादय द्वरं कुरु कुरु स्वाहा ॥ हिमवन्त गच्छजीव सः सः सः चन्द्रमंडलगतोऽसि स्वाहा ॥

(नेमाजीला खूण करतो. तो पात्र भरून संभाजीला देतो.)

ॐ हां ह्रीं हं ॐ महामारी शत्रुनाशिनि चण्डमुण्डविनाशिनी भगवति महाकालीश्वरशक्ति तुभ्यं नमोऽमुं भज्जय भज्जय मारय मारयोच्चाटयोच्चाटय जहि जहि पच पच हुं फट् स्वाहा ॥ ॐ ह्रीं क्लीं श्रीं विघ्नापहेऽमुं बलिं गृहाण रक्ष रक्ष कुरु कुरु स्वाहा ॥

(कलुषा खुणावतो, तोंडानें मंत्र चालू असतो; नेमाजी पात्रावर पात्रें भरून देतो. अखेरीस संभाजी आसनावर कलंडतो.)

संभाजीः—(शोचनीय स्थितींत अडखळत) कवी—कविराज, देवी—काय—म्हणते ? कुठें आहे—देवी—अहाहा—किती गोड हा प्रसाद !—

कलुषाः—(नेमाजीला खूण करतो. व एकदम पात्रच पुढें करतो.)
महाराज हा सर्व प्रसाद घ्या.

संभाजीः—सर्व प्रसाद ! सर्व प्रसाद—वाहवाः ! (पात्रच तोंडाला लावतो, तें अर्धें सांडतें आणि बेशुद्ध होऊन अस्ताव्यस्त पडतो. तोंच रक्तानें कपडे लाल झाले आहेत, हातांत तरवार आहे, असा मल्हारी एकदम प्रवेश करितो.)

मल्हारीः—घात झाला, सरकार घात झाला ! गनिमांनीं वाड्याला चौफेर वेढा दिला—पण हें काय ?—सरकार, अरेरे ! कोण ही शोचनीय स्थिति ! काय करूं ! दुर्दैवानं अखेर साधली ! मराठी राज्याचा आधारस्तंभ डळमळूं लागला. हाय हाय ! या प्रसंगी महाराज शुद्धीवर असते तर या नरकेसरीनं आपल्या तीक्ष्ण पंजानं सर्व श्वानांचा चक्काचूर उडविला असतां ! पण—काय करूं ? एका घटकेंत—एका क्षणांत मोंगल दरवाजा फोडून आंत येतील. आणि—आणि आमच्या प्रभूला—आमच्या राजाला—नको नको ती अभद्र कल्पना !—हाय ! हाय ! ती कल्पना मनांत येतांच हृदयाला चरका बसतो—हृदयाचें चलन बंद होतं ! काय करावं ?—या प्रसंगाला कारण—कारण हा दुष्ट कबजी (त्याला लाथ मारतो) राज्यघातक्या, नीचा, स्वार्थासाठीं उच्च ध्येयावर लाथ मारणाऱ्या कुऱ्या ! ह्या होमांतच प्रथम तुझी आहुती देऊन छत्रपति महाराजांच्या भवानी मातेला संतुष्ट केलं असतं. पण तूं ब्राह्मण ! (कलुषा कांपत कांपत मागें होतो) महाराज, उठा ! छे—

(दादजी प्रवेश करतो.)

दादजीः—(घाबऱ्या घाबऱ्या) कविराज, स्वस्थ काय राहिलां ? शत्रू आंत घुसला ! महाराज, अरेरे !

मल्हारीः—दादजी, तुम्ही सरदार ! छातीचा कोट करून शत्रू बाहेर अडवून ठेवायचा, ते तुम्ही आंत कां आलां ? ह्या नीच कलुषाला काय विचारतां ? तुमची महत्त्वाकांक्षा—अष्टप्रधानांत एका जागीं अधिष्ठित होण्याची

तुमची महत्त्वाकांक्षा ह्या स्वार्थाकरितां शेंपूट हालविणाऱ्या कुठ्याकडून पुरी होईल असं तुम्हाला अद्यापि वाटतं काय ? सोडा—सोडा तो नाद ! अष्ट प्रधानांचा प्रधान—हा आपला राजा; यांच्या अभावीं प्रधानकीचीं वस्त्रें मिळविण्याचा हा भ्रम सोडा—आणि महाराजांच्या संरक्षणाच्या उद्योगाला लाग. दादजी, पहातां काय ? तुमच्या अंगांतील रक्त गोठलं काय ? स्वतःचा जीव धोक्यांत घालून जंजिऱ्याच्या वेढ्यांत तुमच्या कुटुंबाची अब्रू रक्षण करणारा हा आपला प्रभु पहा ह्या नीचानं कसा बेशुद्ध करून ठेविला आहे—व्हा पुढें—ते पहा शत्रु आंत शिरले—उचला—उचला महाराजांना. (उचलूं लागतात तों संभाजी हालत नाहीं असें पाहून) दादजी, हा प्रयत्न व्यर्थ आहे. हा मी येथें उभा राहिलों. हा माझ्या छातीचा कोट महाराजांचं रक्षण करील. (मुकर्रबखान सैन्यासह येतो. लढाई होते. मल्हारी मारला जाऊन संभाजीच्या पायाशीं पडतो. दादजी जखमी होऊन पडतो, पडदा पडतो.) (व पुन्हा तोच देखावा. संभाजी पडलेला आहे. पायाशीं मल्हारी पडलेला आहे. मागें दोन हत्यारबंद मुसलमान शिपाई आहेत. कलषाला शूखलाबद्ध करून उभा केला आहे. गणोजी व मुकर्रबखान उभे आहेत.)

गणोजी:—(त्वेषानें) संभाजी, हा गणोजी शिरकाणाचा सूड घेण्याकरितां आला आहे पहा.

संभाजी:—(उठण्याचा प्रयत्न करित) काय गडबड आहे—? मल्हारी—कोणीच दिसत नाहीं. मल्हारी—माझी तरवार—

गणोजी:—मल्हारी हरीच्या द्वारीं तुझी वाट पहात आहे. ऊठ—संभाजी ऊठ.

संभाजी:—कोण ?—गणोजी शिकें ? (ताडकन् उठून उभा रहातो.)

गणोजी:—होय. शिरकाणाच्या सुडाकरितां तुझ्या रक्ताला हापापलेला हा गणोजी शिरका.

संभाजी:—अविधाचा मिंधा ! मेलेल्या मांसाला लालचावलेला गणोजी शिरका !

गणोजी:—वटवट बंद कर (तरवार उगारून) ही तरवार आतां तुझं मस्तक—

मुकर्ब:—(एकदम पुढें होऊन) खबरदार गणोजी, पीछे हटो ! राजा संभाजीके बालकोभी धक्का न लगाना इस लिए शहानशाहाका ए हुक्म देखो. (हुक्माचा कागद त्याच्यापुढें धरतो.)


गणोजी:—पण माझी प्रतिज्ञा पूर्ण झालीच पाहिजे. (संभाजीच्या अंगावर धांवून जाऊ लागतो.)

मुकर्ब:—(त्याला अडवून रागानें) हरामखोर ! हट पीछे. खुद अपने मालिकसे तुम निमकहरामी किया और फिर हमारे बादशाहाका हुक्म मानता नहीं ? बदमाश !

गणोजी:—मी निमकहराम ?—अरेरे !—अविंधाचा मिंधा खरा !

मुकर्ब:—राजा संभाजी, तुम हमारे कैदी हो.

संभाजी:—(सभोंवार पाहून क्षणभरानें) मी कैदी ?—चोहों बाजूंनीं सांपडलों खरा ! संभाजी, तुझा अवतार संपला. हे हतभाग्या ! तुझ्या नाशिबीं वीरोचित मरणच नाहीं. अरेरे ! संभाजी, भागूबाईच्या हातांनीं रचलेल्या अपमानाच्या चिंतेंत तुझ्या सत्त्वाची आतां राखरांगोळी होणारना ? काय ही तुझी दशा !—ज्या शौर्यानं आतांपर्यंत तूं शत्रूला पाय चाटायला लावलेस—ज्या बलानं तूं प्रत्यक्ष बाघाला लाजविलंस—ज्या तरवारीनं शत्रूंचीं शिरकमलं तोडून मराठी साम्राज्याच्या विराट् स्वरूपी नारायणावर तूं लाखोली वाहिलीस—ज्या धैर्यानं प्रत्यक्ष कृतांतार्शीं तूं टक्कर दिलीस, त्या धैर्यानं—त्या तरवारीनं—त्या बलानं—त्या शौर्यानं, तुझा आज त्याग करावना ? पण त्याला कारण—कारण एकच ! दर्शनीं झुल्लक पण परिणामी घोर असं ह्या चांडाळानं मला लावलेलं दारूचं व्यसन ! माझ्या सर्वस्व नाशाला कारण होणारं हें दारूचं व्यसन !—माझ्या बराठे वीरांनीं ! या व्यसनानं तुमच्या राजाची—राजाची कसली ? तुमच्या जिवांचे बळी देऊन राज्य भोगणाऱ्या आपमतलबी प्राण्याची—तुमच्या आधारावर राज्य-



संभाजी:—बा स्वतंत्र महाराष्ट्र, हा परतत्र संभाजी तुला अखेरच वंदन करतो आहे.

सिंहासनाच्या पायऱ्या चढणाऱ्या या पांगळ्याची होणारी दैना पाहून दारूच्या थेंबाला न शिवण्याची प्रतिज्ञा करा !—दारूच्या निशेत बेहोष असतां बाद-शहानं मला कैद केल्यामुळं हा शेवटचा प्रसंग जनतेच्या डोळ्यापुढें कायमचा राहिल. अरेरे ! ह्या प्रसंगामुळं जग मला व्यसनाचा पुतळा म्हणून पुढं म्हणेल. माझा तिरस्कार करील. परंतु ह्या वरवरच्या देखाव्यावरून आपला ग्रह कायम करून घेणाराला माझा जन्म फुकट वाटला, तरी माझ्या चरित्राचं मननपूर्वक निरक्षण करणाराला तो सफलच वाटेल. राज्यसूत्रें हातीं आल्यावर अंगावर पडलेल्या जबाबदारीमुळं माझ्या हातून अन्याय झाले आहेत परंतु त्या कृत्यांच्या मुळाशीं व्यक्तिविषयक द्वेष मात्र नव्हता.—बा महाराष्ट्रा ! माझ्या परमपूज्य पित्याच्या अपुऱ्या राहिलेल्या इच्छा मी यथाशक्तिपुऱ्या करण्याच्या केलेल्या प्रयत्नांकडे पाहून माझे अनंत अपराध पोटांत घाल. मराठी साम्राज्याच्या विस्ताराला जरी नाहीं तरी त्याच्या शत्रूला पादाक्रांत करण्यांत माझ्या कारकीर्दीचा अंत झाला त्याकडे लक्ष देऊन तूं आपल्या नुकसानीकडे डोळेझांक कर.—राजारामा ! ही आपल्या वडील भावाची शोचनीय स्थिति पहा. त्याला कृतअपराधांची क्षमा कर आणि आवासाहेबांच्या उच्च ध्येयाकडे नजेर देऊन महाराष्ट्राचे पांग फेडतांना ह्या आपल्या हतभागी बंधूचा विचार देखील मनांत आणूं नकोस.—येसू ! तुला मी कोणत्या मुखानं हाक मारूं ? तुझा हा चाण्डाल पति आज आपल्या कृतकर्मानं यवनांचा कैदी झाला आहे. हा कर्तव्यच्युत झाला, पण तूं अद्यापि कर्तव्यानं बांधलेला आहेस. मातुश्री जिजाईप्रमाणं महाराष्ट्राचं ऋण तुला अद्यापि आपल्या छोट्या शाहूकडून फेडायचं आहे. त्याच्यापुढं थोरल्या महाराजांचा कित्ता ठेव. आणि ह्या संभाजीला तुम्ही सर्वजण विसरून जा.—बा स्वतंत्र महाराष्ट्रा ! हा परतंत्र झालेला संभाजी तुला अखेरचं नमन करतो. (नमन करतो.)

(पडदा पडतो.)

प्रवेश] अंक पांचवा [तिसरा.

स्थळः—सरदेसाईंच्या वाड्याचा रस्ता.

(गणोजी प्रवेश करतो.)

गणोजीः—शिकें कुलांतील लहान मूल सुद्धां वचनानं धड म्हणून आमचा लौकिक त्याच कुळांतील शूर पुरुषासंबंधानं औरंगजेबाच्या मनांत संशय यावा काय ? बादशहाच्या वृष्टीनं मी अविश्वासी ठरावें ना ? पण यांत त्याचा तरी काय दोष ! ज्यांना आमच्या अंगांत खेळणाऱ्या रक्ताचा रंग माहीत नाहीं, आमच्या मनावर झालेल्या संस्कारांची ज्यांना ओळख नाहीं, आमच्या संस्कृतीची ज्यांना कल्पना नाहीं अशा परधर्माच्या लोकांनीं आमच्या बदल अविश्वास दाखवावा यांत नवल तें काय ? ज्याला त्याला स्वतःच्या रक्ताचा अभिमान असायचाच. मग मोंगलांच्या वृष्टीनं मी अविश्वासी ठरलों तर त्यांत त्यांना मी काय म्हणून नांव ठेवावीं ? मराठ्यांच्या दरबारीं प्रत्येकजण माझा दर्जा-माझी किंमत जाणत होता. पण सुडाच्या भरीला पडून-त्यांच्या गळ्यावर सुरी ठेवायला जर मी तयार झालों तर मग बादशहानं मला निमकहराम कां म्हणूं नये. इतकं वांकडं पाऊल टाकून सुद्धां माझ्या प्रतिज्ञेची पूर्ति झाली नाहीं ! सुडाची आग शांत झाली नाहीं. राजकुंवर, तुझा प्रत्येक शब्द आतां मला आठवूं लागला. मी हें काय केलं ?—पण माझी प्रतिज्ञा ! गणोजी शिक्याची प्रतिज्ञा ! त्या चांडाळ संभ्याला बादशहा आतां ठार मारील.

नेमाजीः—(प्रवेश करून) मारला !

गणोजीः—काय मारला ?

नेमाजीः—होय मारला. बादशहानें भर दरबारांत संभाजी महाराजांचा वध केला.

गणोजी:—अगदीं माझ्या मनासारखं झालं ! आतां रायगडावर जाऊन तिथं असलेलं तें येसूचं पोर ह्या तरवारीच्या धारेखालीं धरून संभाजीचा निर्वेश करण्याकरितां मला तिकडेच गेलं पाहिजे. (जातो.)

नेमाजी:—अहो थांबा ! सरदारसाहेब, अहो राजद्रोही सरदारसाहेब, थांबा गेले !-जा-पण हे राजद्रोह्या, तूं गडावर जाऊन काय करणार ! हा आतां नखशिखान्त राजनिष्ठ बनलेला नेमाजी तूं गडावर जाऊन पोंचण्यापूर्वीं गडावर जाऊन तुझी प्रतिज्ञा फोल ठरविणार ! (जातो.)

प्रवेश] अंक पांचवा [चौथा.

स्थळ:— रायगडावरील रण मैदान.

(राजकुंवर संचित प्रवेश करते.)

राजकुंवर:—दुर्दैवी महाराष्ट्रा ! आतां तुझं पुढं कसं होणार ? तुझ्या पायांत परवशतेची विडी येऊन पडणार काय ? ही गडाभोंवतीं चाललेली धुम-श्रुक्ती काय सुचवीत आहे ! असल्या बेईमानी माणसांच्या नामनिर्शेदानं तुझ्या इतिहासाचीं पानं विटाळली जाणार काय !-आवासाहेबांच्या अविश्रांत श्रमानं पालावलेल्या या स्वराज्य वृक्षावर घरभेदीपणाची-अभिमानशून्यतेची वीज पडून तो आतां डळमळून पडण्याच्या बेतात यावा काय ! अरेरे ! आई भवानी माते, तूं हा काय प्रसंग आगला ओहस ?-या परचक्राच्या धारेवर फिरतां फिरतां या मराठी समाज्याचे तुकडे तुकडे न होवोत म्हणजे झालं !

(येसूबाई प्रवेश करते.)

येसू०—ताईसाहेब, हें तुमच्या तोंडून निघत असलेलें निराशेचे उद्गार ऐकून मला आश्चर्य वाटत आहे. तिकडच्या स्वभावांत क्रांति घडवून आणण्याच्या कार्मीं निराश झालेल्या माझ्या मनांत आशेचं जीवन तुम्हींच शिंपडलं

नां ? मग तुम्हीच निराशेनं हात पाय टाळावेत ! आतां आबा साहेबांचा—
तुमच्या पूज्य वडिलांचा—माझ्या मामंजीचा संदेश सांगून मराठे वीरांच्या अंगात
विरश्रीचा संचार दुसरं कोण उत्तम करील ?

राजकुंवरः—वहिनी, अशावेळीं इतका पोकपणा तुझ्या अंगी कसा
आला ? इतका भयंकर प्रसंग-प्रत्यक्ष पतीचा मोंगलाकडून अशा अमानुष
रीतीनं अंत झाला असतां तुझ्या अंगीं ही इतकी शांत वृत्ति बाणली तरी
कशी ? दादाच्या निधनानं माझं मन अस्वस्थ आणि अस्थीर झालं आहे;
दुःखाचें उमाळे क्षणोक्षणीं येऊन मनसोक्त अश्रुं गाळावें असं मला झालं
आहे. पण वहिनी, तूं अशी शांत कशी ?

येसू०—ताईसाहेब, माझ्या डोळ्यांतून एकहि अश्रु का येत नाही ? मला
दुःखाचा एकहि हुंदका का आला नाही ? माझ्या मनाची शांतता का नष्ट झाली
नाहीं ? हें मी काय सांगूं ? ज्यांच्या अंगावर प्रजेच्या कल्याणाची, महारा-
ज्ञीच्या पदावर आरूढ झाल्यावर जी जबाबदारी पडते त्यांनाच तें ठाऊक !
स्वतःचं सुखदुःख बाजूला ठेऊन, स्वतःच्या मनाचा कोंडमारा करून आपल्या
प्रिय बालकासमान प्रजाजनासह आतांच्या प्रसंगांतून पार पडण्याचा मार्ग
शोधून काढणं मला आतां भाग आहे. माझ्या स्वतःचा विचार करण्यास मला
वेळच नाही. आतां मराठीराज्यांतील प्रत्येक व्यक्तीच्या दुःखाचा विचार
करतां करतांच माझं आयुष्य संपून जाईल कीं काय अशी मला भीति पडली
आहे. स्वतःच्या शिराची तमा न बाळगणाऱ्या, धर्माकरितां आत्मयज्ञ करणाऱ्या
वीरमणीची—धर्मवीराची मी पत्नी आहे. तो पहा (पडदा उघडतो. रायगडाचा
भाग दिसें लागतो. बुत्रजावर तारा रक्तानें भिजलेल्या हातांत तरवार घेऊन उभी
आहे. एका बाजूनें मानाजीचें प्रेत घेऊन दादजी प्रवेश करतो.) मराठ्यांच्या
कृच्याबच्यांनीं चालविलेला आत्मयज्ञ !

दादजीः—(मानाजीचें प्रेत खालीं ठेवून) राणीसाहेब, हा बालवीर पहा-

ताराः—(पुढें होऊन) मानाजी, धन्य तुझी स्वामिभाक्ते ! तुझा हा आत्मयज्ञ पाहून स्वर्गांतून आपले पूज्य बाबा तुला धन्यवाद देतील. राणीसाहेब, बहुतेक गड मोंगलांच्या सैन्यानं घेरला आहे. आतां पुढें काय करावयाचें ?

येसू०—दादजी, तारा, ताईसाहेब आतां हा आत्मयज्ञ बंद करावा असं मला वाटतं. राहिलेल्या मराठ्यांच्या माना मोंगलांच्या तरवारीला बळी देण्यापेक्षां आपण स्वाधीन होऊन त्यांच्या मानेवर पुढील कर्तव्याचं ओझं घ्यावं असं मला वाटतं.—तारे ! या आत्मयज्ञांत तूं आपल्या धाकट्या भावाला गमावून बसलीस, त्याच प्रमाणं तिकडच्या संरक्षणाकरितां केलेल्या—आत्मयज्ञांत आपल्या मल्हारीला मुकून सुखाला मात्र आंचवलीस !

ताराः—काय ?—मल्हारीनं—माझ्या भावी पतीनं आपली प्रतिज्ञा पूर्ण केली काय ?

राजकुं०—होय. महाराजांकडून त्यानं शाबासकी मिळविली. दादानं त्याच्या नांवाचा गौरव केला !

ताराः—मग माझं इहलोकीचं कार्य संपलं !—राणीसाहेब, मला आता रजा द्या. ते पहा, कर्तव्यानं स्वर्ग सुखावर आरूढ झालेले मल्हारराव, माझी चट पहात आहेत.—मल्हारराव, ही पहा तारा—आपली तारा आली !—(पडते. तिचें देहावसान होते.)

येसू०—धन्य तारे ! तुझी धन्य आहे !

राजकुंवरः—वहिनी हें काय ?

येसू०—ताईसाहेब, जाज्वल्य कर्तव्यानं प्राप्त झालेलें हें इच्छामरण पहा.

दादजीः—राणीसरकार, आतां पुढें काय करायचें ?

येसू०—आतां काय करायचें तें मी सांगते. तुम्ही, ताईसाहेब, आणि भाऊजी आपल्या निवडक मंडळीसह हिरकणीवरून आतां जिंजीच्या रस्त्याला लागा. माझी भवितव्यता माझ्यापुढें उभी आहे. तुम्ही मात्र आतां इथं क्षणभरि राहूं नका. जा. दादजी, हुकूमप्रमाणं उद्देगाला लागा.

राजकुं०—वहिनी, इथून जायला माझं पाऊलच उचलत नाही त्याला मी काय करू ? चोहोंकडून पेटलेल्या वणव्यांत तुला एकटीला आणि भोंसले कुलाच्या—माझ्या दादाच्या कुलादीपकाला टाकून इथून जायला माझं मन कसं तयार होईल ? वहिनी, तू आणि मी इथं लढतां लढतां मरूं—

येसू०—ताईसाहेब, माझी गोष्ट निराळी आणि तुमची गोष्ट निराळी ? मला आतां या जगांत जगून करायचं आहे काय ? माझ्या बाळाकरितां जगायचं खरं परंतु माझ्या जागीं त्याच्या पूण्यश्लोक पुर्वजांची पुण्याई मातेच्या ममतेनं त्याच्या पाठीशीं उभी आहे. तीच त्याचं रक्षण करील. परंतु तुम्हाला अद्यापि किती आणि केवढं काम करावयाचं आहे, याचा विचार करा. मामंजीच्या इच्छेप्रमाणं सर्व हिंदुस्थान मराठी सत्तेनं व्यापून टाकरणं हें तुमचं कर्तव्य आहे. अद्यापि भाऊजीकडून हें पवित्र काम व्हावचं आहे. शिवाय ज्या धर्मवीरांच्या मोंगलांनीं अमानुषपणें खून केला त्याचा सूड उगविण्याकरितां तुम्हाला आणि भाऊजींना प्रत्येक मराठे वीराच्या अंगांत चैतन्य उत्पन्न करावयाचं आहे. शिवाय बेईमान मराठ्यांच्या अधमपणामुळं ओढवलेल्या ह्या प्रसंगानं मराठी साम्राज्याचं काडीचंही नुकसान झालें नाही आणि पुढं होणार नाही, हें त्या अधमांच्या निदर्शनास आणून त्यांच्या नीचतेची त्यांना साक्ष पटवून त्यांना देहान्त शिक्षा कोण करील ?

राजकुं०—वहिनी, तुझं म्हणणं अक्षरशः खरं आहे. ही पहा मी तुझ्या आज्ञेप्रमाणं निचालें. चला—दादाजी चला—वहिनी—(एकमेकींना आलिंगन देतात. दादाजी व राजकुंवर जातात.)

नेमाजीः—(प्रवेश करून) राणीसाहेब, चला ! एक क्षणहि गमावूं नका ! तुमचे बंधू गणोजीराव शिकें धाकट्या महाराजांना ठार मारण्याकरितां इकडे येत आहेत. चला—धाकट्या महाराजांना घेऊन चला—पळा—

येसू०—भिवूं नकोस ! असा गांगरून जाऊं नकोस. माझा दादा इथं येत आहे काय ? येऊं दे. त्याची प्रतिज्ञा केव्हांहि पूर्ण होणार नाही. पण

तूं मात्र येथून जा—ताईसाहेब हिरकणीवरून जिंजीला जात आहेत, त्यांच्याबरोबर जा. जा—(नेमाजी मुजरा करून हळू हळू जातो) अरेरे ! काय ही आमच्या राजनिष्ठ मराठ्यांची हवालदाल स्थिति ! ताईसाहेबांनी निराशेच्या भरांत रेखाटलेलं महाराष्ट्राचा भवितव्यतेचं चित्र मला आतां डोळ्या पुढं स्पष्ट दिसूं लागलं. मामंजीच्या अतुल पराक्रमाचा दर्शक हा रायगड फंद-फितुरीनं आतां जमिनदोस्त होणार काय ?

(गणोजी प्रवेश करतो.)

गणोजी:—यांत काय शंका !—येसू, मुकाट्यानं स्वाधीन हो.

येसू०—तुझ्या पाठीवर जन्म घेतलेली ही तुझा धाकटी बहीण तुझ्या स्वाधीन आहे. आतां नव्यानं काय तुझ्या स्वाधीन व्हावयाचं आहे ? एका मातेच्या उदरांतून निघणारीं मुलं एकाच रक्ताच्या स्वाधीन नसतात काय ?

गणोजी:—येसू, हा शब्दछल पुरे कर. कुठं आहे तुझा तो कार्टा ? त्याला माझ्यापुढें आणून उभा कर.

येसू०—भोंसल्यांचा नायनाट तुझ्या हातून होण्याइतकी भोंसले कुळांतील पुण्यश्लोक पुरुषांची तपश्चर्या क्षुद्र नाही, समजलास ?

गणोजी:—असं काय ?—पहातो. तूं माझ्या स्वाधीन होतेस की नाही बोल ?

येसू०—तुझ्या स्वाधीन होऊन तूं मला नेणार कुठं ? मला तूं यवनांच्या घरांत घालणार काय ? अहारे दिवट्या, आपल्या आयाबहिणी यवनांच्या घरांत नेवून घालणाऱ्या षंढा !

गणोजी:—हीं वटवट बंद कर. संभाजीचा निर्वेश करण्याची माझी प्रतिज्ञा आहे. तुझा कार्टा—

येसू०—तुझ्यासारख्या नामर्दांची प्रतिज्ञा केव्हांहि फोलच ठरणार ! भोंसल्यांचा निर्वेश करण्यापूर्वी माझ्या पतीचा वध करण्याची तुझी प्रतिज्ञा


फोल ठरलीच. आतां कशाला आपल्या प्रतिज्ञेची घमंड मारतोस ? यवनाच्या तरवारीला बळी पडण्यापेक्षां तुझ्या तरवारीनं तिकडचा बंध होता तर त्यांत मला माझ्या माहेरच्या कुळाबद्दल अभिमानच वाटला असतां. पण बोलून चालून तूं नामर्द. तुझ्याकडून व्हावयाचं आहे काय ? पहा—ही तुझ्या पायाशीं पडलेली स्वामिनिष्ठ नेकजात मराठ्यांच्या मुलांचीं, बायकांची दिव्य शरिरें पहा—याचा तुला काय बोध होत आहे ?

गणोजी:—माझी प्रतिज्ञा पूर्ण होणार हेंच सुचवित आहेत.

येसू०—तूं भ्रमांत आहेस. तुझी प्रतिज्ञा केव्हांहि सफल होणार नाही. पहा पुन्हां पहा—गडाच्या सभोवती असंख्य मराठ्यांच्या रक्तांचे पाट वाहात आहेत. ह्या रक्तांच्या पाटांने आबासाहेबांनीं लावलेल्या स्वराज्यरोप्याला सिंचन होत आहे. हा रोपा तुझ्यासारख्या नामर्दाच्या शापानं करपून जाणार नाही, तुझा पडणार नाही किंवा तुझ्या फोल प्रतिज्ञेनं त्याचा निर्वंश होणार नाही. उलट तो ज्यास्त फोंफावतच जाणार.—हा मराठ्यांचा आत्मयज्ञ-आपल्या राजाकरितां नेकजात मराठ्यांनी केलेला हा आत्मयज्ञ आहे. पहा—नीट पहा—ह्यां आत्मयज्ञापुढं तुझ्या क्षुल्लक प्रतिज्ञेची मातब्बरी ती काय ?

गणोजी:—(सभोवार पहात हताश होऊन) आत्मयज्ञ !—गणोजी, तुझी प्रतिज्ञा खरोखरीच फोल आहे ! (तरवार टाकून देतो.) येसू ! ताई ! हा मराठ्यांचा आत्मयज्ञ काय ?

येसू०—होय. हा मराठ्यांचा आत्मयज्ञ !



गैरतः—एतद् गृहनिवासी शक्तिराज

